



زەبۇر

ھازىرقى زامان ئۇيغۇرچە تەرجىمىسى
ئۇيغۇرچە «مۇقەددەس كىتاب» جەمئىيىتى



1- مۇناجات

- 1 نەقەدەر بەختلىك ھە!
يامانلارنىڭ سالاسىغا كىرمىگۈچى،
گۇناھكارلارنىڭ يولىدا ماڭمىغۇچى،
مەسخىرىچىلەر* ئارىسىدا يۈرمىگۈچى.
- 2 پەرۋەردىگارنىڭ تەلىملىرىدىن سۆيۈنچ تاپىدۇ ئۇلار،
كېچە - كۈندۈز شۇ تەلىملەر ھەققىدە پىكىر قىلار.
3 ئۇ گويىا دەرەختتۇر تىكىلگەن ئېرىق بويىغا،
ئۆز پەسلىدە مېۋىلەرنى بېرىپ تۇرار.
سولاشماس ئەسلا يوپۇرماقلىرى،
ھەممە ئىشلىرى ئوڭۇشلۇق بولار.
- 4 بىراق يامانلار ئوخشىماس ئۇلارغا،
ئۇلار ئوخشار شامالدا سورۇلغان توپانغا.*
5 باش كۆتۈرەلمەس يامانلار خۇدانىڭ سۈرىقىدا،
گۇناھكارلار تۇرالماس ھەققانىيلار قاتارىدا.
- 6 پەرۋەردىگار يورۇتار ھەققانىيلار يولىنى،
يامانلار يولى باشلار ھالاكەتكە ئۇلارنى.

*مەسخىرىچىلەر - خۇدا ۋە خۇدانىڭ يولىنى مەسخىرە قىلغۇچىلارنى كۆرسىتىدۇ.
*توپان - بۇغداي، شال، تېرىق قاتارلىق زىرائەتلەرنىڭ خاماندا دېنى
ئايىرىۋېلىنغاندىن كېيىن قېلىپ قالغان غول، يوپۇرماقلىرىنىڭ توپىدەك بولۇپ
كەتكەن ئۇۋاقلىرى.

2- مۇناجات

- 1 نېچۈن قۇتۇرار خەلقلەر؟
- 2 نېچۈن ئىشقا ئاشمايدىغان سۇيىقەست ئويلار ئادەملەر؟
سەپ تۈزۈشۈپ جاھاندېكى پادىشاھلار،
ئورا كۈلىشىپ بىرلىكتە ھۆكۈمدارلار،
پەرۋەردىگار ۋە ئۇ تاللىغان پادىشاھقا قارشى تۇرار.
- 3 دەيدۇ ئۇلار: «ئۈزۈپ تاشلاپ ئۇلار سالغان كىشەنلەرنى،
چۆرۈۋېتەيلى بويىنىمىزدىكى سىرتماقلارنى.»
- 4 مانا كۈلمەكتە، ئولتۇرغۇچى ئەر ش تەختىدە،
پەرۋەردىگار قىلماقتا ئۇلارنى مەسخىرە.
- 5 ئەيىبلەر ئۇلارنى غەزەپ بىلەن،
ۋەھىمىگە سالار قەھرى بىلەن.
- 6 دەيدۇ ئۇ: «ئۆز مۇقەددەس تېغىمدا –
تەختكە ئولتۇرغۇزدۇم پادىشاھىمنى سىئوندا.»
- 7 ئېلان قىلاي پەرۋەردىگارنىڭ پەرمانىنى،*
دېدى ئۇ ماڭا: «سەن مېنىڭ ئوغلۇمىسەن،
جاكارلىدىم بۈگۈن سېنىڭ ئاتاڭ ئىكەنلىكىمنى.
- 8 سورا مەندىن، بېرىمەن ئىللىكىگە بارچە خەلقنى،
تەئەللۇق قىلىمەن ساڭا پۈتۈن زېمىننى.

9 تۆمۈر كالتەك بىلەن ۋەيران قىلىسەن قارشىلاشقانلارنى،
ساپال قاچىنى چاققاندەك پارە-پارە قىلىسەن ئۇلارنى.»

10 ئەقلىڭلارنى تېپىڭلار ئەمدى، ئەي پادىشاھلار،

ئاگاھ بولۇڭلار جاھاندىكى ھۆكۈمرانلار.

11 پەرۋەردىگارغا ئەيمىنىپ ئىتائەت قىلىڭلار،

شادلىنىڭلار ھەم خۇدادىن قورقۇڭلار.

12 ئاچچىقلانمىسۇن، باش ئېگىڭلار ئوغۇلغا،

تۇتسا ئۇنىڭ غەزىپى بىردىنلا،

ھالاك بولسىلەر ماڭغان يولۇڭلاردا.

نەقەدەر بەختلىكتۇر پاناھ تاپقانلار ئۇنىڭدا.

*7- ئايەتتىن باشلاپ 9- ئايەتكىچە پادىشاھنىڭ ئېيتقان سۆزلىرىدۇر.

3- مۇناجات

بۇ مۇناجاتنى داۋۇت ئۆز ئوغلى ئابسالومدىن قېچىپ يۈرگەندە يازغان.

- 1 نەقەدەر كۆپتۇر رەقىبلىرىم، ئى پەرۋەردىگار،
شۇنچە جىقتۇر ماڭا قارشى چىققانلار.
- 2 دېيىشەر نۇرغۇن كىشىلەر ئۈستۈمدىن:
«يوقتۇر ئۇنىڭغا نىجاتلىق خۇدادىن.»
سېلاھ*
- 3 ئەمما، ئى پەرۋەردىگار قالقىنىمدۇرسەن،
شان-شۆھرىتىم، قەدىمنى كۆتۈرگۈچىسەن.
- 4 پەرياد قىلغاندىم يۇقىرى ئاۋازدا پەرۋەردىگارغا،
ئۇ جاۋاب بەردى مۇقەددەس سىئون تېغىدىن ماڭا. سېلاھ
- 5 ساقلىغاچ مېنى خۇدا ئۆز پاناھىدا،
ياتسام كېتىمەن بەخىرامان ئۇيقۇغا،
تىنچ-ئامان ئويغىنىمەن يەنە تاڭدا.
- 6 قورقماسمەن مىڭلىغان كىشىلەردىن،
ئۇلارنىڭ ھەر تەرەپتىن قىلغان ھۇجۇمىدىن.
- 7 ئى پەرۋەردىگار، ياردەمگە كەلگىن،
ئى ئىلاھىم، مېنى قۇتقۇزغىن.
تەستىكىگە سالىسەن رەقىبلىرىمنىڭ،
چىشلىرىنى سۇندۇرسەن رەزىللەرنىڭ.

سېلاھ ئۆز خەلقىگىنى قىلغايىسەن بەرىكەتلىك.

*سېلاھ – ئىبرانىيچە سۆز بولۇپ، بۇ سۆز ھەققىدە تۆۋەندىكىدەك بىرقانچە چۈشەندۈرۈشلەر بار: 1. «بىرئاز توختاپ، چوڭقۇر تەپەككۇر قىلىڭلار» دېگەن مەنىدە. 2. ئىبادەت قىلغۇچىلارغا سەجدە قىلىش ھەققىدە بېرىلىدىغان بەلگە. 3. مۇزىكىدىكى مەلۇم بىر بەلگە. 4. مەرغۇل.

4- مۇناجات

داۋۇت يازغان مۇناجات بولۇپ، تارلىق سازلار تەشكىشىدە ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 جاۋاب بەرگىن، نىدا قىلسام ساڭا،
ئېھمىنى ھىمايە قىلغۇچى خۇدا.
مېنى ئازاد قىلغانىڭ كۈلپەتتە قالغىنىمدا،
ئاڭلىغىن دۇئايىمنى يەنە رەھىم قىلىپ ماڭا.
- 2 ئەي ئىنسان بالىلىرى،
قاچانغىچە دەپسەندە قىلىسىلەر مېنىڭ ئىززەت-ھۆرمىتىمنى،
قاچانغىچە قەدىرلەيسىلەر ئاساسسىز شىكايەتلەرنى،
قاچانغىچە توقۇپ چىقىسىلەر ماڭا قارشى يالغانچىلىقلارنى؟ سېلاھ
- 3 بىلىپ قويۇڭلار شۇنى،
پەرۋەردىگار تاللايدۇ تەقۋادارلارنى،
ئاڭلايدۇ مېنىڭ نىدايىمنى.
- 4 خۇدادىن قورقۇڭلار، گۇناھ قىلماڭلار! *
جىمجىت يېتىپ ئورنۇڭلاردا،
بۇنى چوڭقۇر ئويلىنىڭلار! سېلاھ
- 5 چىن دىل بىلەن قىلىڭلار قۇربانلىقلارنى،
پەرۋەردىگارغا باغلاڭلار ئىشەنچىڭلارنى.

- 6 سورايدۇ نۇرغۇن كىشىلەر:
ياخشىلىق قىلار كىم بىزگە؟
ئېھ پەرۋەردىگار، چۈشۈرگىن
جامالىكىنىڭ نۇرىنى ئۈستىمىزگە.
7 زىيادە خۇشال قىلدىڭ كۆڭلۈمنى،
شۇنچە مول بولغانلاردىنمۇ ئاشلىق ۋە شارابلىرى.
8 ياتساملا ئۇيقۇم كېلەر بەخىرامان،
چۈنكى مېنى ئامان-ئېسەن ساقلىغۇچى
پەقەت سەن – پەرۋەردىگار ئۆزۈڭدۇرسەن.
-

*خۇدادىن قورقۇڭلار، گۇناھ قىلماڭلار – بەزى تەرجىمىلەردە «ئاچچىقلانساڭلار،
ئاچچىقلىقلار سىلەرنى گۇناھقا باشلىمىسۇن»، دەپ ئېلىنغان.

5- مۇناجات

داۋۇت يازغان مۇناجات بولۇپ، نەيگە تەشكەش قىلىنىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئېھپەرۋەردىگار، قۇلاق سالغىن دۇئايىمغا،
كۆڭۈل بۆلگىن ئاھ-زارىمغا.
- 2 ئېھ ئىلاھىم، پادىشاھىم، يەتكىن مېنىڭ ھالىمغا،
دۇئا قىلماقتىمەن چۈنكى ساڭا.
- 3 ئېھپەرۋەردىگار، ئاڭلايسەن سەھەردە ئاۋازىمنى،
تاڭ بىلەن تەڭ ئىلتىجا قىلىپ كۈتىمەن جاۋابىڭنى.
- 4 خۇدادۇرسەن ياقتۇرمايدىغان يامانلىقنى،
ئۆزۈڭگە ھەمراھ قىلمايسەن رەزىللىكنى.
- 5 نەپرەتلىنسەن ئەسكىلىك قىلغۇچىلارغا،
تىك تۇرالماس ھاكاۋۇرلار ئالدىڭدا.
- 6 ھالاك قىلىسەن يالغانچىلارنى،
ئۆچ كۆرسەن قانخور، ھىيلىگەرلەرنى.
- 7 شۇنداق، مەن كىرىمەن سېنىڭ ئۆيۈڭگە،
چەكسىز، مەڭگۈلۈك مۇھەببىتىڭ بولغاچ ماڭا.
سەجدە قىلىمەن مۇقەددەس ئىبادەتخاناڭدا،
ئىخلاسىم باردۇر ساڭا.

- 8 ئى پەرۋەردىگار، باشلىغىن مېنى ھەققانىيلىقىڭدا،
چۈنكى پايلاپ يۈرەر دۈشمەنلىرىم ئەتراپىمدا.
روشن قىلغىن ئۆز يولۇڭنى ئالدىمدا.
- 9 سەممىيلىك يوقتۇر ئۇلارنىڭ ئېغىزلىرىدا،
رەزىللىك چىرمىۋالغاندۇر دىللىرىنى،
ئوچۇق قەبرە كەبدۇر گاللىرى،
خۇشامەتكە تولغاندۇر تىللىرى.
- 10 ئى خۇدا، بېكىتكەيسەن ئۇلارنىڭ گۇناھلىرىنى،
ئۆزى كولىغان ئوردا كۆرسۇن ئۇلار ئۆزلىرىنى.
ئىتائەتسىزلىك قىلغاچقا ئۇلار ساڭا،
كۆپ گۇناھقا پاتتى ئۇلار، قوغلىۋەتكىن ئۇلارنى.
- 11 ئەمما سەندىن خۇرسەن بولسۇن پاناھىڭغا ئېرىشكەنلەر،
ئۇلار دائىم شادلىنىپ، ياڭراتسۇن ناخشا-كۈيلەر.
سەن ئالغايىسەن ئۇلارنى قانتىڭنىڭ ئاستىغا،
شۇ ۋاقىتتا سېنىڭدىن شادلىنىدۇ سېنى سۆيگەنلەر.
- 12 ئى پەرۋەردىگار، بەخت ئاتا قىلسەن ھەققانىيلارغا،
ساخاۋىتىڭنى قالقان قىلىپ، باشپاناھ بولسەن ئۇلارغا.

6- مۇناجات

داۋۇت يازغان مۇناجات بولۇپ، سەككىز تارلىق سازلار تەشكىشىدە ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى پەرۋەردىگار،
مېنى قەھرىڭ بىلەن ئەيىبلە،
ماڭا غەزىپىڭدە تەربىيە بەرمە.
- 2 ئى پەرۋەردىگار، رەھىم قىل ماڭا،
زەئىپلىشىپ كەتتىم قەۋەتلا.
- 3 ئى پەرۋەردىگار، شىپالىق بەرگىن ماڭا،
بوشىشىپ كەتتى ئۈستىخانلىرىم بىراقلا.
- 4 ئى پەرۋەردىگار، ھەسرەت تولدى قەلبىمگە،
يۈرەرمەن بۇ ئەھۋالدا قاچانغىچە؟
- 5 ئۆتۈنەي پەرۋەردىگار، ساقلاپ قالغىن جېنىمنى،
مەڭگۈلۈك مۇھەببىتىڭدە قۇتقۇز مېنى.
- 6 چۈنكى ھېچكىم سېنى ئەسلىمەس ئۆلسە،
كىم ساڭا رەھمەت ئېيتار گۆر ئىچىدە.
- 7 ھېچ مادارىم قالمدى نالە-پەرياد قىلىپ ساڭا،
كۆز يېشىم دەريا بولۇر ھەر كېچىسى ئورنۇمدا.
- 8 كۆزلىرىمنىڭ نۇرى كەتتى دەرد-ئەلەمدىن،
ئاجىزلاشتى كۆزلىرىم دۈشمەنلىرىم دەستىدىن.

- 8 بەرھەق، قۇلاق سالدی زارمغا پەرۋەردىگار،
يوقلىڭلار يېنىمدىن ئەي يامانلىق قىلغۇچىلار.
- 9 پەرۋەردىگار ئاڭلاپ ئىلتىجايىمنى،
قوبۇل قىلدى دۇئايىمنى.
- 10 قالار ھەممە دۈشمەنلىرىم نومۇس ۋە ۋەھىمدە،
تۇيۇقسىزلا چېكىنەر، بولۇپ شەرمەندە.

7- مۇناجات

بىنىامىن قەبىلىسىدىن بولغان كۇش ئىسىملىك بىر ئادەمنىڭ قىلغان سۆزىگە قارىتا داۋۇتنىڭ پەرۋەردىگارىغا ئىلتىجا قىلىپ ئېيتقان مۇناجاتى.

- 1 ئى ئىگەم پەرۋەردىگار، تاپىمەن پاناھ سەندىن،
خالاس قىلىپ بارلىق دۈشمەنلىرىمدىن،
قۇتقۇزغايىسەن مېنى قوغلاپ يۈرگەنلەردىن.
 - 2 بولمىسا، ئۇلار شىردەك تىتىپ تاشلار مېنى،
ھېچكىمم يوقتۇر قۇتقۇزىدىغانغا جېنىمنى.
 - 3 ئى پەرۋەردىگار، قىلغان بولسام بىرەر يامانلىقنى،
بۇلغىغان بولسام ناھەق ئىشلار بىلەن قوللىرىمنى،
 - 4 قىلغان بولسام دوستۇمغا يامانلىقنى،
سەۋەبىسىز بۇلغان بولسام دۈشمىنىمنى،
 - 5 دۈشمىنىم تۇتۇۋالسۇن قوغلاپ مېنى،
جېنىمنى ئالسۇن ئۇلار چەيلەپ تېنىمنى،
يەر بىلەن يەكسان قىلسۇن ئىززىتىمنى.
- سېلاھ

- 6 ئى پەرۋەردىگار، غەزەپلەنگىن، سۈكۈت قىلما،
قارشى چىققىن قەھرىلىك دۈشمەنلىرىمگە ئى خۇدا،
مەن ئۈچۈن ئويغانغىن، ئۇلارنى تارتقىن سوتقا،
سەن بېكىتكەن ھۆكۈمنى ئادا قىلغىن ئۇلارغا.

- 7 سوت ئاچماق ئۈچۈن ئولتۇرغىن بۈيۈك ئورنىڭدا،
ھەممە خەلقلەر توپلاشسۇن ئەتراپىڭغا.
- 8 پەرۋەردىگار سوت ئاچار خەلقلەرگە،
ئى پەرۋەردىگار قىلغايىسەن ھۆكۈم
لايىق ھالدا ھەققانىي، دىيانتىمگە.
- 9 ئاخىرلاشتۇرغىن رەزىللەرنىڭ يامانلىقىنى،
تەۋرەنمەس قىلغىن ھەققانىيلارنى،
ئى ھەققانىي خۇدا، سىنىغۇچىسەن قەلبىلەرنى.
- 10 قالقىنىمدۇر خۇدا،
نىجاتكار بولۇر قەلبى پاكىلارغا.
- 11 ئادىل سوتچىدۇر خۇدا،
نەپرەتلىنەر رەزىللەردىن دائىما.
- 12 ئەگەر تاشلىمىسا ئىنسان يامان يولىنى،
بىلەپ ئۇ قىلىچىنى،
بەتلەپ قۇيىار يا ئوقىنى.
- 13 ئۇ تەييارلاپ قويغاندۇر ئەجەللىك قوراللارنى،
بەتلەپ قويغاندۇر يايىنىڭ ئوتلۇق ئوقىنى.
- 14 رەزىل كىشى گۇناھقا ھامىلدار بولار،
قورسقى ئاچچىق زەھەرگە تولار،
تۇغقان بالىسى يالغانچى بولار.
- 15 كىم كولىسا باشقىلار ئۈچۈن ئورا،
يىقىلىپ چۈشەر ئۆزى ئۇنىڭغا.

- 16 كىم يامانلىق قىلسا باشقىلارغا،
يېنىپ كېلەر ئۆز بېشىغا.
كىم زۇلۇم سالسا باشقىلارغا،
يېنىپ كېلەر ئۆز بېشىغا.
- 17 تەشەككۈر ئېيتىمەن ھەققانىي پەرۋەردىگارغا،
مەدھىيە ئوقۇيمەن ئۇلۇغ خۇدانىڭ نامىغا.

8- مۇناجات

داۋۇت يازغان مۇناجات بولۇپ، «گىتتىق» تا* ئورۇنلانغۇچى دەپ، نەغمىچىلەر بېشىغا تاپشۇرۇلغان.

- 1 ئى رەببىمىز پەرۋەردىگار،
شۇنچە ھەيۋەت نامىڭ بار يەر يۈزىدە،
شەرىپىڭنى نامايان قىلىدۇڭ ئاسمان-پەلەكتە.
- 2 بالىلار ۋە بوۋاقلارنىڭ تىللىرىدا مەدھىيەلەتنىڭ ئۆزۈڭنى،
يۇمۇش ئۈچۈن دۈشمەن ۋە قىساسچىلارنىڭ ئېغىزلىرىنى.
- 3 قارىسام مەن بارماقلىرىڭ ئىجاد قىلغان ئاسمانغا –
كۆككە ئورۇنلاشتۇرۇپ قويغان يۇلتۇزلارغا ۋە ئايغا،
- 4 دەيمەن: ئىنسان نېمە ئىدى، سەن ئۇنى ياد ئەتكۈدەك؟
ئادەم نەسلى نېمە ئىدى، شۇنچە كۆڭۈل بۆلگۈدەك؟
- 5 پەرىشتىلەردىن ئازراقلا تۆۋەن قىلىدۇڭ ئورنىنى،
كىيىۋىدۇڭ سەن ئۇنىڭغا شان-شۆھرەتنىڭ تاجىنى.
- 6 باشقۇرغۇزدۇڭ ئۇنىڭغا كۈللى جاھاننى،
تىز پۈكتۈردۈڭ ئۇنىڭغا ھەممىنى.
- 7 تىز پۈكەر قوي، كالا، ياۋايى ھايۋانلار،
ئاسماندىكى ئۇچارقانات، دېڭىزدىكى بېلىقلار،
- 8 شۇنداقلا دېڭىزدا ياشىغۇچى ھەممە جانلىقلار.
- 9 ئى رەببىمىز پەرۋەردىگار،
يەر يۈزىدە شۇنچە ھەيۋەت نامىڭ بار.

*گىتىق _ «گات» شەھىرىدە ئىجاد قىلىنغان بىر خىل ساز ياكى ئاھاڭ بولۇشى
مۇمكىن. يەنە بىر چۈشەندۈرۈلۈش بويىچە، بىرەر بايرام ياكى مۇراسىمدا ئېيتىلغان
ناخشىدۇر.

9- مۇناجات

داۋۇت يازغان مۇناجات بولۇپ، «مۇت-لابىەن» دە* ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى خۇدا، چىن دىلىمدىن ئېيتىمەن تەشەككۈرۈمنى،
بايان ئەيلەپ سېنىڭ پۈتكۈل كارامەتلىرىڭنى.
- 2 سەندىن ئالدىم خۇشاللىق، شادلىقىمنى،
ئى ئۇلۇغ خۇدا، كۈيلەيمەن نامىڭنى.
- 3 دۈشمەنلىرىم مەغلۇپ بولۇپ قاچقىنىدا،
ھالاك قىلىسەن ئۇلارنى ئالدىمدا.
- 4 چۈنكى، مېنى ئاقلىدىڭ سەن ھەق دەۋايىمدا،
ئادالەتلىك سوتچى بولۇپ سەلتەنەتلىك ئورنۇڭدا.
- 5 سوراق قىلىپ يات ئەللەرنى،
ھالاك قىلدىڭ رەزىل خەلقلەرنى،
ئۆچۈرۈۋەتتىڭ مەڭگۈگە ناملىرىنى.
- 6 دۈشمەنلەر ۋەيران بولدى ئەبەدكە،
ئايلىنىپ شەھەرلىرى خارابىلىككە.
قالمدى ئۇ جايلارنىڭ ناملىرى تارىخ بېتىدە.
- 7 پەرۋەردىگار ئولتۇرار مەڭگۈ شاھلىق تەختىدە،
ھۆكۈم ئۈچۈن قۇرغاندۇر ئۇ تەختىنى ئەسلىدە.
- 8 دۇنيانى ئۇ سوراق قىلار ئادالەتتە،
ئادىل ھۆكۈم چىقىرار خەلقلەرگە.

- 9 پەرۋەردىگار قورغاندۇر ئېزىلگەنلەرگە،
پاناھ بولار ئۇ دائىم ئازابلىق كۈنلەردە.
- 10 سېنىڭ پەزىلەتلىرىڭنى بىلگەنلەر
ئىشەنچسىنى باغلار ساڭا،
چۈنكى، تەرىك ئەتمەيسەن
ساڭا تەلپۈنگەنلەرنى، ئى خۇدا.
- 11 كۈيلەڭلار سىئوندا* ھۆكۈم سۈرگەن پەرۋەردىگارى،
بايان ئەيلەپ ئەللەر ئارا ئۇنىڭ بۈيۈك ئەجرىنى.
12 چۈنكى، ئۇ ئالغۇچىدۇر تۆكۈلگەن قاننىڭ ھېسابىنى،
ياد ئېتىپ بىچارىلەرنى، ئۇنتۇماس ئۇلارنىڭ پەريادىنى.
- 13 ئى پەرۋەردىگار، شەپقىتىڭنى كۆرسىتىپ ماڭا،
قۇتقۇز مېنى ئۆلۈمنىڭ گىردابىدىن.
قارىغىن، ئۆچمەنلەرنىڭ ماڭا سالغان ئازابىغا.
14 بايان ئەيلەي قۇدرىتىڭنى خەلقنىڭ ئالدىدا،
سىئون شەھىرىنىڭ دەرۋازىلىرىدا.
نىجاتلىقىڭدىن چۆمۈلەي شادلىققا.
- 15 يات ئەللەر چۈشتى ئۆزلىرى كولىغان ئورنىغا،
پۇتلىرى ئىلىنىپ قالدى يوشۇرۇپ قويغان تۇزاققا.

- 16 ھۆكۈمى بىلەن تونۇتتى ئۆزىنى پەرۋەردىگار،
يامانلىقلىرى بىلەن چۈشلىپ قالدى يامانلار.
- خىگگائون* سېلاھ
- 17 قەبرىلەرگە كىرىپ كېتەر يامانلار،
خۇدانى ئۇنتۇغان بارلىق قوۋملار.
- 18 مەڭگۈلۈك ئۇنتۇلۇپ كەتمەس بۇ دۇنيانىڭ يوقسۇللىرى،
ئەمەلگە ئاشماي قالماس ئېزىلگەنلەرنىڭ ئارزۇلىرى.
- 19 ئى پەرۋەردىگار، ياردەم قىل، غالىب كەلمىسۇن رەزىللەر،
ئالدىڭدا سوراق قىلىنسۇن يات ئەللەر.
- 20 ئى پەرۋەردىگار، قورقۇنچقا سالغىن ئۇلارنى،
بىلىپ يەتسۇن ئۇلار پەقەتلا بەندە ئىكەنلىكىنى.
- سېلاھ

*مۇت-لابىەن – بىر خىل مۇزىكا ئاھاڭىنىڭ نامى بولۇشى مۇمكىن.

*سىئون – يېرۇسالېم شەھىرىنى كۆرسىتىدۇ.

*خىگگائون – ئېنىق مەنىسى نامەلۇم بولۇپ، «سېغىنىپ سۈكۈت قىلىش» ياكى
«مۇزىكا پەس ئاۋازلىق بولۇشى كېرەك» دېگەن مەنىلەرنى بىلدۈرۈشى مۇمكىن.

10- مۇناجات

- 1 ئى پەرۋەردىگار، نېچۈن مەندىن قېچىپ تۇرسەن يىراقتا،
نېچۈن مەندىن يوشۇرسەن ئۆزۈڭنى كۈن چۈشكەندە بېشىمغا؟
- 2 يامانلار تەكەببۇرلۇقتا سالماقتا زۇلۇم ئاجىزلارغا،
ئاجىزلار چۈشۈپ قالماقتا ئۇلارنىڭ تۇزاقلىرىغا.
- 3 يامانلار كۆزگە ئىلماس پەرۋەردىگارنى،
پەخىرلىنىپ ئۇلار ھەۋەسلىرىدىن،
ماختاپ ئۇچۇر ئاچ كۆزلەرنى.
- 4 يامانلار ئىزدىمەس خۇدانى ھاكاۋۇرلىقىدا،
خۇدا يوقتۇر ئۇلارنىڭ ئوي-خىياللىرىدا.
- 5 ئوڭۇشلۇق بولار ئۇلارنىڭ يوللىرى ھەمىشە،
خۇدا ھۆكۈمىنىڭ بېشىغا كېلىشىنى ئالماي نەزەرگە،
مەغرۇر ھالدا دىماق قاقار دۈشمەنلىرىگە.
- 6 ئۇلار دەر كۆڭۈللىرىدە: «تەۋرەنمەسمىز،
ھېچقاچان كۈلپەتلەرگە ئۇچرىماسمىز».
- 7 ھىيلە، لەنەت ۋە زورلۇق تولغاندۇر ئېغىزلىرىغا،
يامانلىق ۋە زەھەر چاچار تىللىرىدا.
- 8 مۆكۈپ تۇرۇپ مەھەللىلەرنىڭ پىنھانلىرىدا،
گۇناھسىزلارنى قەتل قىلار تۇيۇقسىزلا،
تىكىلگەندۇر كۆزلىرى پاناھسىزلارغا.

- 9 چاتقاللىقتا مۆكۈپ تۇرغان شىركەبى ئۇلار،
پايلاپ تۇرار تۇتۇشقا ئاجىزلارنى،
چۈشۈرۈپ قىلتاقلارغا، تۇتۇۋالار ئۇلارنى.
- 10 پۇرسەت كۈتەر مۆكۈپ تۇرۇپ يامانلار،
چاڭگىلىغا چۈشەر ئۇلارنىڭ پاناھسىزلا.
- 11 دەر يامانلار كۆڭۈللىرىدە: «ئۇنتۇپ قالدى خۇدا بىزنى،
نەزەر سالمايدۇ ھەرگىز بىزگە، يۇمۇۋالغاندۇر كۆزلىرىنى.»
- 12 ئۆتۈنەي ئى خۇدا، جازالىغايىسەن يامانلارنى،
ئى پەرۋەردىگار، ئۇنتۇمىغايىسەن بىچارىلەرنى.
- 13 نېچۈن يامانلار كۆزگە ئىلماس ئى خۇدا سېنى،
نېچۈن كۆڭۈللىرىدە دەر: «جازالىمايدۇ خۇدا مېنى.»
- 14 بىلىمىز، كۆرۈپ تۇرسەن بۇلارنى،
ئۇلارنىڭ زەھەر خەندە، زۇلۇملىرىغا.
تاشلاپ تۇرۇۋاتىسەن نەزىرىڭنى،
ئالسىەن يامانلارنى ھامان ئاللىقىنىڭغا.
پاناھسىزلا ئۆزلىرىنى تاپشۇرار ساڭا،
ياردەم قىلغۇچىسەن يېتىم-يېسىرلارغا.
- 15 سۇندۇرغايىسەن رەزىل ۋە يامانلارنىڭ بىلەكلىرىنى،
رەزىللىكلىرى يوقالغۇچە جازالىغايىسەن ئۇلارنى.
- 16 مەڭگۈلۈك پادىشاھتۇر پەرۋەردىگار،
يوقىلار زېمىنىدىن ئۇنىڭغا ئېتىقاد قىلمىغانلار.

- 17 ئى پەرۋەردىگار، قۇلاق سالىسەن ئېزىلگەنلەرنىڭ ئىستەكلىرىگە،
قۇۋۋەت بېرىسەن ئۇلارنىڭ يۈرەكلىرىگە.
- 18 كۆڭۈل بۆلۈپ تۇرىسەن دۇئا-تىلاۋەتلىرىگە.
قوغدايسەن يېتىم-يېسىر، ئېزىلگەنلەرنىڭ ھەققىنى،
پانىي ئالەمدە ھېچكىم قورقۇتالماس ئۇلارنى.

11- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 پاناھلىق تاپقان تۇرسام پەرۋەردىگاردا،
«قۇشقاچ كەبى ئۇچۇپ كەت ئۆز تېغىغا»
دېگىنىڭلار نېمىسى ماڭا!؟
- 2 مانا يامانلار تارتىپ يايىنى،
تەق قىلدى سېلىپ ئوقنى،
يوشۇرۇن ئاتماقچى بولۇپ ياخشىنى.
- 3 نېمىمۇ قىللار ھەققانىي كىشى،
بۇزۇلسا ھەققانىيلىقنىڭ ئۇللىرى؟
- 4 پەرۋەردىگارنىڭ تەختى ئەرشتىدۇر،
ئۇ تۇرار مۇقەددەس دەرگاھىدا.
كۆزىتىپ تۇرار ئۇ ھەممە ئىنسانلارنى،
دىققەت بىلەن تىكىلگەندۇر كۆزلىرى ئىنسانلارغا.
- 5 پەرۋەردىگار كۆزىتەر ھەققانىي ۋە رەزىللەرنى،
ئۆچ كۆرەر زوراۋانلىققا مەپتۇنلارنى.
- 6 قىزىق شامال، ئوت، گۈڭگۈرت، چوغلار،
يامانلارنىڭ ھاياتىغا نېسىۋە بولار.
- 7 ھەققانىيدۇر پەرۋەردىگار، سۆيەر ھەققانىيلىقنى،
پەقەت كۆڭلى دۇرۇسلار كۆرەر ئۇنىڭ چېھرىنى.

12- مۇناجات

داۋۇت يازغان مۇناجات بولۇپ، «شېمنىت» تا* ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 قۇتۇلدۇرغىن، ئى پەرۋەردىگار،
تۈگەپ كەتتى تەقۋادارلار،
قالمدى ساڭا سادىق ئىنسانلار.
- 2 يالغان سۆزلەر ئادەملەر بىر-بىرىگە،
ئاغزى سىلىق بولسىمۇ راستچىللىق يوق قەلبىدە.
- 4-3 دەيدۇ ئۇلار: «تېلىمىز بىلەن غالىب كېلىمىز،
ئۆزىمىزنىڭكىدۇر ئاغزىمىز،
كىممۇ بولالايتتى خوجىمىز!؟»
پەرۋەردىگار ئېتىۋەتكەي خۇشامەتچىلەرنىڭ ئېغىزلىرىنى،
كېسىۋەتكەي ھەم پوچىلارنىڭ تىللىرىنى.
- 5 «مەن باراي» دەيدۇ خۇدا:
«زۇلۇم تارتقاچ ئېزىلگەنلەر،
نالە قىلغاچ مىسكىنلەر،
يەتكۈزەي ئۇلارنى
تەشنا بولغان ئامانلىقىغا.»
- 6 تونۇردا يەتتە قېتىم تاۋلانغان ساپ كۈمۈش كەبى،
چىن سۆزلەردۇر پەرۋەردىگارنىڭ سۆزلىرى.

- 7 ئى پەرۋەردىگار، قوغدىغايىسەن مىسكىنلەرنى،
مەڭگۈ قوغدىغايىسەن بۇ دەۋردىكىلەردىن بىزنى.
- 8 تەرىپلىشىپ پەس ئىشلارنى ئىنسانلار،
غادىيىپ يۈرۈشىدۇ ئەتراپىمىزدا يامانلار.

*شېمىنت – سەككىز تارلىق ساز ياكى بىر خىل ناخشا ئاھاڭى.

13- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى پەرۋەردىگار، ئۇنتارسەنمۇ مەڭگۈ مېنى؟
- يوشۇرارسەن قاچانغىچە مەندىن يۈزۈڭنى؟
- 2 ھەسرەت يۇتۇپ ئۆتەرمەن، قاچانغىچە ئەندىشىدە،
- دۈشمىنىم دەسسەپ تۇرار قاچانغىچە يەلكەمگە؟
- 3 ئى ئىگەم پەرۋەردىگار، جاۋاب بەرگىن نەزىرىڭنى سېلىپ ماڭا،
- نۇرلاندۇرغىن كۆزلىرىمنى، بولمىسا كېتەرمەن مەڭگۈلۈك ئۇيقۇغا.
- 4 ئەگەر كۆزلىرىم يۇمۇلسا خۇش بولار رەقىبلىرىم،
- «مەن ئۇنىڭدىن غالىب كەلدىم» دېيىشەر دۈشمەنلىرىم.
- 5 تايىنىپ كەلدىم مەن مەڭگۈلۈك مۇھەببىتىڭگە،
- نىجاتىڭدىن تولۇپ تاشسۇن شادلىق قەلبىمگە.
- 6 ئىلتىپات ئەيلىگەچ سەن ماڭا،
- ئى پەرۋەردىگار، مۇناجات ئوقۇيمەن ساڭا.

14- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئەخمەقلەر كۆڭۈللىرىدە دېيىشەر «يوقتۇر خۇدا».
يىرگىنچلىك، رەزىل بولۇپ قىلمىشلىرى،
ماڭمىغاندۇر ئۇلارنىڭ بىرىسمۇ توغرا يولدا.
- 2 پەرۋەردىگار ئەرشتىن ئىنسانغا سېلىپ نەزەر،
خۇدانى ئىزدىگۈچى ئاقىل ئادەم ئىزدەر.
3 ئازغۇندۇر ھەممىسى، بىردەك بۇزۇلغان،
بىرىمۇ يوقتۇر ھەتتا توغرا يولدا ماڭغان.
- 4 چۈشەنمەسمۇ ئەجەب قىلمىشلىرىنى پاسقلار؟!
ئۇلار مېنىڭ خەلقىمنى نان يىگەندەك يەپ يۇتار،
پەرۋەردىگارغا ئىبادەت قىلماس ئەسلا ئۇلار.
5 ھەققانىيلار بىلەن بىرگە بولغاچ خۇدا،
ئەخمەقلەرنى ۋەھىمە باسماقتا مانا.
6 يوقاتماقچىمۇسۇلەر ئارزۇلىرىنى ئېزىلگەنلەرنىڭ؟!
ئەمما پەرۋەردىگار پاناھدۇر ئۇلارنىڭ.
- 7 ئىسرائىللارغا نىجاتلىق سئوندىن چىقىپ كەلسە ئىدى!
پەرۋەردىگار ھۆرلۈككە چىقارغىنىدا زۇلۇمدىكى خەلقنى،
شادلىنار ئىسرائىللار – سۆيۈنەر ياقۇپ ئەۋلادى.

15- مۇناجات

داۋۇت يازغان مۇناجات

- 1 ئى پەرۋەردىگار، كىم كىرەلەر مۇقەددەس چېدىرىڭغا،
كىم ساڭا ئىبادەت قىلالار مۇقەددەس سئون تېغىڭدا؟
- 2 ئىبادەت قىلالار ئۆيەردە:
توغرا يولدا ماڭدىغانلار،
ھەققانىي ئىش قىلىدىغانلار،
ھەقىقەتنى چىن دىلىدىن سۆزلەيدىغانلار،
- 3 باشقىلارغا قارا چاپلىمايدىغانلار،
دوستىغا يامانلىق قىلمايدىغانلار،
قوشنىسىغا ھاقارەت قىلمايدىغانلار.
- 4 پەسكەشلەردىن يىرگىنىدىغانلار،
تەقۋادارلارنى ھۆرمەتلەيدىغانلار،
زىيان تارتىشىمۇ ۋەدىسىدە تۇرىدىغانلار.
- 5 جازانغا پۇل قەرز بەرمەيدىغانلار،
پارا يەپ بىگۇناھقا زىيان سالمايدىغانلار،
مەڭگۈ تەۋرەنمەستۇر مانا بۇلار.

16- مۇناجات

داۋۇت يازغان مىقتام*

- 1 ئۆزۈڭ مېنى ساقلىغىن خۇدا،
چۈنكى سەندىن تاپارمەن پاناھ.
- 2 دېدىم مەن پەرۋەردىگارغا:
«ئىگەمدۇرسەن، بەختىم يوقتۇر سەندىن باشقا.»
- 3 ئالىيجانابتۇر زېمىندىكى تەقۋادار خەلقنىڭ،
بارلىق خۇشاللىقىمدۇر ئۇلار مېنىڭ.
- 4 كىمكى چوقۇنماق بولسا غەيرىي ئىلاھلارغا،
ئاشار ئۇنىڭ دەردلىرى قەۋەتلا.
قۇربانلىق قىلماسمەن ئاتا پۇلارغا،
ئالماسمەن ناملىرىنى ھەتتا تىلىمغا.
- 5 پەرۋەردىگار ئىستىقبالىم، نېسىۋەمدۇر،*
ئى پەرۋەردىگار، كېلەچىكىم قولۇڭدىدۇر.
- 6 ئېسىل رىزىقلىرىڭ ماڭا تەقدىم قىلىنغاندۇر،
سەن ئاتا قىلغان گۈزەل بەختىم بايلىقىمدۇر.
- 7 ھەمدۇسانا ئېيتىمەن نەسىھەتچىم پەرۋەردىگارغا،
كېچىدىمۇ توغرا يولنى كۆرسىتەر قەلبىم ماڭا.
- 8 پەرۋەردىگارنى تۇتارمەن ھەر دائىم يادىمدا،
ئوڭ يېنىمدا بولغاچ ئۇ تەۋرەنمەسمەن پەقەتلا.

- 9 شۇڭا روھىم شادلىقتا، خۇشاللىق بار قەلبىمدە،
بىخەتەرلىك-ئامانلىق بەردىڭ مېنىڭ تېنىمگە.
- 10 بىلىمەن، تاشلاپ قويمايسەن مېنى گۆر ئىچىگە،
يول قويمايسەن تەقۋادارىڭنىڭ تېنىنىڭ چىرىشىگە.
- 11 كۆرسىتىپ بېرىسەن ھاياتلىق يولىنى ماڭا،
خۇشاللىق تولۇپ تاشقاندىن ھۇزۇرۇڭغا،
مەڭگۈلۈك شادلىق باردۇر ئوڭ قولۇڭدا.

*مىقتام – بۇ سۆزنىڭ مەنىسى ئېنىق ئەمەس بولۇپ، تاش تاختىغا ئويۇلۇپ
يېزىلغان مۇناجاتلىرىنى كۆرسىتىشى مۇمكىن.

*نېسىۋە – ئىبراھىم پەيغەمبەرنىڭ نەۋرىسى ياقۇپنىڭ ئون ئىككى ئوغلى بولغان
بولۇپ، خۇدا ئۇلارنىڭ ئەۋلادلىرىغا يەر-زېمىن ئاتا قىلغان. پەقەت لاۋىي دېگەن
ئوغلىنىڭ ئەۋلادلىرىغا يەر-زېمىن بەلگىلەپ بەرمىگەن. چۈنكى خۇدا لاۋىيلارنى
ئۆزىگە روھانىيلىق خىزمىتىنى قىلىشقا تاللىۋالغان ۋە ئۇلارغا «مەن ئۆزۈم
سىلەرنىڭ نېسىۋەڭلار بولىمەن» دېگەن.

17- مۇناجات

داۋۇتنىڭ دۇئاسى

- 1 ئى پەرۋەردىگار،
قۇلاق سالغىن ساڭا قىلغان دەۋايىمغا،
ئېتىبار قىلغىن مېنىڭ نالە-پەريادىمغا،
كۆڭۈل قويغىن چىن، سەممىي دۇئايىمغا.
- 2 «گۇناھسىز» دەپ ئاقلىغىن مېنى،
چۈنكى، كۆزۈڭ كۆرەر ئادىللىقنى.
- 3 سىناپ مېنىڭ قەلبىمنى،
كۆزىتىپ كېچىدە خىيالىمنى،
تەكشۈرۈپ باققان بولساڭمۇ مېنى،
تاپالمىدىڭ ھېچبىر نۇقساننى.
- 4 چىڭ يۇماي، دەپ ئويلىدىم ئاغزىمنى.
ئەلا بىلىپ سېنىڭ تەلىملىرىڭنى،
زوراۋانلارنىڭ يولىدىن تارتتىم ئۆزۈمنى،
يۇقتۇرمىدىم يامانلارنىڭ قىلمىشلىرىنى.
- 5 ئىزىڭدىن ماڭدىم مەن قەدەم ئېلىپ،
شۇڭا كەتمىدى پۇتلىرىم تېپىلىپ.

- 6 ئى ئىگەم، ئىلتىجا قىلدىم ساڭا،
جاۋاب بەرگەچكە سەن ماڭا.
بېرىپ ماڭا دىققىتىڭنى،
تىگىشىڭنى سۆزلىرىمنى.
- 7 ماڭا بەخش ئەتكىن مەڭگۈلۈك مۇھەببىتىڭنى،
ئى ئۆزۈڭگە تايانغانلارنىڭ نىجاتكارى،
ھۇجۇمغا قالغانلارنىڭ قۇدرەتلىك قۇتقۇزغۇچىسى.
- 9-8 كۆز قارىچۇقۇڭدەك ئاسرىغىن مېنى،
مېنى ھالاك قىلماقچى بولغان رەزىللەردىن.
قانائىتىڭ ئاستىغا يوشۇرغىن مېنى،
قورشىۋالغان ئەشەددىي دۈشمەنلىرىمدىن.
- 10 تاشتەك قاتتىقتۇر ئۇلارنىڭ باغرىلىرى،
چوڭ سۆزلەيدۇ ھەم ئېغىزلىرى.
پېيىمغا چۈشۈپ قورشىۋالغان ئالدى مېنى،
ئالماق بولۇپ ئۇلار مېنىڭ جېنىمنى.
- 12 ئۇلار ئوخشار بۆكتۈرمىدە تۇرغان ياش شىرلارغا،
ئوۋغا ھېرىسمەن شىركەبى ئولجىسىنى تالاشقا.
- 13 ئۆتۈنەي خۇدا، ئالدىنى توسۇپ ئۇلارنىڭ،
قىلىچىڭ بىلەن تىز پۈكتۈرۈپ ئۇلارنى،
قۇتقۇزغىن رەزىللەردىن جېنىمنى.

- 14 ئى پەرۋەردىگار، قۇتقۇز مېنى ئۆز قولۇڭ بىلەن
بۇ پانىي دۇنيادىكى رەزىللەردىن.
پەقەت مۇشۇ دۇنيادىدۇر ئۇلارنىڭ نېسىۋىسى،
نېمەتلىرىڭ بىلەن تويار ئۇلارنىڭ قورسقى.
پەرزەنتلىرى بىلەن قانائەت تاپار كۆڭۈللىرى،
بالىلىرىغا قالدۇرار ئۇلار مال-مۈلكىنى.
15 ھەققانىيلىقىم بىلەن يۈزۈڭنى كۆرەرمەن،
ئويغانغىنىمدا دىدارىڭغا قانارمەن.

18- مۇناجات

بۇ پەرۋەردىگارنىڭ قۇلى داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان. پەرۋەردىگار داۋۇتنى بارلىق دۈشمەنلىرى ۋە پادىشاھ سائۇلنىڭ قولىدىن قۇتقۇزغان كۈنى داۋۇت بۇ مۇناجاتنى پەرۋەردىگارغا ئوقۇغان.

- 1 كۈچ-مادارىم پەرۋەردىگار سۆيىمەن سېنى.
- 2 قورام تېشىم، قورغىنىم، نىجاتكارىم پەرۋەردىگاردۇر،
ماڭا پاناھ بولىدىغان گىگانت تېغىم، باشپاناھىم،
قالقىنىم، يېڭىلىمەس قۇتقۇزغۇچۇم خۇدايىمدۇر.
- 3 ئىلتىجا قىلسام مەدھىيەلەر ئىگىسى پەرۋەردىگارغا،
دۈشمەنلىرىم قوللىرىدىن قۇتقۇزىلارمەن شۇندىلا.
- 4 ئۆلۈم ئاسارەتلىرى چىرمىدى مېنى،
ھالاكەت دولقۇنلىرى چۈمكىدى مېنى.
- 5 گۆرىستان تانىلىرىدا باغلاندىم،
ئۆلۈم تۇزاقلارىغا دۇچ كەلدىم.
- 6 ئېغىر كۈلپەت ئارا ئىلتىجا قىلدىم پەرۋەردىگارغا،
ياردەم تەلەپ قىلدىم پەرياد كۆتۈرۈپ خۇدايىمغا.
ئاۋازىمنى ئاڭلىدى پەرۋەردىگار دەرگاھىدا،
ئاھۇزارىم يېتىپ باردى ئۇنىڭ قۇلىقىغا.

- 7 شۇ چاغ زېمىن سىلكىنىپ، يەر تەۋرىدى،
تاغلارنىڭ ئۇلى تىترەپ، مىدىرلىدى،
چۈنكى خۇدا دەرغەزەپكە كەلگەنىدى.
- 8 چىقتى خۇدانىڭ بۇرىدىن ئىس-تۈتەكلەر،
ئېتىلدى خۇدانىڭ ئاغزىدىن ئوت-لاۋىلار،
لاۋۇلداپ كۈيەتتى ھەتتا قىپقىزىل چوغلار.
- 9 كۆكنى يېرىپ يەر تامان چۈشكەندە خۇدا،
تۇراتتى قارا بۇلۇتلار ئايغىنىڭ ئاستىدا.
- 10 ئۇ مىنىپ ئۈچتى بىر «كېرۇب»قا،*
پەرۋاز قىلدى شامالنىڭ قاناتلىرىدا.
- 11 يېپىنچا قىلغانىدى ئۇ قاراڭغۇلۇقنى،
قويۇق، قارا بۇلۇتلار قورشاپ تۇراتتى ئۇنى.
- 12 يورۇتقاندى ئالدىنى پارلاق نۇرى،
ياغدۇرۇپ مۆلدۈر ۋە قىپقىزىل چوغلارنى،
پارچىلىدى قاپقارا بۇلۇتلارنى.
- 13 پەرۋەردىگارنىڭ ئاۋازى گۈلدۈرلەپ ئاسماندا
ياڭرىتىپ ئاۋازىنى ئۇلۇغ خۇدا،
ياغدۇردى مۆلدۈر ۋە قىپقىزىل چوغلار.
- 14 تارقىتىۋەتتى خۇدا دۈشمەنلىرىنى، ياغدۇرۇپ ئوقلىرىنى،
چاقماقلار چاقتۇرۇپ تىرىپىرەن قىلىپ ئۇلارنى.

- 15 ئى پەرۋەردىگار، تەنبىھىگىدىن،
قەھرىلىك تىنىقىڭنىڭ زەربىسىدىن،
كۆرۈنۈپ قالدى دېڭىزنىڭ تېگى،
ئېچىلىپ قالدى زېمىننىڭ ئۆلى.
- 16 پەرۋەردىگار كۆكتىن سۇنۇپ قولىنى،
چوڭقۇر سۇلاردىن تارتىپ ئالدى مېنى.
- 17 قۇتقۇزدى مېنى ۋەھشىي دۈشمىنىمدىن،
ماڭا ئۆچ بولغانلاردىن،
چۈنكى ئۇلار كۈچلۈك ئىدى مەندىن.
- 18 ئاپەتلىك كۈنلىرىمدە ھۇجۇم قىلدى ئۇلار ماڭا،
پەرۋەردىگار يار-يۆلىكىم بولدى ئەمما.
- 19 ئۇ مەندىن خۇرسەن بولغاچ نىجاتلىق بەردى ماڭا،
ئېلىپ چىقتى مېنى ھەم بىخەتەر جايغا.
- 20 ھەققانىيلىقىم ئۈچۈن ياخشىلىق قىلدى خۇدا،
قولۇمنىڭ پاكلىقىدىن ئىنئام بەردى ماڭا.
- 21 چۈنكى مېڭىپ كەلدىم پەرۋەردىگارنىڭ يولىدا،
رەزىللىك قىلىپ، ئاسىيلىق قىلىمدىم خۇدايىمغا.
- 22 كۆز ئالدىمدا بولدى دائىم ئۇنىڭ بارلىق ھۆكۈملىرى،
بىر ياققا قايرىپ قويمىدىم ھەم ئۇنىڭ پەرمانلىرىنى.
- 23 ئۇنىڭ ئالدىدا غۇبارسىز بولدۇم،
ئۆزۈمنى گۇناھ قىلىشتىن ساقلىدىم.
- 24 قولۇم پاك، ئۆزۈم ھەققانىي بولغاچقا،
پەرۋەردىگار ئىنئام بەردى ماڭا.

- 25 ۋاپادارلارغا كۆرسىتىسەن ۋاپادارلىقىڭنى،
 ھەققانىي ئادەملەرگە ھەققانىيلىقىڭنى.
- 26 پاكلىقىڭنى كۆرسىتىسەن پاك ئادەملەرگە،
 لايىقىدا جاۋاب قايتۇرسەن نىيىتى ئەگرىلەرگە.
- 27 قۇتقۇزسەن چارسىزلارنى،
 يەرگە ئۇرسەن ھاكاۋۇرلارنى.
- 28 پەرۋەردىگار، ھاياتلىق چىرىغىمنى ياققۇچىسەن،
 ئىلاھىم، زۇلمىتىمنى يورۇقلۇققا ئايلاندۇرسەن.
- 29 ساڭا تايىنىپ، دۈشمەن قوشۇنىغا ھۇجۇم قىلالايمەن،
 ئى ئىگەم، ياردىمىڭدە سىپىللاردىن بۆسۈپ ئۆتەلەيمەن.
- 30 خۇدانىڭ يولى مۇكەممەل يولدۇر،
 ئۇنىڭ ئېيتقان سۆزلىرى ھەقىقەتتۇر.
 پاناھ ئىزدىگۈچىلەرگە خۇدا بىر قالقاندۇر.
- 31 «مەڭگۈ بار بولغۇچى» دىن باشقا كىمدۇر خۇدا؟!
 ئىگىمىزدىن باشقا كىم بولار قورام تاشتەك باشپاناھ؟
- 32 خۇدادۇر بېلىمنى قۇدرىتىدە باغلىغۇچى،
 يولۇمنى ئەيىب-نۇقسانسىز قىلغۇچى.
- 33 كېيىنكىڭىدەك يۈگۈرۈك قىلىپ ئۇ پۇتلىرىمنى،
 ئېگىز تاغلاردا ھەم مەزمۇت تۇرغۇزدى مېنى.
- 34 قوللىرىمنى ئۆگەتتى ئۇ جەڭ قىلىشقا،
 بىلەكلىرىمنى تۇچ ئوقيانى تارتىشقا.

- 35 ئى ئىگەم، بەردىڭ ماڭا نىجاتلىق قالقىنىڭنى،
ئوڭ قولۇڭ يۆلەپ، مۇلايىملىقنىڭ يۈكسەك قىلدى مېنى.
- 36 بىخەتەر قىلغاچ سەن باسقان ھەر بىر قەدىمىمنى،
تېيىلماستىن مېڭىپ يۈرىمەن يوللىرىمنى.
- 37 قوغلاپ يۈرۈپ تۇتۇۋالدىم دۈشمەنلىرىمنى،
قايتىمىدىم كەينىمگە يوقاتماستىن ئۇلارنى.
- 38 مەن ئۇلارنى يانجىۋەتتىم، تۇرالماس قايتا،
يىقىلدى ئۇلار پۇتلىرىمنىڭ ئاستىغا.
- 39 جەڭگە باغلىدىڭ كۈچ-قۇدرەت بىلەن بېلىمنى،
باش ئەگدۈردۈڭ پۇتلىرىمغا ماڭا ھۇجۇم قىلغانلارنى.
- 40 چېكىنىشكە مەجبۇر قىلدىڭ رەقىبلىرىمنى،
يوقاتتىم ماڭا ئۆچ بولغانلارنى.
- 41 ئۇلار پەرياد كۆتەرسىمۇ چىقىمىدى قۇتقۇزىدىغانلار،
نالە قىلىپ يالۋۇرسىمۇ جاۋاب بەرمىدى پەرۋەردىگار.
- 42 ئېزىۋەتتىم ئۇلارنى شامالدا ئۇچقان توزاندەك،
چەيلىۋەتتىم ئۇلارنى كوچىدىكى پاتقاقكە.
- 43 خەلق بىلەن قارشىلىشتىن مۇستەسنا قىلدىڭ مېنى.
باش قىلغانىدىڭ مېنى يات ئەللەرگە،
قىلماقتا ئۇلار مېنىڭ خىزمىتىمنى.
- 44 ئاۋازىمنى ئاڭلاش بىلەن بويسۇنار ئۇلار ماڭا،
تەسلىم بولىدۇ يات ئەللەر شۈمشىيىپ ئالدىمدا.

- 45 جاسارتىنى يوقاتقان يات ئەللەر،
تەتەرگەن ھالدا قورغانلىرىدىن چىقىشار.
- 46 ھاياتتۇر پەرۋەردىگار!
ئۇ قورام تېشىمغا ئېيتىلسۇن ھەمدۇسانا،
ئۇلۇغلانسۇن نىجاتكارىم بولغان خۇدا!
47 خۇدادۇر قىساس ئېلىپ بەرگۈچى ماڭا،
بويىسۇندۇرغۇچىدۇر خەلقلەرنى قول ئاستىمغا.
- 48 ئى پەرۋەردىگار، قۇتقۇزدۇڭ مېنى دۈشمەنلىرىمدىن،
ئۈستۈن قىلدىڭ ماڭا ھۇجۇم قىلغانلاردىن،
قۇتۇلدۇردۇڭ ھەم زوراۋانلاردىن.
49 ساڭا رەھمەت ئېيتىمەن ياتلار ئالدىدا،
مەدھىيە كۈيى ئوقۇيمەن نامىڭغا.
- 50 پەرۋەردىگار ئېرىشتۈرەر ئۆزى تەكلىگەن پادىشاھنى ئۇلۇغ غەلىبىگە،
ئۇ بېغىشلار مەڭگۈلۈك مۇھەببەتنى ئۆزى تاللىغان پادىشاھقا –
تا ئەبەد داۋۇت ۋە ئۇنىڭ ئەۋلادلىرىغا.

*كېرۇب – پەرىشتىگە ئوخشايدىغان، ئەرىشتە ياشايدىغان ئىنتايىن كۈچلۈك بىر خىل قاناتلىق مەخلۇق. خۇدا «كېرۇبقا مىنىپ ئۇچتى» دېگەنلىك، بىر خىل ئوخشىتىش بولۇپ، خۇدانىڭ پەرىشتىلىرىنىڭ ئۇنىڭ خىزمىتىدە بولىدىغانلىقىنى كۆرسىتىدۇ.

19- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئەر ش جاكارلار خۇدانىڭ شان-شەرىپىنى،
ئاسمان نامايان قىلار ئۇنىڭ ئىجادىنى.
- 2 توختىماستىن سۆزلىشەر ئۇلار ھەر كۈن،
تەرىپلىشەر خۇدانى كېچە ۋە تۈن.
- 3 ئىشلەتمىگەن بولسىمۇ گەرچە ئۇلار تىللىرىنى،
چىقارمىغان بولسىمۇ گەرچە ئۇلار ئۈنلىرىنى.
- 4 تىۋىشلىرى يېيىلىپ كەتكەن تامام يەر يۈزىگە،
خەۋىرى يېتىپ بارغاندۇر جاھاننىڭ چەتلىرىگە.
- 5 قۇياش ئۈچۈن بىر چېدىر تىككەندۇر خۇدا ئاسمانغا،
چىقار ئۇندىن قۇياش ئوخشاپ تويى بولغان ئوغۇلغا.
- 6 شادلىنار ئۇ ئوخشاپ گويا يۈگۈرۈشكە چىققان پالۋانغا.
ئۆرلىسە ئۇ ئاسماننىڭ بىر چېتىدىن،
بارار چۆرگۈلەپ يەنە بىر چېتىگىچە،
قاچالماس ھېچ نەرسە ئۇنىڭ ھارارىتىدىن.
- 7 مۇكەممەلدۇر پەرۋەردىگارنىڭ تەلىملىرى،
يېڭىلار ئۇ ئىنسان ۋۇجۇدىنى،

- ئىشەنچلىكتۇر پەرۋەردىگارنىڭ پەرزلىرى،
دانا قىلار نادانلارنى.
- 8 توغرىدۇر پەرۋەردىگارنىڭ كۆرسەتمىلىرى،
شادلاندىر قەلبىلەرنى.
- ئوچۇقتۇر پەرۋەردىگارنىڭ ئەمىرلىرى،
روشن قىلار كۆزلەرنى.
- 9 پاكلىقتۇر ئىخلاىس قىلىش پەرۋەردىگارغا،
ئىخلاىسمەنلىك داۋاملىش ئىپادىگە.
- بەرھەقتۇر پەرۋەردىگارنىڭ ھۆكۈملىرى،
ئادىللىق سىڭگەندۇر ئۇلارنىڭ ھەر بىرىگە.
- 10 قىممەتتۇر ئۇلار ئالتۇندىن، ھەتتا بارچە ساپ ئالتۇندىن،
شېرىندۇر ھەسەلدىن، ھەتتا ھەرە كۆنىكىدىن تامچىغان ھەسەلدىن.
- 11 شۇنداقلا ئاگاھلاندۇرار مەن بەندەئىنى،
چىڭ تۇرغۇچى بۇلاردا ئالار كاتتا ئىنئامىنى.
- 12 كىم بىلىپ يېتەلسۇن ئۆزى قىلغان خاتالىقلىرىنى،
بىلمەي قىلغان گۇناھلىرىدىن پاكلىغىن مېنى.
- 13 ساقلىغايىسەن بەندەئىنى بىلىپ گۇناھ قىلىشتىن،
ھۆكۈمرانلىق قىلمىغاي گۇناھ مېنىڭ ئۈستۈمدىن.
- ئەيىبىسىز بولۇرمەن مەن شۇندىلا،
ساقلىنىمەن قىلىشتىن ئېغىر گۇناھ.
- 14 ئى پەرۋەردىگار، قورام تېشىم ۋە نىجاتكارىم،
خۇش قىلغاي سېنى سۆزلىرىم ۋە خىياللىرىم.

20- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 كۈلپەتتە قالغىنىڭدا پەرۋەردىگار جاۋاب بەرگەي ئىدايىڭغا،
ياقۇپنى يېتەكلىگەن خۇدا ساقلىغاي سېنى ئۆز پاناھىدا.
- 2 ياردەم بەرگەي مۇقەددەس ئىبادەتخانىدىن،
يۆلىگەي سېنى سئوندىن.
- 3 خۇدانىڭ يادىدا بولغاي ئاتىغان ھەدىيەلىرىڭ،
قوبۇل قىلىنغاي ھۇزۇرىدا كۆيدۈرمە قۇربانلىقلىرىڭ. سېلاھ
- 4 ئەمەلگە ئاشۇرغاي ئارمانلىرىڭنى،
ئىجابەت قىلغاي كۆڭلۈڭگە پۈككەنلىرىڭنى.
- 5 ئېرىشتۈرگەن غەلىبەڭ ئۈچۈن چۇقان سالىمىز شادلىقتا،
تىكلەپ غەلىبە تۇغمىزنى ئىگىمىزنىڭ نامىدا.
- 6 بىلدىمكى، ئۆزى تاللىغان پادىشاھنى قۇتقۇزار خۇدا،
مۇقەددەس ئەرشىئەلادىن جاۋاب بېرىپ ئۇنىڭغا،
زور غەلىبە ئاتا قىلار قۇدرەتلىك ئوڭ قولىدا.
- 7 بەزىلەر ئىشىنەر جەڭ ھارۋىلىرىغا، بەزىلىرى ئاتلىرىغا،
ئەمما بىز ئىشىنىمىز پەرۋەردىگار بىمىزغا.
- 8 يىقىلدى ئۇلار ھالاك بولۇپ،
قەدىمىزنى رۇسلىدۇق بىز تىك تۇرۇپ.

ئى پەرۋەردىگار، غەلبە ئاتا قىلغىن پادىشاھقا،
جاۋاب بەرگەيسەن ئىلتىجا قىلغىنمىزدا.

21- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى پەرۋەردىگار، شادلىنار پادىشاھ* قۇدرىتىڭدىن،
خۇشالدۇر ئۇ ئېرىشتۈرگەن غەلىبەڭدىن.
- 2 سەن ئەمەلگە ئاشۇردۇڭ ئىستەكلىرىنى،
رەت قىلمىدىڭ سورىغان تىلەكلىرىنى. سېلاھ
- 3 مول بەرىكەتلەر ئاتا قىلدىڭ ئۇنىڭغا،
ساپ ئالتۇندىن تاج كىيىدۇردۇڭ بېشىغا.
- 4 ئۆمۈر بەردىڭ ئۆمۈر تىلىسە،
ھاياتىنى ئۇزارتتىڭ مەڭگۈگە.
- 5 زور شۆھرەتكە ئېرىشتۈردى سەن ئىنئام قىلغان غەلىبە،
بەھەيۋەت شەرەپ قۇچتى ئۇ سېنىڭ ھىممىتىڭدە.
- 6 مەڭگۈلۈك بەرىكەت ئاتا قىلىپ ئۇنىڭغا،
ھۇزۇرۇڭدا چۆمدۈرسەن ئۇنى شادلىققا.
- 7 بەرھەق، پادىشاھ ئىشەنچ باغلار پەرۋەردىگارغا،
ئۇلۇغ خۇدانىڭ مۇھەببىتىدە تەۋرەنمەس ئەسلا.
- 8 ئەسىر ئېلىپ بارلىق دۈشمەنلىرىڭنى،
ئوڭ قولىڭدا تۇتارسەن ساڭا ئۆچ بولغانلارنى.

- 9 تونۇردىكى چوغلار كەبى كۆيەر ئۇلار،
نامايان قىلغىنىڭدا قەھرىڭنى،
يالماپ كېتەر ئوت يالقۇنى –
غەزەپلىرىڭ يۇتار ئۇلارنى.
- 10 يوقتارسەن يەر يۈزىدىن ئۇلارنىڭ ئەۋلادلىرىنى،
قۇرۇتارسەن ئىنسانىيەت دۇنياسىدىن نەسلىنى.
يامانلىق قىلىشقا ئۇرۇنسىمۇ ئۇلار ساڭا،
ئويلاپ چىقسىمۇ ھەم ھىيلە-مىكىر،
ئەمما ئەمەلگە ئاشۇرالماس پەقەتلا.
- 12 چېكىندۈرسەن ئۇلارنى،
يۈزلىرىگە بەتلىگەندە ئوقيايىڭنى.
ئى پەرۋەردىگار كۆرسەتكەيسەن قۇدرىتىڭنى،
ناخشا ئېيتىپ مەدھىيەلەيلى غەلىبىلىرىڭنى.

*بۇ مۇناجاتتا تىلغا ئېلىنغان «پادىشاھ» ئەمەلىيەتتە داۋۇت پادىشاھنىڭ ئۆزى بولۇپ، خۇداغا بولغان مىننەتدارلىقىنى ۋە خۇدانىڭ قۇدرىتىنى ئۈچىنچى شەخسنىڭ تىلى بىلەن بايان قىلغان.

22- مۇناجات

داۋۇت يازغان مۇناجات بولۇپ، «تاڭ سەھەردىكى چىشى جەرەن» دېگەن ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئاھ خۇدايىم، خۇدايىم تاشلىۋەتتىڭ نېچۈن مېنى؟
قۇتقۇزماستىن، نېچۈن يىراق تاشلاپ كەتتىڭ مېنى؟
ئاڭلىمايسەن نېچۈن مېنىڭ نالە-پەريادىمنى.
- 2 ئى رەببىم، بەرمىدىڭ ھېچبىر جاۋاب نالە قىلسام كۈنبويى،
ئاھ ئۇرۇپ، ياردەم سوراپ تاپماسەن ھېچبىر ئارام كېچىلىرى.
- 3 لېكىن سەن شۈبھىسىزكى، مۇقەددەستۇرسەن،
ئىسرائىلنىڭ مەدەھىيەسىنى تەخت قىلىپ ئولتۇرغۇچىسەن.
- 4 ئەجدادلىرىمىز باغلىغاندۇر ساڭا ئىشەنچىسىنى،
باغلىدى ساڭا ئىشەنچىسىنى، قۇتۇلدۇردۇڭ ئۇلارنى.
- 5 نالە-زار قىلىپ رەببىم ساڭا ئامان قالدى ئۇلار،
ساڭا ئىشەنچ قىلغانلىقتىن ئۇياتتا قالمىدى ئۇلار.
- 6 ئەمما، مەن ئىنسان ئەمەس بەلكى قۇرت كەبى،
ئىنسانلار ئارىسىدا خار ۋە زەبۇندۇرمەن،
ئاۋام خەلق ئارىسىدا كەمستىلگەندۇرمەن.
- 7 كۆرگەنلەرنىڭ ھەممىسى مازاق قىلار مېنى.
دېيىشەر پۇرۇشتۇرۇپ ئېغىزلىرىنى، چايقىشىپ باشلىرىنى:

- 8 «پەرۋەردىگارغا تاپشۇرغان ئەمەسمىدى ئۇ ئۆزىنى،
قۇتقۇزسۇن پەرۋەردىگار ئەمدى ئۇنى.
ئەگەر پەرۋەردىگار شادلانغان بولسا ئۇنىڭدىن،
قېنى، قۇتۇلدۇرۇپ باقسۇن ئۇنى!»
- 9 لېكىن، سەن ئانامنىڭ قارىندىن تۇغدۇردۇڭ مېنى،
ئەمچەكتىكى چېغىمىدىلا تايانچىم قىلغانىدىم سېنى.
- 10 مېنىڭ خۇدايىم ئىدىڭ مەن ئاپىرىدە بولغانىدىلا،
ساڭا تاپشۇرۇلغانىدىم قورساقىتىكى چېغىمىدىلا.
- 11 كەتمىگىن تاشلاپ مېنى يىراققا،
كەلمەكتە كۈلپەتلەر قىستاپ مېنى،
ياردەم قىلماس ھېچكىم ماڭا.
- 12 نۇرغۇن بۇقىلار قورشاشقا ئالدى مېنى،
باشانىڭ كۈچلۈك بۇقىلىرى ئورنىۋالدى ئەتراپىمنى.*
- 13 ئولجا تالىشىپ ھۆركىرىۋاتقان شىردەك ئۇلار گويا،
ئېغىزلىرىنى يوغان ئاچتى خىرىس قىلىشىپ ماڭا.
- 14 گويا سۈدەك تۆكۈلۈپ مەندىن كەتتى قۇدرىتىم،
ئۈگۈلىرىدىن ئاجراپ كەتتى ئۈستىخانلىرىم،
گويا شام بولۇپ ئىچىمدە ئېرىدى يۈرىكىم،
ئۈمىدىسىزلىكتىن يوقالدى جاسارىتىم.
- 15 قۇرىدى كۈچ-مادارىم ئوخشاپ ساپال پارچىسىغا،
چاپلىشىپ قالدى تىلىم تاڭلىيمىغا،
قويدۇڭ مېنى ئۆلۈم توپىسىغا.

- 16 قورشاۋغا ئالدى مېنى بىر توپ رەزىللەر،
ئەتراپىمنى ئورنىۋالدى ئاشۇ ئىتلار،
پۇت-قوللىرىمنى تەشتى ئۇلار.
- 17 كۆرۈنۈپ قالدى سۆڭەكلىرىم مانا،
ھومىيىپ تۇرماقتا ئۇ رەزىللەر ماڭا.
18 بۆلۈشمەك ئۈچۈن ئۇلار كىيىملىرىمنى،
چەك تارتىشقا تاشلىدى كۆڭلىكىمنى.
- 19 ئى پەرۋەردىگار، مېنى تاشلاپ كەتمە يىراققا،
مەدەتكارىم خۇدا تېزىدىن ياردەم قىلغىن ماڭا.
20 قىلىچتىن قۇتقۇز مېنىڭ جېنىمنى،
ئىتلارنىڭ چاڭگىلىدىن قىممەتلىك ھاياتىمنى.
- 21 تارتىۋال مېنى شىرنىڭ ئاغزىدىن،
تېنىمنى ياۋا بۇقىلارنىڭ مۈڭگۈزىدىن.
22 جاكارلايمەن نامىڭنى قېرىنداشلىرىمغا،
مەدھىيەلەيمەن سېنى ئېتىقادچىلىرىڭ ئارىسىدا.
- 23 ئەي ئىخلاسمەنلەر پەرۋەردىگارغا، ئۇنى مەدھىيەلەڭلار،
ئەي ياقۇپنىڭ ئەۋلادلىرى، ئۇنىڭغا شان-شەرەپ كەلتۈرۈڭلار،
ئەي ئىسرائىل ئەۋلادلىرى، ئۇنىڭدىن ئەيىمىنىڭلار.
- 24 چۈنكى، ئۇ ئۇنتۇپ قالمىدى خورلانغانلارنى،
ئۇلاردىن يىرگەنمىدى ھەم يوشۇرمىدى ئۆزىنى،
بەلكى، ئاڭلىدى ئۇلارنىڭ ئىندالىرىنى.

- 25 مەدھىيەلىرىمنىڭ ئىلھامدۇرسەن بۈيۈك جامائەت ئارسىدا ئى خۇدا،
ئادا قىلاي قەسەملىرىمنى ساڭا ئىخلاسمەنلەرنىڭ ئالدىدا.
- 26 ئېزىلگەنلەر قانائەتلىنەر نېمەتلەردىن،
پەرۋەردىگارغا تەلپۈنگەنلەر مەدھىيەلەر ئۇنى،
خۇدا مەڭگۈ ياشىناتقاي سىلەرنىڭ قەلبىڭلارنى.
- 27 يۈزلىنەر پەرۋەردىگارغا، ياد ئېتىپ ئۇنى بارچە خەلقلەر،
ئى پەرۋەردىگار، سەجدە قىلار ئالدىڭدا بارلىق قەبىلىلەر.
بەرھەق، ئالەمنىڭ پادىشاھلىقى تەۋەدۇر پەرۋەردىگارغا،
- 28 ئۇ سەلتەنەت يۈرگۈزەر بارلىق مىللەت، ئەللەر ئارا.
سەجدە قىلار پەرۋەردىگارغا دۇنيادىكى گۈللەنگەن بايلار،
- 29 تىز پۈكەر ئۇنىڭ ئالدىدا ھەتتا گۆر ئاغزىغا بېرىپ قالغانلار.
بولۇر بىر ئەۋلاد پەرۋەردىگارنىڭ خىزمىتىدە،
ئىگە بولار ئۇچۇرغا ئەۋلادلار ئىگەم ھەققىدە.
- 30 جاكارلىنار كېيىنكى ئەۋلادلارغا خۇدانىڭ ھەققانىيلىقى،
31 بايان قىلىنار ئۇنىڭ ھەققانىيلىقىنى ئەمەلگە ئاشۇرغانلىقى.

*بۇ ئايەتتە بۇقىلار دۈشمەنگە سىمۋول قىلىنغان. «باشان» ئىئوردان دەرياسىنىڭ شەرقى تەرىپىدىكى يەر بولۇپ، ئۇ يەر ئەينى چاغدا كۈچلۈك ۋە يوغان بۇقىلىرى بىلەن داڭ چىقارغان.

23- مۇناجات

داۋۇت يازغان مۇناجات

- 1 قويچىمدۇر پەرۋەردىگار، باقار ئۇ مېنى،
كۆرمەسمەن شۇڭا مەن ھېچ موھتاجلىقنى.
- 2 يايلىتار ئۇ مېنى ياپيېشىل يايلاقلاردا،
باشلاپ بارار شىلدىرىلغان سۇلار بويىغا.
- 3 ئۇرغۇتار روھىمنى كۈچ-قۇۋۋەت بېرىپ ماڭا،
شەرىپى ئۈچۈن باشلار مېنى ھەققانىيەت يولىدا.
- 4 ئۆتسەممۇ گەر ئۆلۈم سايە تاشلاپ تۇرغان جىلغىلاردىن،
ئۆزۈڭ ماڭا يار بولغاچ قورقماسمەن خەتەرلەردىن،
ھاساڭ بىلەن تايىقىڭ خالاس قىلار تەشۋىشلەردىن.
- 5 دۈشمەنلىرىم ئالدىدا داستىخان سېلىپ ماڭا،
ئەزىزلەپ مېنى ياغ سۈركەرسەن بېشىمغا؛*
بەخت شارابىم تولۇپ تاشار ھايات جامىمغا.
6 بەرھەق، شاپائەت ۋە مەڭگۈلۈك مۇھەببەتنىڭ،
ھەمراھ بولار ئۆمۈرۋايەت ياندېشىپ ماڭا،
مەڭگۈ ياشايمەن پەرۋەردىگار ھۇزۇرۇڭدا.

*بېشىغا ياغ سۈركەش – ئەينى زاماندا ساھىبخان ئەزىز مېھماننى كۈتۈۋالغاندا
ئۇنىڭ بېشىغا خۇش پۇراقلىق ياغ سۈركەش بىلەن چوڭقۇر ھۆرمىتىنى
بىلدۈرەتتى.

24- مۇناجات

داۋۇت يازغان مۇناجات

- 1 پەرۋەردىگارغا تەۋەدۇر دۇنيا، ئۇنىڭدىكى بارلىق مەۋجۇدات،
يەر يۈزى ھەم ئۇنىڭدا ياشىغۇچى ھەممە مەخلۇقات.
- 2 چۈنكى ئۇ دېڭىزلار ئۈستىگە قۇرغاندۇر جاھاننى،
چوڭقۇر سۇلار ئۈستىدە مۇستەھكەم قىلغاندۇر ئۇنى.

- 3 پەرۋەردىگارنىڭ سىئون تېغىغا كىممۇ چىقالار؟
مۇقەددەس ئىبادەتخانىسىدا كىممۇ ئىبادەت قىلالار؟
- 4 ئىبادەت قىلالار قولى پاك، قەلبى ساپ بولغان،
ساختىغا كۆڭۈل بەرمىگەن،
يالغاندىن قەسەم ئىچمىگەن ئىنسان.
- 5 ئۇنداق ئادەملەر خۇدادىن بەخت تاپار،
نىجاتكارى خۇدا تەرىپىدىن ئاقلانار.
- 6 مۇشۇنداق ئادەملەر تەلپۈنەر خۇداغا،
ئى ياقۇپ ئېتىقاد قىلغان خۇدا،
تەلپۈنگۈچىلەردۇر ئۇلار جامالىڭغا.

سېلاھ

- 7 ئېچىلىڭلار ئەي دەرۋازىلار،
ئېچىلىڭلار ئەي ئەبەدىيلىك قوۋۇقلار!
شەۋكەتلىك پادىشاھ كىرىپ كەلسۇن.

- 8 بۇ شانۇشەۋكەتلىك پادىشاھ كىمدۇر؟
ئۇ كۈچلۈك، قۇدرەتلىك پەرۋەردىگار دۇر،
ئۇ جەڭ مەيدانىدىكى قادىر پەرۋەردىگار دۇر.
- 9 ئېچىلىڭلار ئەي دەرۋازىلار،
ئېچىلىڭلار ئەي ئەبەدىيلىك قوۋۇقلار!
شەۋكەتلىك پادىشاھ كىرىپ كەلسۇن.
10 بۇ شانۇشەۋكەتلىك پادىشاھ كىمدۇر؟
ئۇ قۇدرەتلىك سەردار پەرۋەردىگار دۇر،*
ئۇ بىردىنبىر شەۋكەتلىك پادىشاھتۇر. سېلاھ

*قۇدرەتلىك سەردار پەرۋەردىگار – بەزى تەرجىمىلەردە «ساماۋىي قوشۇنلارنىڭ سەردارى بولغان پەرۋەردىگار» ياكى «پەرىشتىلەرنىڭ سەردارى بولغان پەرۋەردىگار»، دەپ ئېلىنغان.

25- مۇناجات

داۋۇت يازغان مۇناجات

- 1 ئى پەرۋەردىگار، ساڭا سېغىنىپ ئوقۇيمەن دۇئا.
- 2 ئى ئىلاھىم، تايىنىپ كەلدىم ئىشىنىمەن ساڭا،
يەرگە قارىتىپ شەرمەندە قىلما مېنى،
غەلبە قىلغۇزۇپ ئۈستۈمدىن دۈشمەنلىرىمنى.
- 3 شەرمەندە بولماس ساڭا ئۈمىد باغلىغانلار،
شەرمەندە بولار خائىنلىق قىلىشقا ئۇرۇنغانلار.
- 4 ئى پەرۋەردىگار، كۆرسەتكىن ماڭا يولۇڭنى،
ئۈگەتكىن ماڭا ئۇنىڭدا قانداق مېڭىشنى.
- 5 تەلىم بەر ماڭا، ھەقىقەتنىڭ باشلىسۇن مېنى،
چۈنكى سەن قۇتقۇزغۇچى ئىلاھىمسەن،
كۈنبويى ساڭا ئۈمىد باغلىغانمەن.
- 6 ئى پەرۋەردىگار، يادىڭغا ئالغايىسەن رەھىمىڭنى،
ئەزەلدىن كۆرسەتكەن مەڭگۈلۈك مۇھەببىتىڭنى.
- 7 ئى پەرۋەردىگار، ئېسىڭدە تۇتمىغىن
ئۆسمۈرلۈكتە ئۆتكۈزگەن گۇناھ ۋە ئەيىبلىرىمنى،
مەڭگۈلۈك مۇھەببىتىڭدە ياد ئەتكىن مېنى،
كۆرسىتىپ ماڭا مېھرىبانلىقىڭنى.

- 8 شاپائەتلىك، ئادىلدۇر پەرۋەردىگار،
شۇڭا توغرا يولغا باشلىنار گۇناھكارلار.
- 9 كەمتەرلەرنى يېتەكلەردۇرۇس يولغا،
ئۆز يولىنى ئۆگىتەر كىچىك پېئىللارغا.
- 10 توغرا يولغا مۇھەببىتى ۋە ساداقىتى بىلەن باشلار،
ئەھدىسى ۋە ئەمىرلىرىگە رىئايە قىلغۇچىلارنى پەرۋەردىگار.
- 11 ئى پەرۋەردىگار، قىلىپ ئۆز نامىگىنىڭ ھۆرمىتىنى،
گۇناھلىرىم كۆپ بولسىمۇ كەچۈرۈم قىلغىن مېنى.
- 12 ئەگەر كىمكى ئىخلاىس قىلسا پەرۋەردىگارغا،
دۇرۇس يولىنى ئۆگىتەر ئۇنىڭغا خۇدا.
- 13 بەخت-سائادەت ئىچىدە ياشار ئۇ كىشى،
زېمىنىغا ۋارىسلىق قىلار ئۇنىڭ ئەۋلادلىرى.
- 14 خۇدا ئۆزىگە ئىخلاىس قىلغانلارنى دوست تۇتار،
ئۇلارغا ئۆز ئەھدىسىنى ئېنىق تونۇتار.
- 15 تىكىمەن دائىم پەرۋەردىگارغا كۆزلىرىمنى،
تۇزاقىتىن ئۇ تارتىپ ئالار پۇتلىرىمنى.
- 16 ھالىمغا باق ئى ئىگەم ھىممىتىگىنى كۆرسەت ماڭا،
يالغۇزدۇرمەن، قالدىم ئازاب، كۈلپەت ئارا.
- 17 دەرد-ئەلەملەر باسماقتا يۈرىكىمنى،
شۇ دەردلەردىن قۇتقۇزغىن ئۆزۈڭ مېنى.

- 18 نەزىرىڭدىن ئۆتكۈزگىن ئازاب ۋە دەردلىرىمنى،
كەچۈرگىن ئۆزۈڭ بارلىق گۇناھلىرىمنى.
- 19 دۈشمەنلىرىم نەقەدەر كۆپتۇر، قارا،
ۋەھشىيلەرچە ئۆچ بولماقتا ئۇلار ماڭا.
- 20 قۇتقۇز ھەم قوغدىغىن ھاياتىمنى،
شەرمەندە قىلما مېنى،
باشپاناھىم بىلىمەن پەقەت سېنى.
- 21 دىيانەتلىك، دۇرۇسلۇق قوغدىغاي مېنى،
چۈنكى، ساڭا باغلىدىم ئۈمىدىمنى.
- 22 ئى خۇدا، بارلىق كۈلپەتلەردىن قۇتقۇزغىن ئىسرائىلنى.

26- مۇناجات

داۋۇت يازغان مۇناجات

- 1 ئى پەرۋەردىگار، ئاقلغىن مېنى،
ساقلاپ كەلدىم دىيانتىمنى،
تايانچىم قىلدىم پەقەت سېنى.
- 2 ئى پەرۋەردىگار، سىناپ كۆر، كۆزەت مېنى،
پاڭلىغىن مېنىڭ نىيەت، قەلبىمنى.
- 3 ئايان بولغاچ مەڭگۈلۈك مۇھەببىتىڭ كۆز ئالدىمدا،
مېڭىپ كەلدىم سەن كۆرسەتكەن ھەقىقەت يولۇڭدا.
- 4 شېرىك ئەمەسمەن يالغانچىلارغا،
ئارىلاشمايمەن ساختىپەزلەرگە.
- 5 يىرگىنىمەن پاسىقلاردىن،
رەزىللەر بىلەن بولمايمەن بىرگە.
- 6 ئى پەرۋەردىگار، پاك قەلبىتە يۇيۇرماق قولىرىمنى،
ئايلىنىرماق ئاندىن سېنىڭ قۇربانلىق سۇپاڭنى.
- 7 شۈكۈر ئېيتاي كۆتۈرۈپ ئاۋازىمنى،
بايان ئەيلەپ سېنىڭ بارلىق كارامەتلىرىڭنى.
- 8 ئى پەرۋەردىگار، سۆيىمەن سەن تۇرغان ئىبادەتخانىنى،
شەۋكىتىڭ نامايان بولغان جايىنى.
- 9 گۇناھكارلار قاتارى ئالمىغىن جېنىمنى،
قانخورلار قاتارى ھاياتىمنى.

- 10 پارغا تولۇپ ئۇلارنىڭ ئوڭ قوللىرى،
سۇيقەست بىلەن بۇلغانغاندۇر قوللىرى.
- 11 مەن بولسام يوقاتمىدىم دىيانتىمنى،
ئىلتىپات قىلىپ، قۇتقۇز مېنى.
- 12 پۇتلىرىم تۇرار مېنىڭ بىخەتەر يەردە،
تەرىپلەيمەن پەرۋەردىگارنى تەقۋادارلار جامائىتىدە.

27- مۇناجات

داۋۇت يازغان مۇناجات

- 1 نىجاتلىقىم ۋە نۇرۇم تۇرسا پەرۋەردىگار،
مەن يەنە كىملەردىن قورقۇپ ياشاي؟
ھاياتىمنىڭ قورغىنى تۇرسا پەرۋەردىگار،
يەنە كىملەر ئالدىدا تىترەپ تۇراي؟
- 2 رەقىبلىرىم، دۈشمەنلىرىم پۇتلىشىپ چۈشتى دۈم،
گۆشۈمنى يېمەك بولۇپ ماڭا قىلغاندا ھۇجۇم.
ياۋ لەشكەرلىرى ئالسىمۇ مېنى قورشاۋغا،
قورقۇنۇپ بولماس قەلبىمدە ئەسلا.
ئاتلانسىمۇ ئۇلار ماڭا قارشى جەڭگە،
تەۋرەنمەس ئىشەنچىم باردۇر يەنىلا.
- 4 ئۆتۈنمەن پەرۋەردىگاردىن بىر ئىشنى،
ئېيتاي يەنى ئىستىگىمنى:
«ياشاپ بىر ئۆمۈر پەرۋەردىگارنىڭ ئۆيىدە،
قانسام ئۇنىڭ گۈزەل ھۆسنىگە،
تەپەككۇر قىلالىسام ئىگەم ھەققىدە.»
- 5 ئېغىر كۈنلەر كەلگىنىدە بېشىمغا،
ئالار ئۇ مېنى سايىۋىنى ئاستىغا.
چىقىرىپ مېنى پاناھلىنىدىغان ئېگىز جايغا،
يوشۇرۇپ قۇيىار مۇقەددەس چىدىرىغا.

- 6 ئەمدى قەددىم كۆتۈرۈلدى رەقىبلىرىم ئالدىدا.
شادلىق بىلەن ئالقىشلاپ پەرۋەردىگارىنى،
قىلارمەن قۇربانلىق خۇدانىڭ چېدىرىدا،
ئۇنى كۈيلەيمەن ياڭرىتىپ نەغمە-ناۋا.
- 7 ئى پەرۋەردىگار، ئاڭلىغايىسەن ئاۋازىمنى قىلسام نىدا،
كۆرسەتكەيسەن ئىلتىپات جاۋاب بېرىپ ماڭا.
8 «ئى پەرۋەردىگار، تەلپۈنمەن پەقەت ساڭا»
دېدىم مەن، دېگىنىڭدە «تەلپۈنگىن ماڭا».
- 9 قاچۇرمىغىن مېنىڭدىن دىدارىڭنى،
تاشلىمىغىن غەزىپىڭدە مەن قۇلۇڭنى.
بولۇپ كەلدىڭ ئى خۇدا، مەدەتكارىم،
تەرك ئەتمە، تاشلىما مېنى، نىجاتكارىم.
- 10 ۋاز كەچسىمۇ مېنىڭدىن ئاتا-ئانام،
ئۆز قوينىغا ئالار مېنى پەرۋەردىگارىم.
- 11 ئى پەرۋەردىگار، ھەق يولۇڭنى ئۈگەت ماڭا،
باشلا مېنى ھەققانىيەت يولۇڭغا،
چۈنكى باردۇر دۈشمەنلىرىم ئەتراپىمدا.
- 12 تاشلاپ قويما رەقىبلىرىمنىڭ مەيلىگە مېنى،
باشلىدى بۇ ساختا گۇۋاھچىلار ماڭا قارشى ھۇجۇمنى،
شۇنچە ياۋۇز، زەھەردۇر ئۇلارنىڭ تىللىرى.

- 13 يوقتار ئىدىم ئۆزۈمنى ئەگەر ئىشەنچىم بولمىسا
كۆرۈشكە پەرۋەردىگارنىڭ مېھرىبانلىقىنى بۇ دۇنيادا.
- 14 تەلمۈرۈپ كۈتكىن پەرۋەردىگارنى،
دادىل بول، جۈرئەتلىك قىل يۈرىكىڭنى،
شۇنداق، تەلمۈرۈپ كۈتكىن پەرۋەردىگارنى.

28- مۇناجات

داۋۇت يازغان مۇناجات

- 1 ئى پەرۋەردىگار، ئىلتىجا قىلىمەن ساڭا،
ئى قورام تېشىم، قۇلاق سالماي قويىمىغىن ماڭا.
ئەگەر جىم تۇرۇۋېلىپ بەرمىسەڭ جاۋاب،
قالارمەن گويا گۆردىكى مۇردىغا ئوخشاپ.
2 مۇقەددەس جاينىڭ تەرەپكە قىلىپ يۈزۈمنى،
كۆتۈرۈپ تۇرۇپ قولۇمنى، بايان قىلسام دەردىمنى،
ئاڭلىغىن، ساڭا قىلغان ئۆتۈنۈشۈمنى.
3 يامانلىق قىلغۇچىلار، رەزىللەر قاتارىغا،
چۈشۈرۈپ قويىمىغىن مېنى ئەسلا،
دوستانە بولسىمۇ ئۇلار قوشنىلىرىغا،
يامانلىق ئويلار دىللىرىدا.
4 جازالىغايىسەن ئۇلارنى قىلمىشلىرىغا قاراپ،
قىلغان يامانلىقلىرىنى ھېسابلاپ.
قايتۇرۇپ بەرگىن ئەمەللىرىگە لايىق جازا،
قوللىرىنىڭ قىلغانلىرىنى ساناپ.
5 پەرۋەردىگار ۋەيران قىلار رەزىللەرنى،
ئەسلىگە كەلتۈرمەس قايتىدىن ئۇلارنى.
چۈنكى ئۇلار كۆزگە ئىلماس خۇدانىڭ ئەجرىنى،
پىسەنتىگە ئالماس ئۇنىڭ ياراتقانلىرىنى.

- 6 ھەمدۇسانا ئوقۇلسۇن پەرۋەردىگارغا،
قۇلاق سالدى ئۇ مېنىڭ ئىلتىجايىمغا.
- 7 قۇدرىتىم ۋە قالقىنىمدۇر پەرۋەردىگار،
ياردىمىگە ئېرىشتىم ئىشەنچ باغلاپ ئۇنىڭغا.
شۇڭا مەن شادلىنىپ قەلبىمدىن،
شۈكۈر ئېيتارمەن ئۇنىڭغا مۇناجىتىمدا.
- 8 كۈچ-قۇدرىتىدۇر پەرۋەردىگار ئۆز خەلقىنىڭ،
نىجاتلىق قورغىنىدۇر ئۆزى تاللىغان پادىشاھنىڭ.
- 9 ئى پەرۋەردىگار، قۇتقۇزغايىسەن ئۆز خەلقىنى،
بەرىكەتلىك قىلغايىسەن ئۆزۈڭگە تەۋە بولغانلارنى،
چوپانى بولۇپ باققايسەن مەڭگۈ ئۇلارنى.

29- مۇناجات

داۋۇت يازغان مۇناجات

- 1 ئەي پەرىشتىلەر، تەرىپلەڭلار پەرۋەردىگارى،
تەرىپلەڭلار ئۇنىڭ شان-شەرىپى ۋە قۇدرىتىنى.
- 2 تەرىپلەڭلار پەرۋەردىگارى مۇناسىپ ئۇنىڭ نامىغا،
سەجدە قىلىڭلار پارلاق، مۇقەددەس پەرۋەردىگارغا.
- 3 پەرۋەردىگارنىڭ ئاۋازى ئاڭلىنار دېڭىز-ئوكيانلاردا،
گۈلدۈرماما گۈلدۈرلىتەر شانۇشەۋكەتلىك خۇدا،
ئۇنىڭ ئاۋازى بىپايان سۇلار ئۈستىدە ياڭرىتىپ سادا.
- 4 پەرۋەردىگارنىڭ ئاۋازى قۇدرەتلىكتۇر،
پەرۋەردىگارنىڭ ئاۋازى ھەيۋەتلىكتۇر.
- 5 جاراڭلىسا پەرۋەردىگارنىڭ ئاۋازى سۇنۇپ كېتەر كېدىر دەرەخلىرى،
شۇنداق، پەرۋەردىگارنىڭ ئاۋازىدا پارە-پارە بولۇپ كېتەر لىۋان*
كېدىرلىرى.
- 6 جاراڭلىسا پەرۋەردىگارنىڭ ئاۋازى موزايىدەك سەكرەپ كېتەر لىۋان
تاغلىرى،
كۆندۈرۈلمىگەن بۇقىدەك تاقلاپ كېتەر سىرىون* تېغى.
- 7 پەرۋەردىگارنىڭ ئاۋازى چاقتۇرار چاقماقلارنى.
- 8 پەرۋەردىگارنىڭ ئاۋازى تىرتىرەر چۆل-جەزىرىنى،
پەرۋەردىگار زىلزىلىگە سالار كادېش چۆللۈكىنى.

- 9 ياڭرىسا پەرۋەردىگارنىڭ ئاۋازى تولغىنار دۇپ دەرەخلىرى،*
يالگاچلىنار ئورمانلار جاراڭلىسا پەرۋەردىگارنىڭ ئاۋازى.
«ئاجايىپ ئۇلۇغدۇر خۇدا» دەپ ۋارقىرىشار،
پەرۋەردىگارنىڭ ئىبادەتخانىسىدا تۇرغانلار.
- 10 توپان بالاسى بولغاندا پەرۋەردىگار ئىدى ئۆز تەختىدە،
پادىشاھتۇر پەرۋەردىگار، ئۇ ھۆكۈم سۈرەر مەڭگۈگە.
- 11 پەرۋەردىگار كۈچ-قۇدرەت بېرەر ئۆز خەلقىگە،
تولدۇرار ئۇلارنى تىنچ-ئامانلىق بەختىگە.

*لىۋان – چوڭ، سۈپەتلىك كېدىر دەرەخلىرى بىلەن تونۇلغان، ئىسرائىلىيەنىڭ شىمالىغا جايلاشقان تاغ تىزمىسىدۇر.

*سىريون – لىۋاننىڭ ئەڭ ئېگىز تاغ چوققىسى بولۇپ، ئۇ يەنە خېرمون تېغى دەپمۇ ئاتىلىدۇ.

*تولغىنار دۇپ دەرەخلىرى – بەزى تەرجىمىلەردە «پەرۋەردىگارنىڭ ئاۋازىدىن ماراللارنىڭ قورسىقىدىكى ئوغلاقلىرى چۈشۈپ كېتەر»، دەپ ئېلىنغان.

30- مۇناجات

مۇقەددەس ئىبادەتخانىنى خۇداغا ئاتاش مۇراسىمىدا ئېيتىش ئۈچۈن داۋۇت يازغان مۇناجات

- 1 ئى پەرۋەردىگار، ئۇلۇغلايمەن سېنى،
ئۆلۈم گىردابىدىن قۇتقۇزدۇڭ مېنى.
مېنى زاڭلىق قىلىپ كۈلۈشكە
قويمىدىڭ دۈشمەنلىرىمنى.
- 2 ئى پەرۋەردىگار، ئى ئىلاھىم،
نالە قىلسام ساڭا،
شىپالىق بەردىڭ ماڭا.
- 3 ئۆلۈكلەر ماكانىدىن نېرى قىلدىڭ جېنىمنى،
گۆرگە كىرىپ كېتىشتىن ساقلىدىڭ مېنى.
- 4 ئەي تەقۋادارلار، ھەمدۇسانا ئوقۇڭلار پەرۋەردىگارغا،
شۈكۈر ئېيتىڭلار ئۇنىڭ مۇقەددەس نامىغا.
- 5 ئۆتۈپ كېتەر غەزىپى كۆزنى يۇمۇپ ئاچقۇچە،
ئەمما ئۇنىڭ شاپائىتى ھەمراھدۇر ئاداققىچە.
كېچىچە داۋام ئەتسىمۇ گەرىيغا-زارە،
شاد-خۇراملىق يېتىپ كېلەر سەھەردە.
- 6 مەغرۇرلىنىپ دېدىم مەن روناق تاپقان چېغىمدا:
«تەۋرەنمەسمەن ئەسلا.»

- 7 ئى پەرۋەردىگار، كۆرسىتىپ ماڭا شاپائىتىڭنى،
تاغدەك بۈيۈك قىلدىڭ مېنى.
- ئەمما بولدۇم ئالاقزادە،
قاچۇرغىنىڭدا دىدارىڭنى.
- 8 ئى پەرۋەردىگار، ئىلتىجا قىلىپ ساڭا،
رەھىم تىلەپ دېدىمكى ئىگەم ساڭا:
- 9 ئۆمرۈم تۈگەپ، كەتسەم ئۆلۈكلەر ماكانغا،
نېمە پايدام تىگەر ساڭا؟
- جەستىم جاكارلاپ سېنىڭ ۋاپادارلىقىڭنى،
ئوقۇيالارمۇ مەدەھىيە ساڭا؟
- 10 ئى پەرۋەردىگار،
كۆرسەتكىن شەپقىتىڭنى قۇلاق سېلىپ ئاھىمغا،
ئى پەرۋەردىگار، مەدەتكار بولغىن ماڭا.
- 11 ئۇسسۇلغا ئايلاندۇرۇپ ماتىمىمنى،
سالدۇرۇپ ئۈستۈمدىن ھازا كىيىمىمنى،
باغلىدىڭ شادلىق كەمەرى بىلەن بېلىمنى.
- 12 شۇڭلاشقا ۋۇجۇدۇم سۈكۈت قىلماي ئوقۇسۇن ھەمدۇسانا،
ئى پەرۋەردىگار، ئى ئىلاھىم، شۈكۈر ئېيتاي مەڭگۈ ساڭا.

31- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى پەرۋەردىگار، تاپارمەن سەندىن پاناھ،
مېنى ھەرگىز شەرمەندە قىلما،
قۇتقۇز مېنى، ھەققانىيسەن دائىما.
- 2 قۇتقۇز تېزدىن مېنى، قۇلاق سېلىپ ئاھىمغا،
پاناھلىناي مەن سەندە، قورام تاش بولغىن ماڭا،
قۇتقۇزۇشقا جېنىمنى قورغان بولۇپ بەرگىن ماڭا.
- 3 بەرھەق، قورام تېشىم، قورغىنىمدۇرسەن مېنىڭ،
يېتەكلە مېنى ئۆزۈڭ، ھۆرمىتى ئۈچۈن نامىڭنىڭ.
- 4 دۈشمەنلەرنىڭ تۇزاقلىرىدىن ساقلىغايىسەن،
چۈنكى، سەن مېنىڭ باشپاناھىمدۇرسەن.
- 5 ئى پەرۋەردىگار – ۋاپادار خۇدا،
تاپشۇردۇم روھىمنى قولۇڭغا،
تەييارسەن ئۆزۈڭ مېنى قۇتقۇزۇشقا.
- 6 ئۆچ كۆرىمەن بۇتلارغا چوقۇنىدىغانلارنى،
باغلىغانمەن پەرۋەردىگارغا ئىشەنچىمنى.
- 7 مەڭگۈلۈك مۇھەببەتنىڭ شاد-خۇرام قىلار مېنى،
بەرھەق، كۆردۈڭ جاپالىرىمنى،
بىلىپ يەتتىڭ ئازابلىرىمنى.

- 8 مېنى تاشلاپ بەرمىدىڭ دۈشمەن قولغا،
ئورۇنلاشتۇرۇپ قويدۇڭ بىخەتەر جايعا.
- 9 ئى پەرۋەردىگار، قىلغايىسەن ماڭا رەھىم،
چۈنكى، مەن كۈلپەتتە قالدىم،
دەرد-ئەلەمدىن خىرەلەشتى كۆزلىرىم،
ئاجىزلاپ كەتتى ھەم روھىم، تېنىم.
- 10 ئۇيرىماقتا ھەسرەت بىلەن ھاياتىم،
غەم-قايغۇدا تۈگىمەكتە يىللىرىم،
ماغدۇرۇم كەتمەكتە گۇناھلىرىم دەستىدىن،
قۇرۇپ، قاقشال بولماقتا ئۈستىخان، يىلىكلىرىم.
- 11 قالدىم دۈشمەنلىرىمنىڭ ھاقارىتىگە،
ھەتتا قوشنىلىرىمنىڭ ئاھانتىگە.
بولدۇم مەن تونۇشلىرىمغا بىر ۋەھىمە،
قاچار ئۇلار كوچىدا مېنى كۆرسە.
- 12 ئۇنتۇلدۇم مەن خۇددى ئۆلگەن ئادەملەردەك،
تاشلاندىم بەئەينى سۇنغان ساپال قاچىلاردەك.
13 ئاڭلىدىم ماڭا قىلغان تۆھمەتلەرنى،
ۋەھىمە ئوراپ تۇرار ئەتراپىمنى.
مەسلىھەتلىشەر ماڭا قارشى ئۇلار،
پىلان تۈزەر ئالماق بولۇپ جېنىمنى.
- 14 ئى پەرۋەردىگار، تايانچىم پەقەت سەن،
دەيمەن شۇڭا: «سەن مېنىڭ خۇدايىمىسەن.»

- 15 ھاياتىم ئىلكىگىدۇر پەقەت سېنىڭ،
چاڭگىلىدىن قۇتقۇز مېنى دۈشمەنلىرىمنىڭ –
ماڭا زىيانكەشلىك قىلغۇچىلارنىڭ.
- 16 چۈشۈرگىن قۇلۇڭغا دىدارىڭنىڭ نۇرىنى،
مەڭگۈلۈك مۇھەببىتىڭدە قۇتقۇزغىن مېنى.
- 17 ئى پەرۋەردىگار، مېنى ھەرگىز شەرمەندە قىلما،
چۈنكى مەن ئىلتىجا قىلدىم ساڭا.
رەزىللەر بولغاي شەرمەندە،
زۇۋانى تۇتۇلۇپ بارغاي گۆرگە.
- 18 ھەققانىيلارغا كىبىر كۆرسىتىپ، مازاق قىلغۇچىلارنىڭ،
چاپلىشىپ قالغاي يالغان سۆزلىگەن لەۋلىرى ئۇلارنىڭ.
- 19 ئى پەرۋەردىگار، ساڭا ئىخلاىس قىلغانلارغا،
ئىلتىپاتلىرىڭ نەقەدەر مولدۇر ئۇلارغا.
ئاتا قىلسەن نېمەتلىرىڭنى سېنى پاناھ تارتقانلارغا،
جاھان ئەھلى – خەلقىئالەم ئالدىدا.
- 20 سېنى پاناھ قىلغانلارنى ساقلاپ ھۇزۇرۇڭدا،
قوغدايسەن ئىنسانلارنىڭ سۇيىقەستلىرىدىن،
ئېلىپ ئۇلارنى ئۆز پاناھىڭغا،
ساقلايسەن چىقىمچىلارنىڭ تىللىرىدىن.
- 21 ھەمدۇسانالار بولسۇن پەرۋەردىگارغا،
چۈنكى ئۇ كۆرسەتتى ماڭا
ئۆزىنىڭ چەكسىز مېھىر-مۇھەببىتىنى،
شەھەر قورشاشۇدا قالغاندا.

22 دەككە - دۈككىدە دېگەندىم:

«نەزىرىڭدىن مەھرۇم بولدۇم.»

لېكىن ساڭا نالە قىلىپ يىغلىغىنىمدا،

قۇلاق سالىدىڭ پەريادىمغا.

23 ئەي پەرۋەردىگارنىڭ تەقۋادارلىرى، سۆيۈڭلار ئۇنى،

پەرۋەردىگار قوغدار ئۆزىگە سادىقلارنى،

ئەمما قاتتىق جازالار ھاكاۋۇرلارنى.

24 ئەي ئۈمىدىنى پەرۋەردىگارغا باغلىغانلار،

غەيرەتلىك بولۇڭلار، جاسارەتكە تولىسۇن قەلبىڭلار.

32- مۇناجات

داۋۇت يازغان تەرىبەۋى مۇناجات

- 1 نەقەدەر بەختلىك ئىنسانلار-ھە،
گۇناھلىرى كەچۈرۈم قىلىنغانلار،
ئىتائەتسىزلىكى ئەپۇ قىلىنغانلار.
- 2 نەقەدەر بەختلىك ئىنسانلار-ھە،
خۇدا گۇناھلىرىنى ساقىت قىلغانلار،
كۆڭۈللىرىدە ھىيلە-مىكر بولمىغانلار.
- 3 ئىقرار بولماي گۇناھلىرىمغا،
يۈردۈم كۈنبويى ئاھ ئۇرۇپ،
چىرىدى ئۈستىخانلىرىم ئازابتا.
- 4 ئى پەرۋەردىگار، كېچە-كۈندۈز جازالىشىڭ ئېغىر كەلدى ماڭا،
ئىلىكلىرىم قۇرۇپ كەتتى، قۇرۇپ كەتكەن سۇ كەبى تومۇزدا.
سېلاھ
- 5 ئەمدى ئىقرار قىلدىم گۇناھلىرىمنى،
تونۇدۇم ئالدىڭدا ئەسكىلىكىمنى.
دېگىنىمدە: «پەرۋەردىگار، ئىقرارمەن گۇناھىمغا»،
خالاس قىلىڭ مېنى، كەچۈرۈپ گۇناھلىرىمنى.
سېلاھ

- 6 شۇڭا دۇئا قىلىسۇن ساڭا،
تەقۋادارلار پۇرسىتىنىڭ بارىدا.
دېڭىز-ئوكيان تاشقىن بولۇپ تاشسىمۇ ناۋادا،
شۈبھىسىزكى، تاشقىنلىرى يېتىپ بارالماس ئۇلارغا.
- 7 ئى پەرۋەردىگار، سەن مېنىڭ پاناھگامدۇرسەن،
ساقلايسەن كۈلپەتتىن مېنى،
ياڭرار ئەتراپىمدا نىجاتلىق ناخشىلىرى.
- سېلاھ
- 8 ئەقىل-ئىدراك بېرىپ ساڭا كۆرسىتىمەن يولۇڭنى،*
ھالىڭدىن خەۋەر ئېلىپ ئۆگىتىمەن يولۇمدا مېڭىشنى.
- 9 ئات ياكى قېچىردەك ئاڭسىز بولما،
قامچا، يۈگەن بولمىسا بويسۇنماس ئۇلار ساڭا.
- 10 دەرد-ئەلەملەر كېلەر يامانلارنىڭ بېشىغا،
پەرۋەردىگارنىڭ مەڭگۈلۈك مۇھەببىتى قۇچاق ئاچار ئۇنىڭغا تايانغانلارغا.
- 11 ئەي ھەققانىيلار، پەرۋەردىگاردىن خۇرسەن بولۇپ شادلىنىڭلار،
ئەي قەلبى پاكىلار، شادلىقتىن ئالقىش ياڭرىتىڭلار.

*ئەسكەرتىش: 8-، 9- ئايەتلەر خۇدانىڭ ئېيتقان بىۋاسىتە سۆزلىرىدۇر.

33- مۇناجات

- 1 ئەي ھەققانىيلار، پەرۋەردىگارنى كۈيلەڭلار شادلىقتا،
ئۇنى مەدھىيەلەش يارىشار دۇرۇس يولدا ماڭغانلارغا.
- 2 لىرا* چېلىپ مىننەتدارلىق بىلدۈرۈڭلار پەرۋەردىگارغا،
كۈي چېلىڭلار ئون تارلىق چىلتاردا ئاتاپ ئۇنىڭغا.
- 3 يېڭى ناخشا ئېيتىڭلار بېغىشلاپ خۇداغا،
شادلىق بىلەن ياڭرىسۇن ئاۋازىڭلار،
چېكىڭلار تارىنى يەتكۈزۈپ ۋايىغا.
- 4 چۈنكى، ھەقىقەتتۇر پەرۋەردىگارنىڭ سۆزلىرى،
ساداقەتلىكتۇر ئۇنىڭ بارلىق ئىشلىرى.
- 5 ئۇ سۆيەر ھەققانىيەت ۋە ئادالەتنى،
تولدۇرغاندۇر زېمىنغا مەڭگۈلۈك مۇھەببىتىنى.
- 6 يارالدى ئاسمان پەرۋەردىگارنىڭ بۇيرۇقىدا،
يۇلتۇزلار ئۇنىڭ نەپەس تىنىقىدا.
- 7 چەك-چېگرا بېكىتتى ئۇ ئوكيانلارغا،
ساقلىغاندۇر ئۇ سۇلارنى ئامبارلىرىدا.
- 8 ئەيمەنسۇن پەرۋەردىگاردىن جىمى مەخلۇقاتلار،
قورقسۇن ئۇنىڭدىن دۇنيادىكى بارلىق ئىنسانلار.
- 9 چۈنكى خۇدا «بار بولسۇن» دېسە بار بولدى،
ئەمىردىن يوق نەرسىلەر ئاپىرىدە بولدى.

- 10 بىكار قىلار پەرۋەردىگار خۇداسىزىلارنىڭ قارارلىرىنى،
يوق قىلار ئۇلارنىڭ كۆڭلىگە يۈككەن مەقسەتلىرىنى.
- 11 ئەمما مەڭگۈلۈكتۇر پەرۋەردىگارنىڭ قارارلىرى،
ئەۋلادتىن-ئەۋلادقىچە ئەمەلگە ئاشار مەقسەتلىرى.
- 12 پەرۋەردىگارنى *خۇدايىمىز دەپ تونۇغانلار بەختلىكتۇر،
پەرۋەردىگار ئۆزىگە تەۋە قىلىپ تاللىغان خەلق بەختلىكتۇر.
- 13 ئەرشتىن نەزەر سېلىپ پەرۋەردىگار،
جىمكى ئىنسانلارنى كۆرۈپ تۇرار.
- 14 تەختىدە ئولتۇرۇپ خۇدا،
نەزەر سالار ئىنسانلارغا.
- 15 خۇدا ياراتقاچ ئىنسانلارنىڭ يۈرىكىنى،
بىلىپ تۇرار ئۇلارنىڭ جىمى ئىشلىرىنى.
- 16 پادىشاھ غالىب بولالماس قوشۇننىڭ بۈيۈكلىكى بىلەن،
پالۋان قۇتقۇزالماس ئۆزىنى كۈچتۈگۈرلۈكى بىلەن.
- 17 ئەخمەقلىقتۇر قۇتۇلمەن دېيىش مەغلۇبىيەتتىن ئات بىلەن،
قۇتقۇزالماس ھېچكىمنى ئات قارا كۈچى بىلەن.
- 18 بەرھەق، خۇدانىڭ نەزىرى ئۇنىڭغا ئىخلاى قىلغانلاردا،
ئۇنىڭ مەڭگۈلۈك مۇھەببىتىگە ئۈمىد باغلىغانلاردا.
- 19 قۇتقۇزىدۇ ئۇلارنى ئۆلۈمدىن،
ساقلايدۇ ئاچارچىلىقتىن.
- 20 پەرۋەردىگارنى تەلمۈرۈپ كۈتىمىز،
ئۇدۇر بىزنىڭ مەدەتكار، قالقىنىمىز.

21 شادلىنار ئۇنىڭدىن قەلبىمىز،

چۈنكى، مۇقەددەس خۇداغا ئىشەنچ باغلىدۇق بىز.

22 ئى پەرۋەردىگار، ئۈمىدىمىز سەندە،

مەڭگۈلۈك مۇھەببەتنىڭ يار بولغاي بىزگە.

*لىرا – قەدىمكى بىر خىل تارلىق چالغۇ ئەسۋاب.

*پەرۋەردىگار – بۇ ئايەتتە خۇدانىڭ خاس نامى بولۇپ، ئىبرانىيچە نۇسخىدا «ياھۋەھ»، دەپ ئېلىنغان.

34- مۇناجات

داۋۇت ساراڭ بولۇۋالغاچقا، ئابىمەلەك پادىشاھ تەرىپىدىن قوغلىۋېتىلگەن. داۋۇت ئۇشبۇ مۇناجاتنى شۇ ۋەقەلەرنى ئەسلەپ يازغان.

- 1 تەرىپلەيمەن ھەر دائىم پەرۋەردىگارىنى،
چۈشۈرمەسمەن ئاغزىمدىن مەدھىيەلەشنى.
- 2 چىن دىلىمدىن ئاپىرىن ئوقۇيمەن پەرۋەردىگارغا،
ئاڭلاپ بۇنى ئاجىزلار چۆمۈلەر خۇشاللىققا.
- 3 مەدھىيەلەيلى بىرلىكتە پەرۋەردىگارنىڭ بۈيۈكلۈكىنى،
ئۇلۇغلايلى ھەممىمىز ئۇنىڭ نامىنى.
- 4 ئىجابەت قىلىپ پەرۋەردىگار دۇئايىمنى،
ھەممە ۋەھىمىلەردىن خالاس قىلدى مېنى.
- 5 نۇرلىنار چېھرى باقسا كىم سېغىنىپ خۇداغا،
يەرگە قاراپ قالماس ئۇلارنىڭ يۈزلىرى ئەسلا.
- 6 پەرۋەردىگار ئاڭلاپ پېقىرنىڭ نىدايىنى،
ھەممە كۈلپەتلەردىن قۇتقۇزدى مېنى.
- 7 ھەر تەرەپتىن قوغداپ خۇدانىڭ پەرىشتىسى،
قۇتقۇزار خەۋپتىن پەرۋەردىگارغا ئىخلاسمەنلەرنى.
- 8 ھېس قىلغىن ۋە بىلگىن خۇدانىڭ مېھرىبانلىقىنى،
شۈنچىلىك بەختلىك بولار باشپاناھ قىلغانلار ئۇنى.

- 9 پەرۋەردىگارغا ئىخلاس قىلىڭلار، ئەي ئۇنىڭ تەقۋادارلىرى،
ئۇنىڭغا ئىخلاس قىلغانلارنىڭ كەم بولماس ھېچ نەرسىسى.
- 10 ئۇسسۇز ۋە ئاچ قېلىشى مۇمكىن كۈچلۈك ئارىسلانلار،
ئەمما قالماي ھېچ موھتاجلىقتا پەرۋەردىگارغا ئۈمىد باغلىغانلار.
- 11 كېلىڭلار ئەي بالىلىرىم، قۇلاق سېلىڭلار سۆزۈمگە،
پەرۋەردىگارغا ئىخلاس قىلىشنى ئۆگىتەي سىلەرگە.
- 12 كىمكى ئىستىسە ھاياتتىن زوقلىنىشنى،
بەختلىك ياشاپ، ئۇزۇن ئۆمۈر كۆرۈشنى،
تارتسۇن تىلىنى يامان سۆزدىن،
- 13 چىقمىسۇن يالغان سۆزلەر لەۋلىرىدىن.
يامانلىقتىن باش تارتىپ، قىلسۇن ياخشىلىق،
ئىزدىسۇن تىنچ-ئامانلىق.
- 15 پەرۋەردىگار نەزەر سالار ھەققانىيلارغا،
جاۋاب بېرەر ئۇلارنىڭ نىدالىرىغا.
- 16 يۈز ئۆرەر پەرۋەردىگار رەزىللەردىن،
يوق قىلار ناملىرىنى يەر يۈزىدىن.
- 17 قۇلاق سالار پەرۋەردىگار نالە قىلسا ھەققانىيلار،
ئۇلارنى بارلىق كۈلپەتلەردىن قۇتۇلدۇرار.
- 18 مىسكىنلەرگە يېقىندۇر پەرۋەردىگار،
روھى چەككەنلەرنى قۇتقۇزار.

- 19 كۆپ بولار ھەققانىي ئادەم دۇچ كەلگەن قىيىنچىلىقلار،
ئەمما ئۇلاردىن خالاس قىلار پەرۋەردىگار.
- 20 ئامان ساقلاڭ خۇدا ئۇنىڭ بارلىق سۆڭەكلىرىنى،
ھەتتا سۇنۇق قىلماس بىر تال ئۈستىخىنىنى.
- 21 ئۆلۈم ئېلىپ كېلەر ئۆزلىرىگە رەزىللەرنىڭ قىلمىشلىرى،
جازالىنىڭ ئۈچ كۆرگەنلەر ھەققانىيلارنى.
- 22 قۇتقۇزار تەقۋادارلىرىنىڭ ھاياتىنى پەرۋەردىگار،
كىمكى ئۇنى پاناھ قىلسا جازادىن خالىي بولار.

35- مۇناجات

داۋۇت يازغان مۇناجات

- 1 ئى پەرۋەردىگار، قارشى چىققىن ماڭا قارشى چىققانلارغا،
ئۇرۇش قىلغىن ماڭا قارشى ئۇرۇش قىلغانلارغا.
- 2 قالقانلىرىڭنى ئېلىپ قولۇڭغا،
ياردەم قىلغىن كېلىپ يېنىمغا.
- 3 ئايپالتا ۋە نەيزەڭ بىلەن توسۇۋالغىن مېنى قوغلاپ كەلگەنلەرنى،
«مەن سېنىڭ قۇتقۇزغۇچىڭ» دەپ ماڭا، رىغبەتلەندۈر روھىمنى.
- 4 جېنىمنى ئالماق بولغانلار،
شەرمەندە بولغاي، رەسۋا بولۇپ.
ماڭا سۇيىقەست قىلىۋاتقانلار،
يانسۇن كەينىگە، قارا يۈز بولۇپ.
- 5 پەرۋەردىگارنىڭ پەرىشتىسى ئۇلارنى يىراق قوغلىۋەتكەي،
ئۇلار گويا شامالدا ئۇچقان ساماندەك توزۇپ كەتكەي.
قوغلىۋەتكەي ئۇلارنى پەرۋەردىگارنىڭ پەرىشتىسى،
قاراڭغۇ ھەم تېپىلغاق بولغاي ئۇلارنىڭ ماڭغان يوللىرى.
- 7 ئۇلار ماڭا تۇزاق قۇرۇپ سەۋەبسىزلا،
ئالماق بولدى جېنىمنى كولاپ ئورا.
تۇيۇقسىز بالا كەلگەي ئۇلارنىڭ باشلىرىغا،
يۆگىشىپ قالسۇن ئۆزلىرى قۇرغان تورىغا،
ھالاك بولسۇن چۈشۈپ ئۆزلىرى كولىغان ئورىغا.

- 9 شادلىنارمەن شۇندا مەن پەرۋەردىگار دىن،
بولارمەن خۇشال ماڭا بەرگەن نىجاتلىقىدىن.
- 10 دەيمەن چىن قەلبىمدىن:
«ئى پەرۋەردىگار، تەڭ كېلەر كىممۇ ساڭا؟
ئاجىزلارنى كۈچلۈكلەردىن قۇتقۇزغۇچى پەقەت سەنلا،
ئېزىلگەن، موھتاجلارنى زالىملاردىن قوغدايدىغان يەنە سەنلا.»
- 11 ئوتتۇرىغا چىقىپ نىيىتى يامان گۇۋاھچىلار،
خەۋىرىم يوق ئىشلارنى سوراپ سوراق قىلار.
- 12 ياخشىلىقىمغا يامانلىق قايتۇرۇپ ئۇلار،
ئىچ-ئىچىمدىن مېنى ئازابتا قالدۇرار.
- 13 ماتا كىيىم قاينۇرۇپ، ئۇلار كېسەل بولغاندا،
كەمتەر بولۇپ روزا تۇتتۇم، ئۇلار ئۈچۈن قىلدىم دۇئا،
جاۋابىسىز قالدى لېكىن دۇئالىرىم ھەر زامان.
- 14 قاينۇردۇم قېرىندىشىم ياكى دوستۇم ئۈچۈن ئازابلانغاندەك،
مەيۈسلەندىم خۇددى ئانىسى ئۈچۈن ماتەم تۇتقان ئادەمدەك.
- 15 پۇتلىشىپ كېتىۋېدىم خۇشال بولۇپ ئولاشتى ئەتراپىمغا،
جەم بولۇشتى ھەم ماڭا قارشى چىقىشقا.
- ناتونۇش پەس ئادەملەرمۇ قوشۇلۇپ ئۇلارغا،
مازاق قىلىپ، توختىماي زەربە بەردى ماڭا.
- 16 نومۇسىسىزلارچە مەسخىرە قىلىشىپ مېنى،
خىرىس قىلىشىپ، غۇچۇرلاتتى چىشلىرىنى.

- 17 ئى پەرۋەردىگار، قاراپ تۇرارسەن قاچانغىچە؟
قۇتقۇز مېنى ياۋۇزلارنىڭ زەرىسىدىن،
ئەزىز جېنىمنى قانخور شىرنىڭ ئېغىزىدىن.
- 18 تەشەككۈر ئېيتىمەن ساڭا جامائەت ئالدىدا،
مەدھىيەلەيمەن سېنى تەقۋادارلار ئارىسىدا.
- 19 زاڭلىق قىلىپ كۈلمىسۇن ماڭا سەۋەبىسىزلا رەقىب بولغانلار،
كۆزلىرىنى ئالايتىمىسۇن ماڭا سەۋەبىسىز ئۆچ بولۇپ قالغانلار.
- 20 شۈبھىسىزكى، ئېلىپ قويماس ئۇلار ئىناقلىقنى ئېغىزلىرىغا،
بەلكى تۈزەر شۇم پىلانلار تىنچ-خاتىرجەم ياشايدىغانلارغا.
- 21 ۋارقىرىشار ئۇلار ماڭا چوڭ ئېچىپ ئېغىزلىرىنى:
«ۋاي، كۆردۇق ئۆز كۆزىمىز بىلەن قىلمىشلىرىڭنى.»
- 22 ئى ئىگەم، كۆردۈڭ ئۇلارنى، سۈكۈت قىلمىغىن،
ئى پەرۋەردىگار، مەندىن يىراقلاشمىغىن.
- 23 ئۆتۈنەي، چىقارغىن ماڭا ئادىل ھۆكۈمۈڭنى،
ئى خۇدا، ئى ئىگەم قوللىغايىسەن دەۋايىمنى.
- 24 ئى پەرۋەردىگار، ئىلاھىم ئادالتىڭدە ئاقلىغىن مېنى،
مەسخىرە قىلىپ كۈلۈشكە يول قويمىغىن دۈشمەنلىرىمنى.
- 25 يول قويمىغىن، «ئارزۇيىمىز ئەمەلگە ئاشتى» دېيىشكە ئۇلارنى،
يول قويمىغىن، «بىز ئاخىر يۇتۇۋالدىق ئۇنى» دەپ ماختىنىشقا ئۇلارنى.

- 26 كۈلپىتىمدىن خۇشال بولغانلار،
 غەپلەت بېسىپ شەرمەندە بولغاي.
 مەندىن ئۆزىنى ئۈستۈن تۇتقانلار،
 رەسۋا بولۇپ نومۇستا قالغاي.
- 27 گۇناھسىزلىقىمدىن خۇش بولىدىغانلار،
 چۇقان سالىسۇن چۆمۈپ شادلىققا.
 «قۇلىنىڭ ئامانلىقىدىن سۆيۈنگەن پەرۋەردىگار
 ئۇلۇغدۇر» دېسۇن ئۇلار ھەر چاغدا.
 28 بايان ئەيلەر تىلىم ئادالتىگىنى،
 كۈنبويى مەدھىيەلەيمەن سېنى.

36- مۇناجات

پەرۋەردىگارنىڭ بەندىسى داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 بىر چۈشەنچە ئايان بولدى قەلبىمگە،
رەزىللەرنىڭ ئىتائەتسىزلىكى ھەققىدە.
خۇدادىن قورقۇش يوقتۇر ئۇلارنىڭ نەزىرىدە.
- 2 ئۆزلىرىنى چوڭ تۇتار ئۇلار مەغرۇرلۇقتا،
تونۇماس گۇناھلىرىنى ھەتتا،
نەپرەتلەنمەس ئۇلاردىن ئەسلا.
- 3 ھىيلە-مىكىر، زەھەر چىقار ئېغىزلىرىدىن،
باش تارتىدۇ ئاقىلانە، ياخشى ئىشلاردىن.
رەزىل پىلان تۈزۈشەر ياتقاندىمۇ كېچىلىرى،
- 4 ئاتقاندۇر گۇناھ يولغا ئۆزلىرىنى،
ھېچقاچان رەت قىلماس يامانلىقنى.
- 5 ئى پەرۋەردىگار، مۇھەببەتنىڭ ئەرش كەبى بۈيۈكلۈكتە،
ۋاپادارلىقنىڭ ئاسمان-پەلەك چەكسىزلىكىدە.
- 6 ئى پەرۋەردىگار،
ھەققانىيلىقنىڭ ئوخشار بۈيۈك تاغلارغا،
ھۆكۈملىرىڭ دېڭىز-ئوكيان چوڭقۇرلۇقىغا،
غەمخورلۇق قىلسەن ئىنسان ھەم ھايۋانغا.

- 7 بېباھادۇر مەڭگۈلۈك مۇھەببىتىڭ، ئى خۇدا،
پاناھ تاپار ئىنسانلار قاناتلىرىڭ سايىسىدا.
- 8 قانائەتلىنەر ئۇلار ئۆيۈڭدىكى مول نېمەتلەردىن،
بەھرە ئالار سېنىڭ ھۇزۇرلۇق دەريالىرىڭدىن.
- 9 چۈنكى ئۆزۈڭ ھاياتلىق بۇلىقسەن،
كۆرىمىز ھەقىقەتنى نۇرۇڭ بىلەن.
- 10 ئايرىلمىغاي مەڭگۈلۈك مۇھەببىتىڭ سېنى تونۇغانلاردىن،
ئايرىلمىغاي ئادالتىڭ قەلبى پاكىلاردىن.
- 11 دەسىمىسۇن مېنى تەكەببۇرلار،
قوغلىمىسۇن مېنى رەزىللەر.
- 12 قارا مانا، غۇلاپ چۈشتى يامانلىق قىلغۇچىلار،
يىقىتلىدى، ئەمدى تۇرالماس ئۇلار.

37- مۇناجات

داۋۇت يازغان مۇناجات

- 1 رەزىللەردىن كۆڭلۈڭنى بىئارام قىلما،
يامانلارغا ئىچىڭدىن ھەسەت قىلما.
- 2 چۆپتەك قۇرۇپ كېتەر ئۇلار شۇنچە تىزلا،
مامكاپتەك تۈزۈپ كېتەر بىردەمدىلا.
- 3 ياخشىلىق قىل، ئىشەنچ باغلا پەرۋەردىگارغا،
تىنىچ-ئامان ياشايسەن خۇدا بەرگەن زېمىندا.
- 4 شادلىقىم دەپ بىلسەڭ ئەگەر پەرۋەردىگارنى،
ئۇ ئەمەلگە ئاشۇرار قەلبىڭدىكى ئارزۇلارنى.
- 5 ئامانەت قىل ئىشلىرىڭنى پەرۋەردىگارغا،
ئۇ يېتەكچى بولار ساڭا، ئىشەن ئۇنىڭغا.
- 6 تاڭ سەھەردەك يورۇتار ئۇ ھەققانىيلىقىڭنى،
چۈشتىكى قۇياش كەبى چاقىنتار گۇناھسىزلىقىڭنى.
- 7 سەۋر بىلەن سۈكۈت قىلىپ كۈتكىن پەرۋەردىگارنى،
بىئارام بولمىغىن روناق تاپقان رەزىللەردىن،
ھارام پىلانى ئەمەلگە ئاشقانلاردىن.
- 8 يانغىن ئاچچىقىڭدىن، باسقىن غەزىپىڭنى،
بىسەرەمجان بولما، بىئاراملىق ئېلىپ كېلەر پەقەت يامانلىقنى.
- 9 زېمىنىدىن قوغلاپ چىقىرىلىدۇ رەزىللىك قىلغۇچىلار،
ئەمما زېمىنغا ئىگە بولىدۇ ئۈمىدىنى پەرۋەردىگارغا باغلىغانلار.

- 10 پات يېقىندا تۈگەيدۇ رەزىللەرنىڭ كۈنلىرى،
يوقلار ماكانلىرىدىن، ئىزدەيمۇ تاپالمايسەن ئۇلارنى.
- 11 لېكىن كەمتەرلىك بىلەن خۇداغا تايىنىدىغانلار،
زېمىنغا ئىگە بولۇپ، مول بەرىكەتتىن ھۇزۇرلىنار.
- 12 رەزىللەر قەست قىلىدۇ ھەققانىيلارغا،
چىشلىرىنى غۇچۇرلىتىدۇ، ئۆچ بولۇپ ئۇلارغا.
- 13 ئەمما ئىگىمىز مەسخىرە قىلار رەزىللەرنى،
چۈنكى، ئۇ بىلەر ئۇلارنىڭ جازالىنىدىغانلىقىنى.
- 14 يىقىتىش ئۈچۈن بىچارە، موھتاجلارنى،
رەزىللەر تارتتى ئوقياسىنىڭ كىرىچىنى.
- قىرىش ئۈچۈن دۇرۇس يولدا ماڭغانلارنى،
غىلىپىدىن سۇغاردى قىلىچىنى.
- 15 ئاخىرى ئۇلارنىڭ سۇندۇرۇلۇپ يالىرى،
ئۆز يۈرەكلىرىگە سانجىلىدۇ قىلىچلىرى.
- 16 قولىدىكى ئاز دۇنيامۇ ھەققانىي ئادەملەرنىڭ،
ئەۋزەلدۇر نۇرغۇن بايلىقلىرىدىن رەزىللەرنىڭ.
- 17 سۇندۇرۇلىدۇ رەزىللەرنىڭ بىلەكلىرى،
پەرۋەردىگار يۆلەپ تۇرار ھەققانىيلارنى.
- 18 پەرۋەردىگار كۆڭۈل بۆلەر پاك ئىنسانلارغا،
بېرىلگەن زېمىنى مەڭگۈ قالار ئۇلارغا.
- 19 يەرگە قاراپ قالماس ئۇلار ئېغىر كۈنلەردە،
توق يۈرۈيدۇ قەھەتچىلىكتە.

- 20 بىراق ھالاك بولار رەزىللەر،
پەرۋەردىگارنىڭ دۈشمەنلىرى ياۋا گۈلدەك توزۇپ تۈگەر،
ئىس-تۈتەكتەك غايىپ بولۇپ، يوقاپ كېتەر.
- 21 قەرز ئېلىپ قايتۇرمايدۇ رەزىللەر،
ھەققانىيلار شەپقەت بىلەن ساخاۋەت قىلار.
- 22 زېمىنغا ئىگە بولار پەرۋەردىگارنىڭ بەرىكىتىگە ئېرىشكەنلەر،
زېمىنىدىن قوغلاپ چىقىرىلار ئۇنىڭ لەنتىگە ئۇچۇرغانلار.
- 23 خۇرسەن بولسا بىر ئادەمدىن پەرۋەردىگار،
ئۇ ئۇنىڭ قەدەملىرىنى مەزمۇت قىلار.
- 24 يۆلەپ تۇرغاچقا ئۇنى پەرۋەردىگار،
پۇتلاشسىمۇ يىقىلماي مەزمۇت تۇرار.
- 25 ياش ئىدىم مەن، قېرىدىم ئەمدى،
كۆرمىدىم ھېچ خۇدانىڭ ھەققانىي ئادەمنى تاشلىۋەتكەنلىكىنى،
ئۇنىڭ پەرزەنتلىرىنىڭ نان تىلىگەنلىكىنى.
- 26 شەپقەتلىك بولۇپ ئۇ ئادەم ئۆتەنە بېرەر،
پەرزەنتلىرىمۇ بەرىكەت ئېلىپ كېلەر.
- 27 ياخشىلىق قىلغىن، تاشلا يامانلىقنى،
ماكان قىلىسەن مەڭگۈگە خۇدا بەرگەن زېمىننى.
- 28 چۈنكى پەرۋەردىگار سۆيەر ئادالەتنى،
تاشلىماس ئۆزىنىڭ تەقۋادار خەلقىنى.
تائەبەد قوغدايدۇ، ساقلايدۇ ئۇلارنى،
بىراق قۇرۇتىدۇ رەزىللەرنىڭ نەسلىنى.

- 29 ھەققانىيلار ئىگە بولار زېمىنغا،
ماكان تۇتۇپ مەڭگۈ ياشار ئۇنىڭدا.
- 30 ھەققانىيلارنىڭ سۆزلىرى دانا بولۇر،
ئۇلارنىڭ ھەممىسى ئادىل بولۇر.
- 31 قەلبىدىن ئورۇن ئالغاچ خۇدانىڭ تەلىملىرى،
شۇڭا خاتا بېسىلماس قەدەملىرى.
- 32 ھەققانىيلارنى پايلاپ يۈرەر رەزىللەر،
ئۇلارنى ئۆلتۈرۈشنىڭ پەيتىنى ئىزدەپ يۈرەر.
- 33 پەرۋەردىگار قالدۇرماس ئۇلارنى رەزىللەرنىڭ قولىغا،
ھەم قارشى ھۆكۈممۇ چىقارغۇزمايدۇ ئۇلارغا.
- 34 تەلىمۈرۈپ كۈتكىن پەرۋەردىگارنى.
چىڭ تۇتقىن ئۇنىڭ يولىنى،
ئىگە قىلار زېمىنغا سېنى.
- 35 كۆرسەن رەزىللەرنىڭ زېمىنىدىن قوغلاپ چىقىرىلىشىنى.
كۆرگەنمەن رەزىل، زوراۋاننىڭ روناقتا تاپقىنىنى،
چوڭقۇر يىلتىز تارتقان بۈك-باراقسان دەرەختەك بولغىنىنى.
- 36 ئەمما ئۆتۈپ كەتتى ئۇ، يوق بولدى قارا،
ئۇنى ئىزدەسەممۇ تاپالمايمەن قايتا.
- 37 پاك ئادەملەرگە باق، كۆزەت دۇرۇسلارنى،
تىنچلىقنى سۆيگەنلەرنىڭ بولىدۇ ئىستىقبالى.
- 38 بىراق، ئىتائەتسىزلەر قىرىلىپ تۈگەر،
رەزىللەرنىڭ نەسلى قۇرۇپ كېتەر.

39 پەرۋەردىگار نىجاتلىق بېرەر ھەققانىيلارغا،

باشپاناھ بولار ئېغىر كۈنلەردە ئۇلارغا.

40 قۇتقۇزار ئۇلارنى ياردەم قىلىپ پەرۋەردىگار،

رەزىللەردىن قۇتۇلدۇرۇپ ئامان ساقلا،

چۈنكى ئۇلار پەرۋەردىگاردىن پاناھ تاپار.

38- مۇناجات

داۋۇت يازغان خاتىرە مۇناجاتى

- 1 ئى پەرۋەردىگار،
مېنى قەھرىڭ بىلەن ئەيىبلە،
ماڭا غەزىپىڭدە تەربىيە بەرمە.
- 2 كىردى تېنىمگە ئوقلىرىڭ،
باستى مېنى قوللىرىڭ.
- 3 غەزىپىڭدىن يۈرەك-باغرىم يارا بولدى،
گۇناھىمدىن تېنىم مېنىڭ پارە بولدى.
- 4 غەرق بولدۇم گۇناھلىرىم كەلكۈنىگە،
سالماقىدىن گۇناھىمنىڭ پاتتىم يەرگە.
- 5 يىرىڭلاپ سېسىپ كەتتى جاراھىتىم،
سەۋەب بولدى بۇنىڭغا نادانلىقىم.
- 6 بەللىرىم پۈكۈلدى قەددىم مۈكچىيىپ،
كۈنبويى يۈرىمەن قايغۇغا پېتىپ.
- 7 ئاغرىماقتا كۆيۈپ پۈتۈن بەدىنىم،
تېنىمدە قالمىدى ھېچبىر ساق يېرىم.
- 8 تۇمشۇقۇمغا كېلىپ قالدى جېنىم مېنىڭ،
ھەسرەتتىن پەرياد قىلار قەلبىم مېنىڭ.

- 9 ئى رەببىم، ئارزۇلىرىم ئاياندۇر ساڭا،
ئاه ئۇرۇشۇم يوشۇرۇن ئەمەستۇر ساڭا.
- 10 يۈرىكىم جىغىلداپ ھالى كەتتى،
ھەتتا كۆزلىرىمنىڭ نۇرى كەتتى.
- 11 يار-بۇرادەر، تۇغقانلىرىم كېسىلىم سەۋەبىدىن،
يىراق قاچتى ئۆزلىرىنى ئېلىپ مەندىن.
- 12 تۇزاق قۇرار جېنىمغا قەست قىلماقچى بولغانلار،
ئۇلار ماڭا زىيانكەشلىك قىلماق ئۈچۈن مەسلىھەت قۇرار.
- ھىيلە-مىكىر، سۇيىقەست ئويلار كۈنبويى ئۇلار.
- 13 ھېچنېمىنى ئاڭلىمايمەن گاس ئادەمدەك،
ھېچبىرىگە سۆز قىلمايمەن گاچىلاردەك.
- 14 شۇنداق، قۇلىقى پاڭ ئادەمدەكمەن،
رەدىيەگە تىلى يوق گاچىدەكمەن.
- 15 ئى پەرۋەردىگار، ئۈمىدىمنى باغلىدىم ساڭا،
ئى ئىگەم، ئىلاھىم جاۋاب بېرسەن ماڭا.
- 16 تىلەيمەن، ئۈستۈمدىن كۈلمىسۇن بىراۋلار،
تېپىلغىنىمدا ھاكاۋۇرلۇق قىلغانلار.
- 17 يىقىلاي دەپ قالدىم ئى خۇدا،
ئازاب ھەمراھدۇر دائىم ماڭا.
- 18 ئىقرار قىلىپ گۇناھىمغا،
پۇشايىمان قىلدىم خاتالىقىمغا.

- 19 دۈشمەنلىرىم سەگەك ھەم كۈچلۈكتۇر،
سەۋەبسىزلا ماڭا ئۆچلەر شۇنچە كۆپتۇر.
- 20 ياخشىلىقىمقا يامانلىق قايتۇرغانلار،
توغرا يولدا ماڭدىڭ دەپ قارشى چىقار.
- 21 ئى پەرۋەردىگار، ئۆتۈنەي مېنى تاشلىما،
ئى ئىلاھىم، مېنى تاشلاپ كەتمە يىراققا.
- 22 ئى ئىگەم، نىجاتكارىم،
قىلغىن ماڭا تېزدىن ياردەم.

39- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەرنىڭ بېشى يىدۇتۇنغا تاپشۇرۇلغان.

- 1 ئۆز-ئۆزۈمگە دېدىم مەن مۇنداق:
«قالماسلىقىم ئۈچۈن بولۇپ گۇناھكار، تارتاي تىلىمنى،
رەزىللەرنىڭ ئالدىدا تىكىپ قوياي ئېغىزىمنى.»
- 2 گەرچە كېرەك بولسىمۇ سۆزلىشىم،
سۈكۈت قىلىپ، زۇۋان سۈرمىدىم،
ئەمما مېنىڭ ئېشىۋەردى ئازابىم.
3 زەرداب بولۇپ قاينىدى باغرىم،
ئويلىغانچە كۆيدى يۈرىكىم.
ئاخىر بولماي مۇنداق دېدىم:
4 «ئى پەرۋەردىگار، چۈشىنەي ھاياتنىڭ قىسقىلىقىنى،
كۈنلىرىمنىڭ ساقلىق قالغانلىقىنى.
بىلىپ قالاي ئۆمۈرنىڭ ئۆتكۈنچى ئىكەنلىكىنى.»
- 5 بىلىمەن، قىلغانسەن ئۆمرۈمنى نەچچە غېرىچلا،
ئۇزۇن ئەمەستۇر ھايات يولۇم سېنىڭ ئالدىڭدا،
بىرلا تىنىقتۇر ئىنسانلارنىڭ ئۆمرى پەقەتلا.
سېلاھ
- 6 سايىدەك يوقلىدۇ ئىنسانلارنىڭ ئەجىرلىرى،
بەھۇددۇر ئۇلارنىڭ ئالدىراپ-تىنەشلىرى.
بايلىق يىغار، لېكىن بىلىمەس ئۇلار
بايلىقلىرىنىڭ كىملەرگە قالدۇغانلىقىنى.

- 7 ئى پەرۋەردىگار، نېمىنى كۈتەي ئەمدى؟
ئۈمىدىم پەقەت سەندىلا قالدى.
- 8 ساقىت قىلغىن گۇناھلىرىمنى،
ھاماقەتلەرنىڭ مەسخىرىسىگە قويما مېنى.
- 9 سۈكۈت قىلىپ ئاچمايمەن ئاغزىمنى،
چۈنكى، ئادىلدۇر جازالىشىڭ مېنى.
- 10 توختاتقايسەن ئەمدى جازالىشىڭنى،
كۆتۈرەلمەس تېنىم قولۇڭنىڭ زەربىسىنى.
- 11 گۇناھلىرىنى ئەيىبلەپ، جازالىغاندا سەن ئىنساننى،
كۈيە چۈشكەندەك يوق قىلسەن قەدىرلىگەنلىرىنى.
- بىر تىنىقتۇر خالاس ئىنساننىڭ ئۆمرى.

سېلاھ

- 12 ئى پەرۋەردىگار، قۇلاق سالغىن دۇئايمىغا،
كۆڭۈل قويغىن مېنىڭ نالە-پەريادىمغا،
سۈكۈت قىلىپ تۇرمىغىن كۆز ياشلىرىمغا،
چۈنكى بىر مۇساپىرمەن سېنىڭ ئالدىڭدا،
ئاتا-بوۋىلىرىمدەك غېرىبمەن بۇ پانىي دۇنيادا.
غەزەپ بىلەن قارىمىغىن ماڭا،
ئۆلۈمدىن بۇرۇن چۆمىلەي شادلىققا.

- 1 سەۋر- تاقەت قىلىپ كۈتتۈم پەرۋەردىگارى،
قۇلاق سېلىپ ئاڭلىدى ئۇ پەريادىمنى.
- 2 تارتىۋالدى ئۇ مېنى ھالاكەت گىردابىدىن،
چىقىرىۋالدى چوڭقۇر پاتقاق- سازلىقتىن.
قورام تاش ئۈستىگە تۇرغۇزۇپ پۇتلىرىمنى،
مۇستەھكەم قىلدى مېنىڭ قەدەملىرىمنى.
- 3 پەرۋەردىگار ئاتا قىلدى ماڭا يېڭى بىر كۈينى،
ئىگىمىزنى مەدھىيەلەيدىغان مۇناجاتنى.
نۇرغۇن ئادەم كۆرۈپ ئۇنىڭ قۇدرىتىنى،
پەرۋەردىگارغا ئىشەنچ باغلاپ ھۆرمەتلەر ئۇنى.
- 4 بەختلىكتۇر ئىشەنچ باغلىغانلار پەرۋەردىگارغا،
چوقۇنمىغانلار ساختا ئىلاھلارغا،
يۈرمىگەنلەر بۆتپەرەسلەر ئارىسىدا.
- 5 ئى ئىگىمىز پەرۋەردىگار، شۇنچە كۆپتۇر مۆجىزىلىرىڭ،
بىز ئۈچۈن قىلغان كاتتا ئىلتىپات ۋە پىلانلىرىڭ.
سانسىزدۇر بايان قىلسام ئەجىر ۋە مېھنەتلىرىڭ،
يوقتۇر سېنىڭ ھېچبىر تەڭدىشىڭ.
- 6 ئىستىمەيسەن قۇربانلىق ياكى ھەدىيەلەرنى،
ئىستىمەيسەن نە كۆيدۈرمە، نە گۇناھ قۇربانلىقىنى.
ئاڭلىسۇن دەپ بۇنى ئاچتىڭ قۇلاقلىرىمنى.

- 7 شۇڭا دېدىم: «مەن كەلدىم مانا،
پۈتۈلگەندۇر مەن ھەققىدە مۇقەددەس يازمىلاردا.
- 8 ئى ئىلاھىم، ئىرادەڭنى ئەمەلگە ئاشۇرۇش خۇشاللىقىمدۇر،
تەلىملىرىڭ قەلبىمگە چىڭ پۈتۈلگەندۇر.»
- 9 زور جامائەت ئارىسىدا جاكارلىدىم ئادالىتىڭنى،
ئى پەرۋەردىگار، بىلىسەن، يۇمۇۋالمايمەن ئاغزىمنى.
10 يوشۇرۇپ يۈرمىدىم قەلبىمدە ئادالىتىڭنى،
بايان ئەيلىدىم ۋاپادارلىقىڭ ھەم نىجاتلىقىڭنى.
پىنھان تۇتمىدىم بۈيۈك جامائەتتىن،
مەڭگۈلۈك مۇھەببىتىڭ ۋە ھەقىقىتىڭنى.
- 11 ئى پەرۋەردىگار، ئايىمىغىن مەندىن شەپقىتىڭنى،
مەڭگۈلۈك مۇھەببىتىڭ، ھەقىقىتىڭ ساقلىغاي مېنى.
- 12 چىرىمىۋالدى ھەددى-ھېسابسىز كۈلپەتلەر مېنى،
كور بولدۇم، گۇناھلىرىم توسۇۋالغاچ كۆز نۇرۇمنى.
بېشىمدىكى چېچىمدىن كۆپ بولغاچقا گۇناھلىرىم،
تەرك ئەتتى جىسمىمدىن جاسارىتىمنى.
- 13 ئى پەرۋەردىگار، قۇتقۇز مېنى يەتكۈزۈپ ئىلتىپاتىڭنى،
ئى پەرۋەردىگار، تېزدىن ماڭا بەرگىن ياردىمىڭنى.
- 14 جېنىمنى ئالماقچى بولغانلار،
شەرمەندە بولسۇن يۈزى تۆكۈلۈپ.
جاپايىمدىن خۇشال بولغانلار،
چېكىنسۇن رەسۋا بولۇپ.

- 15 مېيىقىدا كۈلگەنلەر قىلىپ مېنى مەسخىرە،
ئەندىشە ئىچىدە بولسۇن شەرمەندە.
- 16 ساڭا تەلپۈنگۈچى بارلىق كىشىلەر،
سەندىن خۇشال بولۇپ شادلانسۇن.
نىجاتلىقنى سۆيگەنلەر ھەر دائىم:
«پەرۋەردىگار ئۇلۇغدۇر» دېسۇن!
17 بىر بىچارە، ھاجەتمەن ئۆزۈم،
بىراق، مېنى ياد ئېتەر ئىگەم.
مەدەتكارىمىسەن ھەم نىجاتكارىم،
ھايال بولما، ئى ئىلاھىم.

41- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 بەختلىكتۇر غېرىبلارنىڭ ھالىدىن خەۋەر ئالغۇچى،
بېشىغا كۈن چۈشكەندە پەرۋەردىگار قۇتقۇزار ئۇنى.
- 2 ھاياتىنى ساقلايدۇ، قوغداپ ئۇنى پەرۋەردىگار،
خۇدا ئاتا قىلغان زېمىندا ياشايدۇ ئۇ بەختىيار،
رەقىبلىرىنىڭ مەيلىگە تاشلىماس ئۇنى زىنھار.
- 3 ساقسىز بولۇپ، ئورۇن تۇتۇپ يېتىپ قالغىنىدا،
پەرۋەردىگار يۆلەك بولۇپ، قۇۋۋەت بېرەر ئۇنىڭغا،
شىپالىق بېرەر كېسەل بولغان چاغلىرىدا.

- 4 ئىلتىجا قىلدىم خۇداغا:
ئى پەرۋەردىگار، شەپقەت قىلىپ ماڭا،
ساقايتقىن مېنى،
گۇناھ قىلىپ، قارشى چىققان بولساممۇ ساڭا.
- 5 رەھىمسىز دۈشمەنلىرىم قارغار مېنى:
«تېزراق ئۆلۈپ ئۇ، ئۆچسۇن نامى.»
- 6 ئۇلاردىن بىرەرسى كېلىپ يېنىمغا،
يالغان سۆزلەرنى ئېيتار ماڭا.
كۆڭلىدە توپلاپ مەن ھەققىدە غەيۋەتنى،
يېنىمدىن چىقىپلا يايار ئۇلارنى خالايمىق.

- 7 مەن ھەققىدە پىچىرلىشار ماڭا ئۆچلەر،
زىيانكەشلىك قەستىدە مۇنداق دېيىشەر:
- 8 «يامان كېسەل چاپلىشىپتۇ ئۇنىڭغا،
ياتقان ئورنىدىن تۇرالماس ئۇ ئەمدى ئەسلا.»
- 9 ھەتتا ئۆزۈم ئىشەنگەن قەدىناس دوستۇممۇ
سېتىۋەتتى مېنى، ئاش-تۇزۇمنى يەپ تۇرۇپمۇ.
- 10 ئى پەرۋەردىگار، قىلىپ ماڭا شەپقىتىڭنى،
تۇرغۇزغايىسەن ئورنۇمدىن مېنى،
شۇندا ئۇلاردىن ئالالايمەن ئەنتىمنى.
- 11 غەلىبە قىلغۇزمىدىڭ ئۈستۈمدىن دۈشمەنلىرىمنى،
بىلدىم شۇنىڭدىن، مەندىن خۇش ئىكەنلىكىڭنى.
- 12 دىيانەتلىك بولغىنىم ئۈچۈن يۆلەك بولسەن ماڭا،
مەڭگۈ تۇرغۇزسەن مېنى ھۇزۇرۇڭدا.
- 13 مەدھىيەلەر بولغاي پەرۋەردىگارغا،
ئىسرائىللارنى تاللىغان خۇداغا،
مەڭگۈدىن-مەڭگۈگە! ئامىن، ئامىن!

42- مۇناجات

كوراھنىڭ ئەۋلادلىرى يازغان تەربىيەۋى مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 چاڭقىغان كېيىك تەشنا بولغاندەك ئېقىنلارغا،
تەشنا بولدۇم ساڭا، ئى خۇدا!
- 2 ئىنتىزارمەن ساڭا – ھاياتلىق بۇلىقى بولغان بىردىنبىر خۇدا،*
قاچانمۇ كۆرەرمەن سېنىڭ چېھرىڭنى، كىرىپ ھۇزۇرۇڭغا؟
- 3 كۆز ياشلىرىم مەن ئۈچۈن كېچە - كۈندۈز بولدى غىزا،
«قېنى خۇدايىڭ» دېيىشەر رەقىبلىرىم دائىم ماڭا.
- 4 كۆڭلۈم بۇزۇلدۇ ئۆتكەن كۈنلەرنى ئەسلىگىنىمدە:
باراتتىم جامائەت بىلەن ھېيت ئۆتكۈزۈشكە،
كىشىلەرنى باشلايتتىم پەرۋەردىگارنىڭ ئۆيىگە،
مەدھىيە ئېيتىپ توۋلىشاتتۇق خۇشال بولۇپ شۇ دەمدە.
- 5 ئەي قەلىبىم، نېمىشقا شۇنچە چۈشكۈنسەن؟!
ئەي كۆڭلۈم، نېمىشقا ئارام تاپمايسەن؟!
ئۈمىد كۈت خۇدادىن، مەدھىيەلەيمەن يەنىلا ئۇنى،
خۇدايىم ساقلىغۇچىدۇر شەرمەندە بولۇشتىن يۈزۈمنى.*
- 6 ئى ئىلاھىم، غەم باستى كۆڭلۈمنى،
شۇڭا ئەسلەيمەن سېنى،
ئىئوردان زېمىنىدا،
خەرمون ۋە مىزار تاغلىرىدا.

7 گۈلدۈرلەپ ئېقىپ چۈشكەن شارقىراتمىلىرىگە،
توختىماي كەلمەكتە بېشىمغا كۈلپەتلىرىڭ،
بېسىپ ئۆتمەكتە مانا ئۈستۈمدىن دولقۇنلىرىڭ، ئۆركەشلىرىڭ.

8 كۈندۈزى كۆرىستەر پەرۋەردىگار مەڭگۈلۈك مۇھەببىتىنى،
كېچىسى ئاتا قىلار ئۇ ماڭا مەن ئېيتىدىغان ناخشامنى،
ھاياتىمنىڭ ئىگىسى خۇداغا بېغىشلىغان مۇناجاتلىرىمنى.

9 ئېيتارمەن قورام تېشىم خۇداغا:

ئۇنتۇپ قالدىڭ نېچۈن مېنى؟

نېچۈن ماتەم تۇتۇپ يۈرمەن،

دۈشمەنلىرىمنىڭ زۇلۇمى ئاستىدا؟

10 ئۆتتى جېنىمدىن دۈشمەنلىرىمنىڭ تاپا-تەنلىرى،

دائىم ماڭا: «قېنى خۇدايىڭ» دېيىشلىرى.

11 ئەي قەلىم، نېمىشقا شۇنچە چۈشكۈنسەن؟! ئەي كۆڭلۈم، نېمىشقا ئارام تاپمايسەن!؟

ئۈمىد كۈت خۇدادىن، مەدھىيەلەيمەن يەنىلا ئۇنى،
خۇدايىم ساقلىغۇچىدۇر شەرمەندە بولۇشتىن يۈزۈمنى.*

*ھاياتلىق بۇلىقى بولغان بىردىنبىر خۇدا – بەزى تەرجىمىلەردە «ھايات خۇدا»،
دەپ ئېلىنغان.

*خۇدايىم ساقلىغۇچىدۇر شەرمەندە بولۇشتىن يۈزۈمنى – بەزى تەرجىمىلەردە
«ئۇ مېنىڭ ئىلاھىمدۇر، ئۇ قۇتقۇزار مېنى»، دەپ ئېلىنغان.

- 1 ئى خۇدا، «گۇناھسىز» دەپ ئاقلانغان مېنى،
قوللانغان ساداقەتسىز خەلققە قارشى دەۋايىمنى،
ئادالەتسىز، ھىيلىگەرلەردىن قۇتقۇز مېنى.
- 2 باشپاناھىم تۇرۇپ ئى خۇدا،
تەرك ئېتىسەن مېنى نېمىشقا؟
نېچۈن مائەم تۇتۇپ يۈرمەن،
دۈشمەنلىرىمنىڭ زۇلۇمى ئاستىدا؟
- 3 چاچقىن نۇرۇڭنى، كۆرسەت ھەقىقىتىڭنى،
يېتەكلىسۇن ئۇلار مېنى مۇقەددەس تېغىڭغا،
ئېلىپ بارسۇن ئۇچرىشىش جايىمىزغا.
- 4 قۇربانلىق سۇپاڭغا بارىمەن شۇندا،
بىردىنبىر شادلىقىم بولغان خۇدا ئالدىغا.
چېلىپ لىرا ھەمدۇسانا ئېيتىمەن ساڭا،
مېنىڭ ئىلاھىم بولغان ئى خۇدا.
- 5 ئەي قەلىبىم، نېمىشقا شۇنچە چۈشكۈنسەن؟!
ئەي كۆڭلۈم، نېمىشقا ئارام تاپمايسەن؟!
ئۈمىد كۈت خۇدادىن، مەدھىيەلەيمەن يەنىلا ئۇنى،
خۇدايىم ساقلىغۇچىدۇر شەرمەندە بولۇشتىن يۈزۈمنى.*

* بۇ مىسرا بەزى تەرجىمىلەردە «ئۇ مېنىڭ ئىلاھىمدۇر، ئۇ قۇتقۇزار مېنى»، دەپ ئېلىنغان.

44- مۇناجات

كوراھنىڭ ئەۋلادلىرى يازغان تەربىيەۋى مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

1 ئى خۇدا، قەدىمكى زاماندا ئەجدادلىرىمىزنىڭ ئارىسىدا،

سەن كۆرسەتكەن مۆجىزىلىك ئىشلىرىڭنى

ئاڭلىغاندۇق بىز ئۆز قۇلىقىمىزدا،

ئاتا-بوۋىلىرىمىز ئېيتىپ بەرگەندى بۇنى.

2 ئۆز قولۇڭ بىلەن زېمىنىدىن قوغلىۋېتىپ يات خەلقلەرنى،

ئۇلارنىڭ يۇرتىغا ئورۇنلاشتۇرغانىدىڭ ئاتا-بوۋىلىرىمىزنى.

قاتتىق ئازابلاپ يات خەلقلەرنى،

روناق تاپقۇزدۇڭ ئەجدادلىرىمىزنى.

3 ئالغان ئەمەس ئۇلار زېمىنىنى شەمشىرى بىلەن،

غەلىبىگە ئېرىشكىنى يوق ئۆز بىلىكى بىلەن.

بەلكى ئۇلارنىڭ غالىب كېلىشى سەن خۇدادىن،

ئوڭ قولۇڭ، قۇدرىتىڭ، چېھرىڭنىڭ نۇرىدىن،

چۈنكى سۆيۈندۈڭ سەن ئۇلاردىن.

4 ئى خۇدا مېنىڭ پادىشاھىمىسەن،

ياقۇپ نەسلىگە غەلىبە ئاتا قىلغۇچىسەن.

5 ياردىمىڭدە قوغلىۋېتىمىز دۈشمەنلىرىمىزنى،

قۇدرىتىڭ بىلەن چەيلىۋېتىمىز بىزگە قارشىلارنى.

- 6 ئىشەنچىم يوقتۇر ئۆز ئوقيايمغا،
شەمشىرىم ئېرىشتۈرەلمەس مېنى ئۇتۇققا.
- 7 غەلبە قىلغۇزدۇڭ رەقىبلىرىمىز ئۈستىدىن بىزنى،
شەرمەندە قىلدىڭ بىزدىن نەپرەتلەنگەنلەرنى.
- 8 ھەر دائىم پەخىرلىنىپ تەرىپلەيمىز سېنى،
ئى خۇدا ئەبەدىي مەدھىيەلەيمىز نامىڭنى. سېلاھ
- 9 بىراق سەن ھازىر بىزنى تەرك ئېتىپ، قالدۇردۇڭ ئاھانەتكە،
چىقمايسەن ھەتتا قوشۇنلىرىمىز بىلەن بىرگە جەڭگە.
- 10 مەغلۇپ قىلدىڭ بىزنى رەقىبلىرىمىز ئالدىدا،
بىزدىن نەپرەتلەنگەنلەر بۇلدى بىزنى شۇ ھالدا.
- 11 بىزنى قوي كەبى تۇتۇپ بەردىڭ بوغۇزلاشقا ئۇلارغا،
چىچىۋەتتىڭ بىزنى ھەم يات خەلقلەر ئارىسىغا.
- 12 ئەرزان ساتتىڭ قۇل قىلىپ ئۆز خەلقىڭنى،
قەدىر-قىممىتىمىز پايخان بولدى سېتىپ بىزنى.
- 13 قالدۇردۇڭ بىزنى يات ئەللەرنىڭ ھاقارىتىگە،
ئەتراپىمىزدىكىلەرنىڭ نەپىرىتى ۋە مەسخىرىسىگە.
- 14 يات ئەللەر ئارىسىدا مازاققا قالدۇردۇڭ بىزنى،
مەسخىرە قىلدۇ ئۇلار چايقىشىپ باشلىرىنى.
- 16-15 نومۇسقا قالغانلىقىم تۇرار كۆز ئالدىمدا،
شەرمەندىچىلىك باردۇر مېنىڭ بوينۇمدا.
چۈنكى رەقىبلەر ۋە قارشى تۇرغۇچىلارنىڭ
تىل-ئاھانەتلىرى دائىم يېتەر قۇلىقىمغا.

- 17 بېشىمىزغا چۈشتى بۇلارنىڭ ھەممىسى،
ئۇنتۇمىغان بولساقمۇ گەرچە سېنى،
ياكى بۇزمىغان بولساقمۇ ئەھدەڭنى.
- 18-19 سەن نۇسرەت ئاتا قىلماي ئەزدىڭ بىزنى،
خارا بىدە ياردەمچىسىز قالدۇردۇڭ خەلقىڭنى.
گەرچە قايتىمىغان بولسىمۇ سەندىن كۆڭلىمىز،
چەتنىمىگەن بولسىمۇ يولۇڭدىن قەدەملىرىمىز.
20 ئەگەر بىز ئىگىمىزنىڭ نامىنى ئۇنتۇغان بولساق،
قول كۆتۈرۈپ يات ئىلاھقا دۇئا قىلغان بولساق،
21 ئىگىمىز پەرۋەردىگار بايقىماي قالارمىدى؟
ئۇ بىلەر ئىنسان قەلبىدىكى بارلىق سىرلارنى.
22 ساڭا بولغان ساداقىتىمىزدىن كۈنبويى قىرلماقتىمىز،
سويۇلىدىغان قويلارنىڭ قاتارىدا بولماقتىمىز.
- 23 ئويغانغىن ئى پەرۋەردىگار، ئۇخلاپ ياتىسەن نېمىشقا؟
تاشلىۋەتمىگىن بىزنى مەڭگۈگە، كەلگىن يېنىمىزغا!
24 نېمىشقا يوشۇرسەن ئۆزۈڭنى،
نېمىشقا كۆرمەيسەن ئېزىلىش، كۈلپەتلىرىمىزنى؟
25 پايخان بولدى ئار-نومۇسىمىز،
مىلەندى چاڭ-تۇپراققا تېنىمىز.
26 كەلگىن خۇدا، بەرگىن بىزگە ياردەمىڭنى،
مەڭگۈلۈك مۇھەببىتىڭدە ئازاد قىلغىن بىزنى.

45- مۇناجات

كوراھنىڭ ئەۋلادلىرى يازغان مۇھەببەت ھەققىدىكى تەربىيەۋى مۇناجات بولۇپ، «نسلۋەرلەر» دېگەن ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 گۈزەل بىر ئىش ھايانغا سالغاچ مېنىڭ قەلبىمنى،
ئوقۇماقتىمەن پادىشاھقا ئاتاپ يازغان شېئىرىمنى،
تېلىم سۆزگە ماھىردۇر گويا بىر شائىر كەبى.
- 2 ئەڭ كېلىشكەن ئادەمسەن ئىنسانلار ئارىسىدا،
لەۋلىرىڭدىن تۆكۈلەر شەپقەتلىك سۆزلەر،
مەڭگۈلۈك بەخت ئاتا قىلغاندۇر خۇدا ساڭا.
- 3 ئى باھادىر پادىشاھ، ئاسقىن يېنىڭغا قىلىچىڭنى،
ئايان قىلغىن شەۋكىتىڭ ۋە ھەيۋىتىڭنى.
- 4 زەپەر قۇچقىن ھەيۋەت بىلەن ئات ئۈستىدە،
قوغدىغىن كەمتەرلىك، ھەقىقەت ۋە ئادالەتنى،
غايەت زور ئىشلارنى قىل قۇدرىتىڭدە.
- 5 ئۆتكۈر ئوقلىرىڭ سانجىلار يۈرىكىگە رەقەبلىرىڭنىڭ،
دۈشمەنلىرىڭ يىقىلار ئاستىغا ئاياغلىرىڭنىڭ.
- 6 ئى خۇدا، سېنىڭ تەختىڭ مەڭگۈلۈكتۇر،
سەلتەنەت ھاساڭ، ئادالەت ھاسسىدۇر.
- 7 ئۆچ كۆرسەن ناھەقچىلىكنى، سۆيىسەن ھەققانىيەتنى،
شۇڭا سېنى تاللىغان خۇدا ياغدۇردى ساڭا شادلىقنى.
ھەمراھلىرىڭدىن بەكرەك شادلاندى سېنى.

- 8 ھىدى كېلەر كىيىملىرىڭدىن مۇرمەككىنىڭ،
شۇنداقلا مۇئەتتەر ۋە دارچىنىنىڭ.
- پىل چىشىدا بېزەلگەن سارايلاردىكى تارقىق سازلارنىڭ ساداسى،
يېقىملىق ئاڭلىنىپ خۇرسەن قىلار سېنى.
- 9 شاھ قىزلىرى باردۇر ئىززەتلىگەنلىرىڭنىڭ ئارىسىدا،
ئوفىر ئالتۇنىدا بېزەلگەن مەھبۇبۇڭ تۇرار ئوڭ يېنىڭدا.
- 10 تىگىشىغىن ئەي قىز، قۇلاق سالغىن سۆزۈمگە،
ئۇنتۇغىن خەلقىڭنى، ئاتاڭنىڭ ئۆيى بولمىسۇن ئېسىڭدە.
- 11 پادىشاھ مەپتۇندۇر گۈزەل تۇرقۇڭغا،
خوجاينىڭدۇر ئۇ، ئىتائەت قىل ئۇنىڭغا.
- 12 تىر خەلقى ئېلىپ كېلەر ساڭا ھەدىيەلەر،
ئىلتىپات ئىستەر سەندىن ئۇ پۇلدارلار.
- 13 نەقەدەر جىلۋە قىلار مەلىكە ھۇجرىسىدا،
كەشتىلەنگەندۇر كىيىملىرى زەر ئالتۇنىدا.
- 14 پادىشاھ ئالدىغا كەلتۈرىلەر ئۇ كەشتىلىك كىيىملىرىدە،
ئالدىغا ئېلىپ كېلىنەر كېنەزەكلىرىمۇ ئۇنىڭ بىلەن بىرگە.
- 15 باشلاپ كېلىنىدۇ ھەممىسى خۇشال ھالدا،
كىرىشىدۇ ئۇلار پادىشاھ سارىيىغا.
- 16 ئىزىنى باسار ئوغۇللىرىڭ ئاتا-بوۋىلىرىڭنىڭ،
شاھزادىلىرى قىلىسەن ئۇلارنى پۈتكۈل جاھاننىڭ.

ئەۋلادىتىن - ئەۋلادىچە ئەستە ساقلاشقۇزمەن نامىگىنى،
ئەبەدىلئەبەد ماختىشار خەلقلەر سېنى.

46- مۇناجات

كوراھنىڭ ئەۋلادلىرى يازغان مۇناجات بولۇپ، «ئالاموت» ئاھاڭىدا ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 كۈچ-قۇدرەت، باشپاناھ بولغۇچىمىز رەببىمىزدۇر،
كۈلپەتتە قالساق ئەگەر ھەر زامان ياردەمدىدۇر.
3-2 ئاستىن-ئۈستۈن بولۇپ كەتسىمۇ زېمىن ناۋادا،
تاغلار غۇلاپ چۈشىسىمۇ دېڭىزلارنىڭ ئاستىغا.
دولقۇنلىنىپ دېڭىزلار، ئۆركەش ياساپ تاشسىمۇ،
تاشقىنىدىن دېڭىزنىڭ، تاغلار تەۋرەپ كەتسىمۇ،
بىزدە قورقۇنۇش يوقتۇر ئەسلا.
سېلاھ

- 4 باردۇر ئېقىنلىرى شادلىق ئېلىپ كېلىدىغان بىر دەريا،
خۇدانىڭ شەھىرى – ئۇلۇغ خۇدانىڭ مۇقەددەس ماكانىغا.
5 شۇ شەھەردە بولغاچ خۇدا، تەۋرەنمەس ئۇ ماكان ئەسلا،
تاڭ ئېتىشى بىلەن تەڭ ياردەمگە كېلەر خۇدا.
6 گۇمران بولدى شاھلىقلار،
غوۋغا كۆتۈرۈپ خەلقلەر.
جاراڭلىسا رەببىمىزنىڭ ئاۋازى
يەر-زېمىن ئېرىپ كېتەر.
7 قۇدرەتلىك سەردار پەرۋەردىگار* بىز بىلەن بىرگىدۇر،
ياقۇپ ئېتىقاد قىلغان خۇدا قورغىنىمىزدۇر.
سېلاھ

- 8 كۆرۈڭلار پەرۋەردىگارنىڭ قۇدرىتىنى،
زېمىندا كۆرسەتكەن ۋەيرانچىلىقلىرىنى.
- 9 توختاتقۇچىدۇر ئۇ ھەممە ئۇرۇشلارنى،
سۇندۇرۇپ ئوقيا، نەيزىلەرنى.
كۆيدۈرۈپ جەڭ ھارۋىلىرىنى.
- 10 دەيدۇ ئۇ: «توختىتىڭلار ئۇرۇشۇڭلارنى،
بىلىپ قويۇڭلار مېنىڭ خۇدالىقىمنى!
ئۇلۇغلىنىمەن پۈتۈن ئالەمدە،
بارچە خەلقلەر ئۇلۇغلار مېنى.»
- 11 قۇدرەتلىك سەردار پەرۋەردىگار بىز بىلەن بىرگەدۇر،
ياقۇپ ئېتىقاد قىلغان خۇدا قورغىنىمىزدۇر. سېلاھ

*قۇدرەتلىك سەردار پەرۋەردىگار – بەزى تەرجىمىلەردە «ساماۋىي قوشۇنلارنىڭ سەردارى بولغان پەرۋەردىگار» ياكى «پەرىشتىلەرنىڭ سەردارى بولغان پەرۋەردىگار»، دەپ ئېلىنغان.

47- مۇناجات

كوراهنىڭ ئەۋلادلىرى يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئەي بارچە خەلقلەر، چېلىپ چاۋاكلار،
خۇداغا ئاتاپ ياڭرىتىڭلار ئالقىشلار.
 - 2 چۈنكى بۈيۈك پەرۋەردىگار ھەيۋەتلىكتۇر،
ئۇ جاھانغا ھۆكۈمدار ئۇلۇغ پادىشاھتۇر.
 - 3 باش ئەگدۈرۈپ بەردى ئۇ بىزگە دۈشمىنىمىزنى،
ئايىغىمىز ئاستىغا يىقىلدۇردى يات خەلقلەرنى.
 - 4 نېسىۋە قىلىپ بىزگە تاللاپ بەردى بۇ يەرنى،
ئۆزى سۆيگەن ياقۇپنىڭ* پەخرى بولغان زېمىننى.
- سېلاھ
- 5 ھۆكۈم سۈرمەك بولۇپ خۇدا تەختكە چىقتى چۇقان ئارا،
چىقتى پەرۋەردىگار بۇرغا* ساداسدا ئۆز ئورنىغا.
 - 6 كۈيلەڭلار پەرۋەردىگارنى ياڭرىتىپ نەغمە-ناۋا،
كۈيلەڭلار پادىشاھىمىزنى ياڭرىتىپ ساز بىلەن ناخشا.
 - 7 چۈنكى پۈتكۈل جاھانغا پادىشاھتۇر پەرۋەردىگار،
مۇناجاتلار ئېيتىپ ئۇنى كۈيلەڭلار.
 - 8 ھۆكۈم سۈرمەكتە خۇدا بارچە خەلق ئۈستىدە،
ئولتۇرۇپ ئۇ ئۆزىنىڭ مۇقەددەس تەختىدە.

يىغىلىپ جاھاندىكى ئەللەرنىڭ ھۆكۈمدارلىرى،
 قوشۇلىدۇ ئىبراھىم ئېتىقاد قىلغان خۇدانىڭ خەلقىگە،
 بەرھەق، خۇداغا تەۋەدۇر پۈتكۈل جاھاننىڭ پادىشاھلىرى،
 ئەڭ ئالىي ھۆكۈمراندۇر پەرۋەردىگار، جاھان ئەھلى ئۇلۇغلار ئۇنى.

*ياقۇپ – ياقۇپ ۋە ئۇنىڭ ئەۋلادلىرىنى كۆرسىتىدۇ.
 *بۇرغا – قوچقار قاتارلىق ھايۋانلارنىڭ مۈڭگۈزىدىن ياسالغان، پۈۋلەپ
 چېلىنىدىغان قەدىمىي كاناي.

48- مۇناجات

كوراھنىڭ ئەۋلادلىرى يازغان مۇناجات

- 1 ئۇلۇغدۇر پەرۋەردىگار!
ئۇنىڭ مۇقەددەس تېغىدا،
خۇدايىمىزنىڭ شەھىرىدە،
لايىقتۇر ئۇ كۆپتىن-كۆپ مەدھىيەلىنىشكە.
- 2 بۈيۈك ۋە كۆركەم سئون تېغى،
شادلىقىدۇر پۈتكۈل جاھاننىڭ.
ھەيۋەتلىكتۇر سافون تېغىنىڭ چوققىلىرىدەك،
تۇرار ئۇ شەھىرىدە ئۇلۇغ پادىشاھنىڭ.
- 3 خۇدا تۇرۇپ قەلئەلىرىدە يېرۇسالېمنىڭ،
قوغدىغۇچىلىقىنى نامايان قىلار ئۆزىنىڭ.
- 4 بىر يەرگە يىغىپ قوشۇنلىرىنى پادىشاھلار،
ماڭغاندى جەڭ قىلماق بولۇپ ئۇلار.
- 5 لېكىن، ئۇلار كۆرۈپلا شەھەرنى بولدى ئالاقزادە،
ئارقىسىغا بەدەر قېچىشتى چۈشۈپ ۋەھىمىگە.
- 6 تىترەك بېسىپ ئۇلارنىڭ ھەممىسىنى،
قىيىنالىدى تولغاق يىگەن ئايال كەبى.
- 7 ئى خۇدا، چىقىرىپ شەرق شامىلىگىنى،
ۋەيران قىلدىڭ «تارشىشنىڭ * كېمىلىرى» نى.

8 قۇدرەتلىك سەردار پەرۋەردىگارنىڭ شەھىرى –

خۇدايىمىزنىڭ شەھىرىدە،

كۆرگىنىمىز بولدى خۇددى ئاڭلىغىنىمىزدە كىلا.

خۇدا مۇستەھكەم قىلار بۇ شەھەرنى مەڭگۈگە.

سېلاھ

9 ئى خۇدا، مۇقەددەس ئىبادەتخانىڭ ئىچىدە،

چوڭقۇر ئويلاندۇق مەڭگۈلۈك مۇھەببەتنىڭ ھەققىدە.

10 ساڭا بېغىشلانغان مەدھىيەلەر، ئى خۇدا،

خۇددى نامىڭدە كىلا تارالدى كەڭ جاھانغا.

11 ھەققانىي ھۆكۈملىرىڭدىن،

خۇش بولسۇن سىئون تېغى،

شادلانسۇن يەھۇدىيە شەھەرلىرى.

12 ئەي خۇدانىڭ خەلقلىرى،

زىيارەت قىلىڭلار يېرۇسالېمنى.*

ئايلىنىپ كۆرۈپ ئۇنى،

ساناپ چىقىڭلار مۇنارلىرىنى.

13 كۆزىتىپ چىقىڭلار سېپىللىرىنى،

كۆزدىن كەچۈرۈڭلار قەلئەلىرىنى،

بايان قىلىش ئۈچۈن كېيىنكى ئەۋلادلارغا ئۇلارنى.

14 بەرھەق، خۇدا بىزنىڭ خۇدايىمىزدۇر ئەبەدكە،

ئۇ بىزنى يېتەكلەر مەڭگۈگە.

*تارشش – شەھەر ئىسمى. تارششنىڭ كېمىلىرى ئەينى زاماندىكى ئەڭ قۇدرەتلىك كېمىلەر بولۇپ، بەلكىم بۇ يەردە ئىنسانلارنىڭ كۈچىگە سىمۋول قىلىنغان بولۇشى مۇمكىن.

*يېرۇسالېم – سئون دەپمۇ ئاتىلىدۇ.

49- مۇناجات

كوراھنىڭ ئەۋلادلىرى يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئەي جاھان ئەھلى قۇلاق سېلىڭلار،
ئەي خەلقلەر ياخشى ئاڭلاڭلار.
- 2 ئېسىلزادە ياكى ئاددىي ئادەم بولسۇن،
باي ۋە نامرات ھەممىسى قۇلاق سالىسۇن.
- 3 بايان ئەيلەي ھېكمەتكە تولغان دۇردانىلارنى،
چۈشەندۈرەي قەلبىمدىكى چوڭقۇر ئويلارنى.
- 4 دىققىتىمنى بېرىپ مەن ھېكمەتلىك سۆزلەرگە،
لېرا* چېلىپ شەرھى بېرەي ئۇنىڭ سىرلىق مەنىلىرىگە.
- 5 مەن نېمىشقا قورقۇپ يۈرەي كۈلپەت كەلسە بېشىمغا،
رەقىبلىرىمنىڭ ياۋۇزلۇقلىرى ئەتراپىمنى قاپلاپ تۇرسا؟!
- 6 مال-مۈلكىگە ئىشىنەر ئۇلار،
بايلىقىنىڭ كۆپلۈكىدىن ماختىنار.
- 9-7 قېرىندىشى ئۈچۈن ھېچكىم خۇداغا بەدەل تۆلىيەلمەس،
قېرىندىشى ئۈچۈن بەدەل تۆلەش مۇمكىن ئەمەس،
باھاسىز دۇر ئىنسان ھاياتى، سېتىپ ئالغىلى بولماس.
قۇتقۇزالماس ھېچكىم ئۆلۈمدىن قېرىندىشىنى،
مەڭگۈ ياشاپ، گۆر ئازابىنى كۆرمەسلىكىنى.

- 10 بىلىمىز دانىشمەنلەرنىڭ ئۆلۈم شەرىپىنى ئىچىدىغانلىقىنى،
نادان ۋە ئەخمەقلەرنىڭمۇ ئوخشاشلا ئۆلىدىغانلىقىنى.
- 11 ئۇلار ھامان قالدۇرۇپ كېتەر باشقىلارغا مال-مۈلكىنى.
گەر نام قىلىپ بەرسىمۇ ئىسىملىرىنى يەرلىرىگە،
ئۇلارنىڭ قەبرىلىرى ئۆيلىرى بولۇپ قالار مەڭگۈگە.
تۇرالغۇسىدۇر شۇ قەبرىلەر دەۋردىن-دەۋرگىچە.
- 12 بايلىقى بولسىمۇ مەڭگۈ ياشاۋەرمەس ئىنسان،
ھايۋانغا ئوخشاش بىر كۈنى ئۆلۈپ تۈگەيدۇ ھامان.
- 13 مۇشۇنداق بولار ئاقىۋىتى ئۆزىگە ئىشەنگەن ئەخمەقلەرنىڭ،
ئۇلارغا ئەگىشىپ سۆزلىرىگە قايىل بولغانلارنىڭ. سېلاھ
- 14 پادىچى بولۇپ ئۆلۈم ئۇلارغا،
ھەيدەر ئۇلارنى قوي كەبى ئۆلۈكلەر ماكانغا.
جەسەتلىرى چىرىپ كېتەر گۆر ئىچىدە،
ھەشەمەتلىك ئۆيلىرىمۇ قالار يىراقتا.
ھەققانىيلار غەلىبە كۈنى كەلگەندە
ھۆكۈم سۈرەر ئۇلارنىڭ ئۈستىدە.
- 15 لېكىن خۇدا ئۆز يېنىغا تارتار مېنى،
گۆر ئازابىدىن خالاس قىلىپ جېنىمنى. سېلاھ
- 16 بىسەرەمجان بولما بىرەرسى بېيىپ كەتسە،
ئائىلىسىنىڭ مال ۋە مۈلكى كۆپەيسە.
- 17 ھېچنېمىسىنى ئېلىپ كېتەلمەس ئۇ ئۆلگەندە،
بىللە بولماس مال ۋە مۈلكى قەبرىسىدە.

- 18 بەختلىك ھېس قىلىسمۇ ئۇ ئۆزىنى ھايات چېغىدا،
كىشىلەر ماختىسىمۇ ئۇ روناق تاپقىنىدا،
19 كېتەر ئۇ يەنىلا ئاتا-بوۋىلىرىنىڭ يېنىغا،
چىقالماس مەڭگۈ ئۇلار يورۇقلۇققا.
20 چۈشەنمەس بايلىقى بار ئىنسانلار بۇنى،
ھايۋانغا ئوخشاش ئۆلىدىغانلىقىنى بىر كۈنى.

*لىرا - قەدىمكى بىر خىل تارلىق چالغۇ ئەسۋاب.

50- مۇناجات

ئاساق يازغان مۇناجات

- 1 قادىر خۇدا – پەرۋەردىگار خىتاب قىلدى جاھان ئەھلىگە،
مەشرىقتىن - مەغربىقىچە بولغان پۈتكۈل يەر يۈزىدىكىلەرگە.
- 2 خۇدانىڭ پارلاق نۇرى جۇلالىدى سىئوندىن،
گۈزەللىكنىڭ كامالىتى بولغان ئاشۇ ماكاندىن.
- 3 رەببىمىز سۈكۈت قىلىپ تۇرماس زىنھار، كەلمەكتە ئۇ،
ئالدىدا ئوت يالقۇنى يالماپ كېلەر،
ئەتراپىدا بوران - چاپقۇن ھۇۋلاپ كېلەر.
- 4 ئۇ چاقىرىپ ئاسمان بىلەن زېمىننى گۇۋاھلىققا،
دەيدۇ مۇنداق، ئۆز خەلقىنى تارتىش ئۈچۈن سوراققا:
5 «ھۇزۇرۇمغا يىغىڭلار ماڭا سادىق خەلقىمنى،
قۇربانلىق قىلىپ مەن بىلەن ئەھدە تۈزگەنلەرنى.»
- 6 ئەرىشتە نامايان بولار خۇدانىڭ ھەققانىيلىقى،
بەرھەق، ئالەمنىڭ سوراقچىسىدۇر خۇدا ئۆزى.

سېلاھ

- 7 «مەن خۇدادۇر مەن، سىلەرنى ياراتقان خۇدا،
ئەي خەلقىم، قۇلاق سېلىڭلار ماڭا،
ئەي ئىسرائىل، شىكايىتىم بار ساڭا.
- 8 قۇربانلىقنىڭ ئۈچۈن ئەيىبلەيمەن سېنى،
ئەيىبلەيمەن دائىم ئاتىغان كۆيدۈرمە قۇربانلىقىڭنى.

- 9 لازىم ئەمەستۇر ماڭا ئېغىلىڭدىكى بۇقىلىرىڭ،
ياكى قوتىنىڭدىكى ئۆچكىلىرىڭ.
- 10 چۈنكى، مېنىڭكىدۇر ئورمانلاردىكى بارلىق ھايۋانلار،
مىڭلىغان يايلاقلاردىكى مال-ۋارانلار.
- 11 ماڭا تەۋەدۇر تاغلاردىكى ئۇچار قاناتلار،
دالادىكى جىمى جانىۋارلار.
- 12 سورىماسمەن سەندىن قورسىقىم ئاچسا ناۋادا،
چۈنكى بۇ دۇنيا، ئۇنىڭدىكى مەئشەتلەر تەۋەدۇر ماڭا.
- 13 ئەجەبا، مەن يەرمەنمۇ بۇقا گۆشىنى،
ئىچەرمەنمۇ ئۆچكە قېنىنى؟!
- 14 قۇربانلىق سۈپىتىدە شۈكۈرلەرنى ئېيت ماڭا،
ۋاپا قىل بەرگەن ۋەدەڭگە مەن ئۇلۇغ خۇداغا.
- 15 چاقىر مېنى ھەر ۋاقىت كۈن چۈشسە بېشىڭغا،
قۇتقۇزمەن سېنى، ئۇلۇغلايسەن مېنى شۇندا.»
- 16 ئەمما خۇدا دەيدۇكى رەزىللەرگە:
«نېمە ھەققىڭ بار قىرائەت قىلىشقا نىزاملىرىمنى؟
نېمە ھەققىڭ بار تىلغا ئېلىشقا ئەھدەمنى؟
ئۆچ كۆرىدىغان تۇرساڭ تەلىملىرىمنى،
رەت قىلىدىغان تۇرساڭ سۆزلىرىمنى.
- 18 دوستلىشىسەن ئوغرى بىلەن،
ئارىلىشىسەن زىناخور بىلەن.

- 19 پاسق سۆزلەردىن تارتمايسەن تىلىڭنى،
تىلىڭ توقۇپ چىقار يالغانچىلىقلارنى.
- 20 ئولتۇرۇۋېلىپ قارا چاپلايسەن تۇغقىنىڭغا،
تۆھمەت قىلىسەن بىر قورساق قېرىندىشىڭغا.
- 21 سۈكۈت قىلدىم قىلغىنىڭدا بۇ ئىشلارنى،
ئۆزۈڭگە ئوخشاش، دەپ ئويلىدىڭ شۇڭا مېنى.
بىراق، مەن ئەيىبلەيمەن چوقۇم سېنى،
ئالدىڭغا قويىمەن قىلمىشلىرىڭنى.
- 22 ئەي مېنى ئۇنتۇغانلار، ياخشى ئويلاڭلار قىلمىشلىڭلارنى،
بولمىسا بىتچىت قىلىۋېتىمەن ھەممىڭلارنى.
ئۇ چاغدا ھېچكىم قۇتقۇزالماس سىلەرنى.
- 23 قۇربانلىق سۈپىتىدە ماڭا شۈكۈر ئېيتقانلار مېنى ئۇلۇغلار،
شۇنداق قىلىپ نىجاتلىقىمغا ئېرىشمەك ئۈچۈن يول ھازىرلار.»

51- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان. پادىشاھ داۋۇت باتشەبا* دېگەن ئايال بىلەن بىر ئورۇندا ياتقاندىن كېيىن، داۋۇتنىڭ ئالدىغا ناتان پەيغەمبەر كېلىپ خۇدانىڭ سۆزىنى يەتكۈزگەنىدى. شۇنىڭ بىلەن پادىشاھ داۋۇت بۇ مۇناجاتنى يازغان.

- 1 رەھىمىڭنى ئىلتىپات ئەيلىگەيسەن، ئى خۇدا،
چۈنكى مەڭگۈلۈك مۇھەببەت بار سەندە.
كەچۈرگەيسەن مېنىڭ قىلغان گۇناھىمنى،
چەكسىز رەھىمدىللىك خىسلىتىڭدە.
- 2 پاكلىغايىسەن ئەتمىشىمدىن ئىگەم مېنى،
يۇيۇپ پاكىز مېنىڭ بارلىق گۇناھىمنى.
بەرھەق، مېنىڭ ئىقرارىم بار قىلمىشىمغا،
گۇناھلىرىم تۇرار دائىم كۆز ئالدىمدا.
- 3 گۇناھ قىلدىم ئالدى بىلەن سېنىڭ ئالدىڭدا،
نەزىرىڭدە رەزىل ئىشلار ئىگىسىمەن ئى خۇدا.
ئادالەتنىڭ ئىگىسىسەن پەقەت ئۆزۈڭ،
ھەقتۇرسەن ماڭا ھۆكۈم چىقارماققا.
- 5 گۇناھكارمەن شۈبھىسىزكى تۇغۇلغىنىمدىلا،
ھەتتا ئانامنىڭ قارىنىدا پەيدا بولغىنىمدىلا.
سەن ئىستەيسەن قەلبىمنىڭ پاكلىقىنى،
6 سالغىن يۈرىكىمنىڭ چوڭقۇر قاتلىمىغا دانالىقىڭنى.

- 7 تازىلا مېنى لىپە كگۈلدە* پاكلىناي،
يۇيغىن مېنى قاردىن ئاققا ئايلىناي.
- 8 كەچۈرگىنىڭنى ئاڭلاپ، شاد-خۇرام بولاي،
سەن يانچىغان ئۈستىخانلىرىم ھەم شادلانغاي.
- 9 نەزىرىڭدىن ساقىت قىلىپ گۇناھلىرىمنى،
ئۆچۈرۈۋەتكىن ساڭا قىلغان ئىتائەتسىزلىكىمنى.
- 10 بىر پاك يۈرەك ئاتا قىلغىن ماڭا رەببىم،
ئىخلاسمەن قەلبىنى قايتا قىلىپ تەقدىم.
- 11 قوغلىمىغىن ھۇزۇرۇڭدىن زىنھار مېنى،
تارتىۋالما مەندىن مۇقەددەس روھىڭنى.
- 12 ھېس قىلدۇرغايىسەن يېڭىباشتىن نىجاتلىقنىڭ شادلىقىنى،
ئاتا قىلغايىسەن ماڭا بىر ئىتائەتمەن قەلبىنى.
- 13 شۇندىلا مەن ئازغۇنلارغا ئۆگىتەي چىن يولۇڭنى،
گۇناھكارلار توۋا قىلىپ، ماكان قىلسۇن يېنىڭنى.
- 14 ئېھ خۇدا، نىجاتكارىم خۇدا!
قان تۆكۈش جىنايىتىدىن قۇتقۇزغىن مېنى،
شۇندا شادلىنىپ، كۈيلەي نىجاتلىقنىڭنى.
- 15 ئى ئىگەم، سۆزلەت مېنىڭ تىلىمنى،
ئېيتسۇن ئاغزىم ساڭا بولغان مەدھىيەمنى.
- 16 ئىستىمەيسەن قۇربانلىق قىلىشنى، بولمىسا قىلار ئىدىم ئۇنى،
كۆيدۈرمە قۇربانلىق قىلساممۇ خۇرسەن قىلماس كۆڭلۈڭنى.
- 17 خۇدانى خۇرسەن قىلىدىغان قۇربانلىق - دەل قەلبىڭنىڭ پۇشايمىنى،
ئى خۇدا، تەرك ئەتمەيسەن پۇشايمان قىلىپ توۋا قىلغان كۆڭۈلنى.

- 18 شاپائىتىڭ بىلەن ياشىناقتايسەن سىئون* شەھىرىنى،
يېڭىباشتىن قۇرغايىسەن يېرۇسالېمنىڭ سېپىللىرىنى.
19 مەمنۇن بولسەن بېكىتىلگەن قۇربانلىقلاردىن شۇندىلا،
قوبۇل قىلسەن كۆيدۈرمە ۋە پۈتۈن قۇربانلىقلارنى،
ئاۋام قۇربانلىق قىلار تورپاقلارنى قۇربانلىق سۇپاڭدا.

*باتشەبا – خىت خەلقىدىن بولغان ئۇرىيا دېگەن ئادەمنىڭ ئايالى. پادىشاھ داۋۇت ئۇ ئايال بىلەن زىنا قىلغان ۋە بۇ گۇناھىنى يوشۇرۇش ئۈچۈن ئۇرىيانى جەڭ مەيدانىدا ئۆلتۈرگۈزۈپ، ئاندىن باتشەبانى ئۆز ئەمرىگە ئالغان. ناتان پەيغەمبەر پادىشاھ داۋۇتنىڭ يېنىغا خۇدا تەرىپىدىن ئەۋەتىلىپ، ئۇنىڭغا تەنبىھ بەرگەن. «مۇقەددەس كىتاب. ئىككىنچى سامۇئىل» 11 باب 1 - ئايەتتىن، 12- باب 27- ئايەتكىچە قاراڭ.

*لېيەكگۈل – ئەينى زاماندىكى گۇناھتىن پاىكىلىنىش مۇراسىملىرىدا روھانىيلار پۇراقلىق لېيەكگۈلنىڭ شاخلىرىنى سۇياكى قۇربانلىقنىڭ قانلىرىغا تەگكۈزۈپ، ئاندىن ئادەم ۋە نەرسىلەرگە قارىتىپ چاچاتتى. بۇ ئايەتتە داۋۇت ئەمەلىيەتتە ئاشۇنداق پاىكىلىنىش مۇراسىمىدىن ئۆتەي دېگەنلىكى ئەمەس. داۋۇت پەقەت لېيەكگۈلنى سىمۋول قىلىش ئارقىلىق ئۆزىنىڭ گۇناھىدىن پاىكىلىنىش ئارزۇسىنى ئىپادىلىگەن.

*سىئون – يېرۇسالېم شەھىرىنىڭ يەنە بىر نامىدۇر.

52- مۇناجات

بۇ مۇناجات، دوۋىگ ئىسىملىك بىر ئېدوملۇق، سائۇل پادىشاھنىڭ ئالدىغا بېرىپ، داۋۇتنىڭ روھانىي ئاخمەلەكنىڭ ئۆيىدە ئىكەنلىكىنى خەۋەر قىلىپ قويغاندىن كېيىن داۋۇت تەرىپىدىن يېزىلغان تەربىيەۋى مۇناجات بولۇپ، ناخشا قىلىپ ئېيتىلسۇن دەپ، نەغمىچىلەرنىڭ بېشىغا تاپشۇرۇلغان.

- 1 نېچۈن ماختىنىسەن رەزىللىكىڭدىن ئەي نوچى؟
مەڭگۈلۈكتۇر خۇدانىڭ ماڭا بولغان مۇھەببىتى.
- 2 تىلىڭ ئىتتىك، ئوخشار ئۆتكۈر ئۇستىرىغا،
ئۇ ئىستەر ۋەيران قىلىشنى، ماھىردۇر يالغانچىلىققا.
- 3 ئەۋزەل كۆرسەن ياخشىلىقتىن يامانلىقنى،
ھەق سۆزلەشتىن يالغانچىلىقنى. سېلاھ
- 5-4 ئامراقسەن ئادەمنى تۈگەشتۈرىدىغان يالغان سۆزلەرگە،
شۇنىڭ ئۈچۈن خۇدا سېنى يوقىتىدۇ مەڭگۈگە.
تۇتۇۋېلىپ ئۇ سېنى تارتىپ چىقار ئۆيۈڭدىن،
يىلتىزىڭنى يۇلۇپ تاشلار بۇ پانىي ئالەمدىن. سېلاھ
- 6 بۇنى كۆرۈپ ھەققانىيلار ھاڭ- تاڭ قالار،
ئۇ نوچىنى مۇنداق دەپ زاڭلىق قىلار:
«قاراڭلار، بۇ خۇداغا تايانمىغان كۈچلۈك ئادەم ئىدى،
ئۇ پەقەت ئۆز بايلىقىغا تايانغانىدى،
باشقىلارنى ۋەيران قىلىش بەدىلىگە كۈچلەنگەنىدى.»

- 8 مەن خۇددى باراقسان ئۆسكەن زەيتۇن دەرىخىمەن،
خۇدانىڭ ئۆيىدە مۇستەھكەم گۈللىنىپ ئۆسمەن،
ئۇنىڭ مېھرى-مۇھەببىتىگە مەڭگۈ ئىشىنىمەن.
- 9 شاپائەتلىك بولغاچ خۇدا، ئۈمىد باغلايمەن ساڭا،
تەقۋادار خەلقنىڭ ئارىسىدا
مەڭگۈ شۈكۈر ئېيتىمەن قىلغان ياخشى ئىشلىرىڭغا.

53- مۇناجات

داۋۇت يازغان تەربىيەۋى مۇناجات بولۇپ، «ماخالات» تا* ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئەخمەقلەر ئۆز كۆڭلىدە «خۇدا يوق» دەر،
ئەسلىدە ئۇلار رەزىل، بۇزۇقلاردۇر.
ئۇلاردىن بىرمۇ توغرا يولدا ماڭغۇچى يوقتۇر.
- 2 ئىنسانغا نەزەر سالار پەرۋەردىگار ئەرشئەلادىن،
بارمىدۇ دەپ، ماڭا تەلپۈنگەن بىرەر ئاقىل ئۇلاردىن.
ئەمما ئۇلار بۇزۇلغان بولۇپ پاسىق، ئازغۇچى،
3 ھەتتا ئۇلارنىڭ بىرىمۇ ئەمەس توغرا يولدا ماڭغۇچى.
بىلمەسمۇ ئەجەب خۇدانىڭ بارلىقىنى پاسىقلار!؟
4 ئۇلار بۇلاپ خەلقىمنى، ناندەك ئېزىپ يەپ-يۇتار،
ئەسلا دۇئا-تىلاۋەت قىلماس خۇداغا ئۇلار.
5 باسار ئۇلارنى شۇنچە كۈچلۈك ۋەھىمە،
ھەتتا ھېچبىر قورقۇنچ يوق يەردە.
چۈنكى ئەي ئىسرائىل، يانچىۋېتەر* خۇدا
سېنى قورشاۋغا ئالغانلارنىڭ ئۈستىخانلىرىنى.
سەن دەرۋەقە ئۇياتتا قالدۇرسەن ئۇلارنى،
چۈنكى خۇدا رەت قىلغاندۇر يامانلىق قىلغۇچىلارنى.
- 6 ئېھ، سىئوندىن چىقىپ كەلسە ئىدى نىجاتلىق ئىسرائىلغا!
ياقۇپ ئەۋلادلىرى شادلىنار، ئىسرائىل چۆمەر خۇشاللىققا،
خۇدا ئاسارەتتىكى خەلقىنى ھۆرلۈككە چىقارغاندا.

*ماخالات – «ماخالات» نىڭ مەنىسى نامەلۇم بولۇپ، ئۇ مەلۇم مېلودىيەنىڭ ياكى چالغۇ-ئەسۋابىنىڭ ئىسمى، ياكى مەلۇم مۇزىكىلىق كۆرسەتمە بولۇشى مۇمكىن. *يانچۇبتەر – بەزى تەرجىمىلەردە «چېچۇبتەر»، دەپ ئېلىنغان.

54- مۇناجات

بۇ زىفىلىقلار سائۇل پادىشاھنىڭ يېنىغا بېرىپ «داۋۇت بىزنىڭ ئارىمىزدا يوشۇرۇنۇپ يۈرىدۇ» دەپ چېقىمچىلىق قىلغاندىن كېيىن * داۋۇت يازغان تەرىبىيەۋى مۇناجات بولۇپ، تارلىق سازلار بىلەن ئورۇنلانسۇن دەپ، نەغمىچىلەر بېشىغا تاپشۇرۇلغان.

- 1 ئى خۇدا، قۇتقۇزغىن ئۆزۈڭ مېنى،
قۇدرىتىڭدە قوغدىغىن مېنى.
- 2 ئى خۇدا، ئاڭلىغىن دۇئالىرىمنى،
تىگىشىڭ مۇناجات-نىدالىرىمنى.
- 3 زوراۋان دۈشمەنلەر قارشى چىقماقتا ماڭا،
ئۇلار قەست قىلماقچى ئەزىز جېنىمغا.
ئېتىبار بەرمەس ئۇلار ئەسلا خۇداغا.
- 4 ئىشەنچىم كامىلىكى مەدەتكار خۇدا،
ئىگىمىز يار-يۆلەك بولىدۇ ماڭا.
- 5 بەرگەي ئۇيامانغا يامانچە جازا،
ھالاک قىلىپ دۈشمەننى ۋاپادار خۇدا.
- 6 ئى پەرۋەردىگار، سۇناي ساڭا خالىس قۇربانلىقىمنى،
بولغاچقا سەن شاپائەتلىك، مەدەھىيەلەيمەن نامىڭنى.
- 7 شۇنداق خۇدا، بارلىق كۈلپەتلەردىن خالاس قىلدىڭ مېنى،
ئۆز كۆزۈم بىلەن كۆردۈم دۈشمەنلىرىمنىڭ مەغلۇبىيىتىنى.

* بۇ ۋەقەلەر «تەۋرات. بىرىنچى سامۇئىل» 23-باب 14-ئايەتتىن 29-ئايەتكىچە بايان قىلىنىدۇ.

55- مۇناجات

داۋۇت يازغان تەربىيەۋى مۇناجات بولۇپ، تارلىق سازدا تەڭكەش قىلىنىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 قۇلاق سالغىن دۇئايمغا ئى خۇدا،
بىپەرۋا بولمىغىن ئىلتىجايىمغا.
- 2 جاۋاب بەرگىن نەزەر سېلىپ بۇ ھالىمغا،
يۈرىمەن قاقشاپ، پەرىشانمەن دائىما.
- 3 سالىدى دۈشمەنلەر تەھدىت ماڭا،
رەزىللەر سالماقتا جەبىر-جاپا.
شكايەت قىلار ئۇلار ماڭا،
قەھرىدىن بالا ياغار بېشىمغا.
- 4 يۈرىكىم سىقىلار قەپسىدە،
ۋۇجۇدۇم بېسىلار ئۆلۈم تەشۋىشىدە.
- 5 ئەنسىزلىك چىرماپ ئالدى جىسمىمنى،
ۋەھىمە، تىترەكلەر قاپلىماقتا مېنى.
- 6 بولسا ئىدى قاننىم كەپتەرلەر كەبى،
پەرۋاز قىلىپ تاپار ئىدىم ئارامگاھنى.
- 7 دەر ھەققەت قېچىپ بېرىپ يىراقلارغا،
قونار ئىدىم چۆل-جەزىرە، باياۋانغا.
- 8 ئۇيەرلەردىن بىر پاناھ جاي تاپار ئىدىم،
بوران-چاپقۇن، قۇيۇنلاردىن قۇتۇلار ئىدىم.

سېلاھ

- 9 ئى ئىگەم، بىسەرەمجان قىلىپ ياۋلىرىمنى،
 بۆلۈۋەتكىن بىرقانچىغا تىللىرىنى.
 چۈنكى كۆردۈم مەن شەھىرىمىزدە
 زوراۋاننىڭ ھەرىكىتى ۋە جېدىلىنى.
 11-10 قاراۋۇللۇق قىلار ئۇلار كېچە - كۈندۈز،
 ئايلىنىپ يۈرۈپ شەھەر سېپىلىنى.
 ۋاھالەنكى، قاپلىغان شەھەرنى جىنايەت ۋە شۇملۇق،
 ئۆز ئىلكىگە ئالغان زۇلۇم، ھىيلە ۋە بۇزۇقچىلىق.
- 12 دۈشمەنلىرىم ئەمەس ماڭا ھاقارەت قىلغانلار،
 بولمىسا سەۋر - تاقەت قىلار ئىدىم.
 ئۆچمەنلىرىم ئەمەس مېنى كەمسىتكەنلەر،
 بولمىسا ئۇلاردىن ئۆزۈمنى قاچۇرار ئىدىم.
 13 ئەمما بۇنى قىلغۇچى دەل سەن - مېنىڭ يېقىنىم،
 جانجىگەر دوستۇم ۋە ياخشى ھەمراھىم.
 14 بىز سىرداش دوستلار ئىدۇق،
 مۇقەددەس ئىبادەتخانا ھويلىسىدا
 جامائەت ئارىسىدا بىللە يۈرگەن ئىدۇق.
 15 ئۆلۈم دۈشمەنلىرىمنى قوينىغا ئالسۇن تۇيۇقسىزلا،
 تىرىك كەتسۇن ئۇلار ئۆلۈكلەر ماكانىغا،
 چۈنكى رەزىللىك ماكان تۇتار ئۇلارنىڭ دىللىرىدا.

- 16 ئىلتىجا قىلارمەن يالۋۇرۇپ خۇداغا،
پەرۋەردىگار بىم نىجاتلىق بېرەر ماڭا.
- 17 پەرياد قىلسام تۆكۈپ دەردىمنى،
خۇدا ئاڭلار ئاۋازىمنى،
ئەتسەن، چۈش ۋە ئاخشىمى.
گەرچە شۇنچە كۆپ بولسىمۇ،
قارشى چىققانلار ماڭا.
- 18 ئۇ قۇتقۇزار جەڭلەردە مېنى،
زەرەر يەتكۈزمەي جېنىمغا.
- 19 ئەزەلدىن ھۆكۈم سۈرۈپ كەلگۈچى،
ئاڭلاپ مېنىڭ دۇئالىرىمنى،
مات قىلار دۈشمەنلىرىمنى.
چۈنكى ئۇلار يانماس يولىدىن،
قورقماس ھەم خۇدايىمدىن.
ئۇ ھەمراھىم مۇشت كۆتۈردى،
ئۆزىنى دوست بىلگەنلەرگە.
خىلاپلىق قىلدى ئۇ ھەم
دوستىغا بەرگەن ۋەدىسىگە.
- 20 سېرىق مايدىن سىلىقتۇر ئاغزى،
بىراق شۇملۇققا تولغاندۇر دىلى.
شەكەر-شەربەتتەك سۆزلەر تىلى،
لېكىن ئىتتىك شەمشەردەك خەتەرلىكتۇر ئېيتقانلىرى.
- سېلاھ

22 پەرۋەردىگارغا تاپشۇر غەم-قايغۇڭنى،

ئۇ قوللاپ-قۇۋۋەتلەر سېنى.

پەرۋەردىگار يىقىتماس ھەرگىز،

توغرا يولدا ماڭغان ئادەمنى.

23 ئېھ خۇدا،

سەن تاشلايسەن ھالاكەت ھاڭلىرىغا دۈشمەنلىرىمنى،

قانخور، ھىيلىگەرلەر ياشىيالماس ئۆمرىنىڭ يېرىمنى،

ئەمما مەن يوقاتماسمەن ساڭا بولغان ئىشەنچىمنى.

56- مۇناجات

داۋۇت يازغان مىقتام* بولۇپ، «يىراقتىكى ئۇنسۇز كەپتەر» دېگەن ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان. داۋۇت بۇ مۇناجاتنى فىلىستىيەلىكلەر ئۇنى گات دېگەن شەھەردە تۇتۇۋالغاندا يازغان.

- 1 شەپقەت قىلغىن ماڭا، ئى خۇدا.
كىشىلەر قىلىپ مېنى دەپسەندە،
كۈنبويى قىيناپ، بە كلا ئەزمەكتە.
- 2 رەقىبلىرىم زىيانكەشلىك قىلىشقا ئۇرۇنماقتا.
تەكەببۇرلىشىپ ئۇلارنىڭ نۇرغۇنلىرى،
ماڭا قارشى جەڭگى-جېدەل چىقارماقتا.
- 4.3 ئىشەنچ قىلدىم ساڭا خۇدا قورققان چېغىمدا،
ۋەدىلىرىڭ بولغاچ مېنىڭ يۈرىكىمنىڭ چوڭقۇر قېتىدا.
ئىشەنچىم بولغاچ خۇدا ساڭا ئەزەلدىنلا،
قورقىمىدىم، نېمىمۇ قىلالار دەپ ئىنسان ماڭا.
- 5 بۇرمىلار ئۇلار مېنىڭ سۆزلىرىمنى دائىما،
خىياللىرى ئۇلارنىڭ زىيانكەشلىك قىلىشتۇر ماڭا.
- 6 ئۇلار ماڭا يوشۇرۇن ھالدا ھۇجۇمغا چىقماقتا،
چۈشۈپ مېنىڭ پېيىمگە ھاياتىمغا قەست قىلماقتا.
- 7 جازاسىز قالارمۇ ئۇلار گۇناھى تۇرۇپمۇ شۇنچە؟!
ئى خۇدا، ئۇلارنى گۇمران قىلغايىسەن قەھرىڭدە.

- 8 خاتىرىلەپ قويغانسەن بۇ سەرسانچىلىقلىرىمنى،
تۇلۇمغا قاچىلاپ قويغانسەن كۆز ياشلىرىمنى،
يېزىپ قويغانسەن دەپتىرىڭگە بۇلارنى.
- 9 دۈشمەنلىرىم چېكىنەر ئىلتىجا قىلسام ساڭا،
شۈبھىسىزكى، مەن تەرەپتىدۇرسەن، ئى خۇدا.
10 ئۇلۇغلارمەن خۇدانى ۋە ئۇنىڭ ماڭا بەرگەن ۋەدىلىرىنى،
ئۇلۇغلارمەن ئىگەمنى ۋە ئۇنىڭ ماڭا ئېيتقان سۆزلىرىنى.
- 11 ئىشەنچىم بولغاچ خۇدا ساڭا ئەزەلدىنلا،
قورقىمىدىم، نېمىمۇ قىلالار دەپ ئىنسان ماڭا.
12 تۇرمىسام بولماس ۋەدىلىرىمدە، ئى خۇدا،
سۇنمەن شۇڭا شۈكۈر قۇربانلىقلىرىمنى ساڭا.
- 13 چۈنكى مېنى قۇتقۇزۇپ قالدىڭ ئۆلۈمدىن،
ساقلىدىڭ ھەم پۇتلىرىمنى پۇتلىشىپ كېتىشتىن.
مەقسىتىڭ مېنى ئامان يۈرسۇن دەپ ئالدىڭدا،
ماڭسۇن دەپ ھەم ھاياتلىق نۇرىڭدا.

*مىقتام – بۇ سۆزنىڭ مەنىسى ئېنىق ئەمەس بولۇپ، تاش تاختىغا ئويۇلۇپ
يېزىلغان مۇناجاتلىرىنى كۆرسىتىشى مۇمكىن.

57- مۇناجات

داۋۇت يازغان مىقتام بولۇپ، «هالاك قىلمىغىن» دېگەن ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان. داۋۇت بۇ مۇناجاتنى سائۇل پادىشاھتىن قېچىپ، بىر ئۆڭكۈرگە يوشۇرۇنۇۋالغان چېغىدا يازغان.

- 1 شەپقەت كۆرسەتكىن ئى خۇدا،
شەپقەت كۆرسەتكىن ماڭا.
چۈنكى مەن پاناھ تاپارمەن سەندە،
قاناتلىرىڭنىڭ ئاستىدا،
تاكى خەتەر ئۆتۈپ كەتكۈچە.
- 2 نىدا قىلارمەن خۇداغا – ئۇلۇغ بولغۇچىغا،
مەن ھەققىدىكى ئىرادىسىنى ئىجرا قىلغۇچىغا.
- 3 ئۇ ئەرشتىن ئەۋەتەر نىجاتلىقنى،
شەرمەندە قىلار مېنى خارلىغانلارنى،
كۆرسىتەر ماڭا مۇھەببىتى ۋە ساداقىتىنى.
- 4 مەن ياتارمەن ئارىسىدا شىرلارنىڭ،
ئادەم گۆشى يەيدىغان ئاچ كۆزلەرنىڭ.
تىللىرى خۇددى ئۆتكۈر قىلىچ بولسا،
نەيزە ۋە ئوقلار كەبى چىشلىرى ئۇلارنىڭ.
- 5 ئى خۇدا، ئۇلۇغلۇقنىڭ كۆرسىتىلگەي ئاسمان-پەلەكتە،
شان-شەرىپنىڭ نامايان بولغاي پۈتكۈل يەر يۈزىدە.

سېلاھ

- 6 تۇزاق قۇرار يوللىرىمغا رەقىبلىرىم،
ئەلەملەردىن ئېزىلدى بۇ يۈرەكلىرىم.
ئۇلار ئورا كولىۋىدى يوللىرىمغا،
ئۆزلىرى چۈشتى قازغان ئورلىرىغا. سېلاھ
- 7 ئىشەنچىم كامىل خۇدا، ئىشەنچىم كامىل ساڭا،
شۇڭا مەدھىيە ئوقۇپ ئېيتىمەن ساڭا ناخشا.
ئويغان ئەي روھىم!
سايرا لىرا، چىلتارىم!
- 8 ئويغىتايلى تاڭنى نەغمە-ساز بىلەن،
ئويغىتايلى تاڭنى مەدھىيە بىلەن.
9 ھەمدۇسانا ئېيتىمەن ساڭا، ئى ئىگەم خۇدا،
سېنى كۈيلەيمەن بارچە ئەل، خەلقىئالەم ئارا.
10 چۈنكى مەڭگۈلۈك مۇھەببىتىڭ ئاسمان كەبى بىپايان،
ساداقتىڭ شۇنچە مولدۇر بۇلۇتلارغا تاقاشقان.
11 ئى خۇدا، ئۇلۇغلۇقىڭ كۆرسىتىلگەي ئاسمان-پەلەكتە،
شان-شەرىپىڭ نامايان بولغاي پۈتكۈل يەر يۈزىدە.

58- مۇناجات

داۋۇت يازغان مۇقتام بولۇپ، «ھالاك قىلمىغىن» دېگەن ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 چىقىرامسىلەر ھەق قارار ھۆكۈمدارلار راستتىنلا؟
ئادىلمىدۇ خەلقنىڭ ئۈستىدىكى ھۆكۈمىڭلا؟
- 2 ياق، كۆڭلۈڭلاردا يامانلىق ئويلاپ قارار چىقىرىسىلەر،
يەر يۈزىدە ئۆزۈڭلار زوراۋانلىق قىلىسىلەر.
- 3 رەزىللەر ئاداشقاندىن بالىياتقۇدىن چىققاندىلا،
يالغانچىلار يولدىن ئازار ئانىسىدىن تۇغۇلۇپلا.
- 5-4 زەھەر خەندىدۇر ئۇلار زەھەرلىك يىلان كەبى،
جاھىللىقى ئۇلارنىڭ نەي ئاۋازىنى ئاڭلىمايدىغان كوبرا بەئەينى،
يىلان ئويناتقۇچىنىڭ مۇڭلۇق كۈيىنى ئاڭلىماس ئۇلار قەتئىي.
- 6 ئى خۇدا، ئۇرۇپ سۇندۇرۇۋەتكىن ئۇلارنىڭ چىشلىرىنى،
ئى ئىگەم، يۇلۇۋەتكىن ئۇ شىرلارنىڭ توڭكاي چىشلىرىنى.
- 7 ئۇلار خۇددى ئېقىپ كەتكەن سۇلار كەبى يوقالسۇن،
ئوقىيالىرىنى بەتلىسە، ئوقى شۇئان سۇنۇپ كەتسۇن.
- 8 ئارىمىزدىن يوقالسۇن ئۇلار خۇددى قۇلۇللىر ماڭغانسىرى ئېرىپ يوقالغاندەك،*
كۈن كۆرمىسۇن ئۇلار ئايالنىڭ بويىدىن چۈشۈپ كەتكەن بوۋاقتەك.
- 9 تىكەن يېقىلىپ ئوچاقتا قازان سەزگۈچە ئىسسىقنى،
ئى خۇدا، يوقۇتۇۋەتكىن ئۇلارنى – ياش-قېرىلارنىڭ ھەممىسىنى.

10 يامانلارنى جازالسا خۇدايىم ھەققانىيلار خۇش بولار،

يامانلارنىڭ قېنىدا پۇتلىرىنى يۇيىدۇ ئۇلار.

11 شۇڭا دەرەكى ئىنسانلار: «ھەققانىيلار ئىنئام ئالۇر،

شۈبھىسىزكى، يەر يۈزىدە سوراق قىلغۇچى خۇدا باردۇر.»

*قۇلۇللەر ماڭغانسېرى ئېرىپ يوقالغاندەك – ئەينى چاغدا كىشىلەر قۇلۇللەر ماڭغانسېرى ئېرىپ تۈگەيدۇ، دەپ قارىغان.

59- مۇناجات

داۋۇت بۇ مىقتامنى پادىشاھ سائۇل پايلاقچىلارنى ئەۋەتىپ ئۇنى كۆزىتىپ تۇرۇشقا ۋە پۇرسىتى كەلگەندە ئۆلتۈرۈۋېتىشكە بۇيرۇق قىلغاندا يازغان.

- 1 قۇتقۇز ئىگەم مېنى رەقىبلىرىمدىن،
قوغدا مېنى ماڭا قارشى تۇرغانلاردىن.
- 2 قۇتقۇز غايىسەن يامانلارنىڭ قولىدىن،
ئازاد قىلغىن قانخورلارنىڭ قوينىدىن.
- 3-4 جېنىمنى ئالماق ئۈچۈن ئۇلار پايلاپ يۈرمەكتە،
نە جىنايەت، نە گۇناھلار بولسۇن مېنىڭدە.
ۋەھشىيلەر بىرلىشىپ ماڭا سۇيقەست قىلماقتا،
ھېچ يامانلىق قىلمىساممۇ ئۇلارغا.
ئۇلار تەييار بولماقتا ماڭا ھۇجۇم قىلىشقا،
كەلگىن ماڭا ياردەم بېرىشكە،
نەزەر سېلىپ مېنىڭ ئۇشبۇ ھالىمغا.
- 5 ئى پەرۋەردىگار - قۇدرەتلىك سەردار خۇدا؛*
ئى ئىسرائىللارنى تاللىغان خۇدا،
كەلگىن بارلىق خۇداسىزلارنى جازالاشقا،
شەپقەت قىلمىغىن رەزىل ساتقۇنلارغا.
- 6 ھەر ئاخشىمى كېلەر ئۇلار،
لالما ئىتتەك شەھەردە ھاۋشىپ يۈرەر،

سېلاھ

- 7 توختماستىن ئېغىزلىرىدىن يامانلىق چىقار،
تىللىرى ئۇلارنىڭ خەنجەرگە ئوخشار،
ئىچىدە «قىلغانلىرىمىزنى كىممۇ بىلەر» دەپ ئويلار.
- 8 لېكىن خۇدا سەن ئۇلار ئۈستىدىن كۈلسەن،
بارلىق خۇداسىز ئەللەرنى مازاق قىلسەن.
- 9 ساڭا تەلمۈرىمەن ئى كۈچ - قۇدرىتىم خۇدا،
چۈنكى باشپاناھىمدۇرسەن ماڭا دائىما.
- 10 ۋاپادار پەرۋەردىگار ماڭا كېلىپ ياردەم بېرەر،
دۈشمەنلىرىمنىڭ مەغلۇبىيىتىنى كۆرسىتەر.
- 11 ئى قالقىنىمىز بولغان ئىگەم،
ھالاك قىلما ئۇلارنى،
ئۇنتۇمىسۇن خەلقىم ئۇلارنىڭ ھالىنى،
قۇدرىتىڭ بىلەن سەرسان قىلغىن ئۇلارنى،
يەرگە قاراتقىن ئۇلارنىڭ يۈزلىرىنى.
- 12 ئېغىزلىرى تولغاندۇر يامانلىققا،
زەھەر تامار تىللىرىدىن ئۇلارنىڭ،
يامان سۆز ۋە يالغانچىلىقلىرى،
تۇمشۇقىدىن ئىلگەي تەكەببۇرلىقىنىڭ.
- 13 غەزىپىڭدە يوق قىل ئۇلارنى،
قىرىپ تاشلا قالدۇرماي بىرىنى.
ئايان بولسۇن پۈتۈن دۇنياغا،
ياقۇپ ئەۋلادلىرىغا خۇدانىڭ ھۆكۈمران ئىكەنلىكى. سېلاھ

- 14 ھەر ئاخشىمى كېلەر ئۇلار،
لالما ئىتتەك شەھەردە ھاۋشىپ يۈرەر.
- 15 ئوزۇق ئىزدەپ ھەريانغا قاترار،
تاپالمىسا ئەگەر ئاچ قېلىپ ھۇۋلار.
- 16 ۋاھالەنكى، مەن كۈيلەيمەن قۇدرىتىگىنى،
ھەر سەھەردە، مەڭگۈلۈك مۇھەببىتىگىنى.
چۈنكى سەن مېنىڭ قورغىنىمىسەن،
ئېغىر كۈنلەردە پاناھگاھىمىسەن.
- 17 ئى ماڭا كۈچ-قۇۋۋەت بولغان ئىگەم،
باردۇر ساڭا مېنىڭ مەدھىيەم.
سەن مېنىڭ مۇستەھكەم قورغىنىمدۇرسەن،
ماڭا مۇھەببەت كۆرسەتكۈچى خۇدادۇرسەن.

*قۇدرەتلىك سەردار پەرۋەردىگار – بەزى تەرجىمىلەردە «ساماۋىي قوشۇنلارنىڭ سەردارى بولغان پەرۋەردىگار» ياكى «پەرىشتىلەرنىڭ سەردارى بولغان پەرۋەردىگار»، دەپ ئېلىنغان.

60- مۇناجات

داۋۇت يازغان تەربىيەۋى قىممەتكە ئىگە بىر مىقتام بولۇپ، «گۇۋاھلىق ئېلۇپەرى» دېگەن ئاھاڭدا ئېيتىلسۇن دەپ، نەغمىچىلەرنىڭ بېشىغا تاپشۇرۇلغان. ئۇشبۇ مىقتام داۋۇت ئاررام-ناخارايىم ۋە ئاررام-زوباھلىقلار بىلەن جەڭ قىلغاندىن كېيىن، ھەمدە لەشكەر بېشى يۈناب تۇز جىلغىسىدا ئېدوملىقلاردىن ئون ئىككى مىڭ ئادەمنى ئۆلتۈرگەندىن كېيىن يېزىلغان.

- 1 ئى خۇدا، يەر بىلەن يەكسان قىلدىڭ رەت قىلىپ بىزنى،
غەزەپلەندىڭ، ئەمدى قايتۇر يېنىڭغا ھەممىمىزنى.
- 2 سەن تەۋرىتىپ ئېچىۋەتتىڭ يەر-زېمىننى،
مانا سىلەكنىمەكتە يەر، ئوڭشا ئۇنى.
- 3 ئى خۇدا، ئازاب سالىدىڭ ئۆز خەلقىڭگە،
جازا شارابىنى ئىچكۈزدىڭ بىزگە.
- 4 ئەمما تىكلىدىڭ بەلگە تۇغى ساڭا ئىخلاسى بارلارغا،
پاناھلانغاي دەپ ياۋ ئوقىيالىرىدىن قېچىپ ئۇنىڭغا. سېلاھ
- 5 ئوڭ قولۇڭدا قۇتقۇز بىزنى قىلىپ بىزگە ئىجابەت،
ئۆزۈڭ سۆيگەن بەندىلىرىڭ تاپسۇن شۇندا نىجات.
- 6 خۇدا شۇنداق دەيدۇ ئۆز مۇقەددەسلىكى بىلەن:
«شادلىقتا خەلقىمگە بۆلۈپ بېرىمەن شەكەم دىيارىنى،
تەقسىم قىلىپ بېرىمەن سۈككوت ۋادىسىنى.
- 7 گىلىئاد رايونى مەنسۇپتۇر ماڭا،
ماناسسەمۇ ھەم تەئەللۇق ماڭا.

- ئەفرايىم - بېشىمدىكى دۇبۇلغامدۇر،
يەھۇدا مېنىڭ سەلتەنەت ھاسامدۇر.
پۇت يۇيىدىغان قاچىدۇر مۇئاب ماڭا،
چورۇقۇمنى تاشلايمەن ئىدومغا.
چۇقان سالىمەن،
فېلىستىيە ئۈستىدىن غەلىبە قىلغىنىمغا.»*
- 9 كىم مېنى ئىدومغا زەپەر بىلەن باشلاپ كىرەر،
كىم مېنى ئۇ مۇستەھكەم شەھەرگە باشلاپ بارار؟
10 ئى خۇدا، بىزدىن ۋاز كەچتىڭمۇ؟
بىز بىلەن بىرگە بولمىدىڭ جەڭدىمۇ.
11 دۈشمەنگە قارشى بىزگە بول ياردەمدە،
بىھۇددۇر زەپەر قازىنىش ئىنساننىڭ ياردىمىدە.
12 خۇدانىڭ قۇدرىتى بىلەن كۈرەش قىلىمىز باتۇرلارچە،
ئىگەم ئۆزى مەغلۇپ قىلار دۈشمىنىمىز تۈگىگۈچە.

*7-، 8- ئايەتلەردىكى ناملار، يەرنىڭ ناملرى بولۇپ، بۇ ئايەتلەرنىڭ ئومۇمىي مەنىسى خۇدا پۈتكۈل دۇنياغا ھۆكۈمراندۇر، ۋە بارچە خەلقلەر قەيەردە بولسىمۇ، ھەممىسى خۇداغا مەنسۇپتۇر.

61- مۇناجات

داۋۇت يازغان مۇناجات بولۇپ، تارلىق سازلار تەڭكەشىدە ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى خۇدا، ئاڭلىغايىسەن پەريادىمنى،
قوبۇل قىلغىن ساڭا قىلغان دۇئايىمنى.
- 2 چۈشكۈنلۈك باسقاندا قەلبىمنى، ئىلتىجا قىلىمەن يىراقتىن ساڭا،
يېتەكلىگىن مېنى پاناھلىنىدىغان ئېگىز قورام تاشقا.
- 3 شۈبھىسىزكى، سەن مېنىڭ باشپاناھىم،
دۈشمىنىمدىن قوغدايدىغان مۇستەھكەم قورغىنىم.*
- 4 چېدىرىڭنى مەڭگۈلۈك ماكان قىلاي،
قاتاتلىرىڭنىڭ سايىسىدا پاناھ تاپاي.

سېلاھ

- 5 ئى خۇدا، ئاڭلاپ سەن قەسەملىرىمنى،
بەردىڭ ماڭا، ساڭا ئىخلاىس قىلغانلارغا ئاتىغان بەختنى.
- 6 ئۇزارتىپ پادىشاھنىڭ ئۆمرىنى،
ئەۋلادتىن-ئەۋلادقىچە داۋام ئەتكىن تەختىنى.
- 7 ئى خۇدا، ئۇ مەڭگۈ ھۆكۈم سۈرسۇن كۆز ئالدىڭدا،
قوغدىغاي ئۇنى مۇھەببەتنىڭ ۋە ساداقىتىڭ دائىما.
- 8 نەغمە-ناۋا قىلاي مەڭگۈ ئاتاپ سېنىڭ نامىڭغا،
ساڭا بەرگەن قەسەملىرىمنى ھەر كۈنى قىلىپ ئادا.

*مۇستەھكەم قورغىنىم – بەزى تەرجىمىلەردە «كۈچلۈك مۇنارىم»، دەپ ئېلىنغان.

62- مۇناجات

داۋۇت يازغان مۇناجات بولۇپ، «يىدۇتۇن» ئاھاڭىدا ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئارام تاپار جېنىم پەقەت خۇدادىن،
نجاتلىقمۇ ماڭا پەقەت كېلەر ئۇنىڭدىن.
- 2 قورام تېشىم، نجاتكارىم پەقەت خۇدادۇر،
تەۋرەنمەسمەن چۈنكى ئۇ قورغىنىمدۇر.
- 3-4 ئەي رەزىللەر قاچانغىچە ماڭا ھۇجۇم قىلىسىلەر؟
قاچانغىچە ھەممىڭلار مېنى ئۆلتۈرمەكچى بولىسىلەر؟
خۇددى يىقتىقاندەك قىيسىپ قالغان تام، لىڭشىپ قالغان قاشانى،
سىلەرنىڭ قەستىڭلار ھەيۋەتلىك ئورنۇمدىن يىقتىشتۇر مېنى.
شۇنچە ئامراق سىلەر يالغانچىلىققا،
بەخت تىلىگىنىڭلار بىلەن ئېغىزىڭلاردا،
قارغايىسىلەر ئىچىڭلاردا.

سېلاھ

- 5 پەقەت خۇدادىنلا ئارام تاپ ئەي جېنىم،
چۈنكى ئۇنىڭدىدۇر مېنىڭ بارلىق ئۈمىدىم.
- 6 قورام تېشىم، نجاتكارىم پەقەت خۇدادۇر،
تەۋرەنمەسمەن چۈنكى ئۇ قورغىنىمدۇر.

- 7 نىجاتلىقىم، شان-شۆھرىتىم خۇدادىن كېلۇر،
خۇدا مېنىڭ باشپاناھىم، قورام تېشىمدۇر.
- 8 ئەي خالايق ھەر دائىم ئىشىنىڭلار خۇداغا،
ئىزھار ئەيلەپ كۆڭۈل ۋە دەردىڭلارنى ئۇنىڭغا.
چۈنكى پەرۋەردىگار بىزگە بولىدۇ بىر پاناھگاھ.

سېلاھ

- 9 ئىنسان پەقەت بىرلا تىنىقتۇر،
شۆھرىتىمۇ ئۇنىڭ قۇرۇقتۇر.
كۆتۈرۈلۈپ كېتەر سېلىنسا تارازغا ئۇلار،
چۈنكى ئۇلار بىر تىنىقتىنمۇ يېنىكتۇر.
- 10 تايانما زومىگەرلىككە،
ئۈمىد باغلىما بۇلاڭچىلىققا.
ئەگەردە بايلىقنىڭ ئاۋۇسا،
كۆڭۈل بەرمە ئۇنىڭغا.
- 11-12 خۇدا دېدىڭ: «كۈچ-قۇدرەت مەنسۇپتۇر ماڭا.»
تەكىتلىدىڭ: «مەڭگۈلۈك مۇھەببەت تەۋەدۇر ماڭا.»
بەرھەق، سەن قايتۇرسەن ھەربىر ئىنسانغا،
قىلغان ئەمەللىرىگە يارىشا.

63- مۇناجات

داۋۇت يەھۇدىيە چۆلىدە سەرسان بولۇپ يۈرگەن ۋاقتىدا يازغان مۇناجات

- 1 پەرۋەردىگار ىم ئېتىقاد قىلىمەن ساڭا،
ئىزدەيمەن سېنى ئىنتىزار بولۇپ ئى خۇدا.
سۇغا تەشنا بولغان قۇرغاق، قاقاس يەر كەبى،
تەشنا بولدۇم ئۆزۈڭگە، ۋۇجۇدۇم ئىنتىلەر ساڭا.
- 2 مۇقەددەس جايدا تۇرۇپ نەزەر سالسام،
كۈچ-قۇدرەت، شان-شەرىپىڭنى كۆرۈۋالسام.
3 ھاياتىنىمۇ قىممەتتۇر مەڭگۈلۈك مۇھەببىتىڭ،
شۇڭا سېنى مەدھىيەلەر تىلىم مېنىڭ.
4 تەرىپلەيمەن ئىگەم سېنى جېنىم تەندە بولسلا،
قوللىرىمنى كۆتۈرۈپ دۇئا قىلىمەن ساڭىلا.
6-5 ئورنۇمدا يېتىپ خۇدا سېنى ئويلسام،
كېچىلىرى سەن ھەققىدە خىيال قىلسام،
شادلىققا چۆمۈپ مەدھىيەلەر تۆكۈلەر ئاغزىمدىن،
قورسىقىم تويغاندەك مول داستىخاندىن،
روھىم تويىدى سېنىڭ مول ئىلتىپاتىڭدىن.
7 سەن مەدەتكار بولۇپ كەلدىڭ ماڭا ئى خۇدا،
كۈيلەيمەن سېنى قاناتلىرىڭ سايىسىدا.
8 بىردىنبىر تايانچىم بىلدىم سېنى،
ئوڭ قولۇڭ يۆلەر مېنى.

- 9 ئەمما تېگى يوق گۆرگە چۈشەر،
جېنىمنىڭ پېيىگە چۈشكەنلەر.
- 10 قىلىچتا ئېلىنار ئۇلارنىڭ جانلىرى،
چىلىبۆرىگە يەم بولار ھەم ئۇلارنىڭ تەنلىرى.
- 11 ئىشىنىمەنكى پادىشاھ خۇدادىن خۇرسەن بولار،
«خۇدا گۇۋاھ» دەپ قەسەم ئىچكەنلەر خۇدانى ئۇلۇغلار،
بەرھەق، يالغان سۆزلىگەنلەرنىڭ زۇۋانى تۇتۇلار.

64- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 قۇلاق سالغىن ئى خۇدا، ئاڭلا مېنىڭ ئاھىمنى،
دۈشمەنلەرنىڭ قەستىدىن قوغدىغىن ھاياتىمنى.
- 2 ساقلىغىن مېنى ئۆزۈڭ رەزىللەرنىڭ سۇيىقەستىدىن،
ئامان قىل ھاياتىمنى يامانلارنىڭ قەستىدىن.
- 3 بەئەينى شەمشەر كەبى ئۆتكۈر ئۇلارنىڭ تىللىرى،
خۇددى ئوقىيادەك بەتلەكلىك ئۇلارنىڭ زەھەر سۆزلىرى.
- 4 يوشۇرۇن ئاتار ئۇلار گۇناھسىز كىشىلەرنى،
تۇيۇقسىز ئوققا تۇتار تەپ تارتماستىن ئۇلارنى.
- 5 بەتئىيەتلىك قىلىشقا ئىلھاملاندۇرۇپ بىر-بىرىنى،
مەسلىھەتلىشەر ئۆزئارا يوشۇرۇن تۇزاق قۇرۇشنى،
ئويلايدۇ ئۇلار: «كىم بىلىپ قالاتتى بۇ ئىشلارنى.»
- 6 دەيدۇ ئۇلار ھەرخىل سۇيىقەست ئويلاپ چىقىپ:
«مۇكەممەل پىلان تۈزدۇق بىرلىشىپ.»
نېمىدېگەن سىرلىق ھە، ئىنساننىڭ ئىچكى دۇنياسى.
- 7 ئەمما خۇدا ئۇلارغا ئوق ئاتار،
ئۇلار تۇيۇقسىز يارىدار بولار.
- 8 تىللىرىدىن ئىلىنىپ گۇمران بۇلار،
ئۇلارنى كۆرگەنلەر مەسخىرە قىلار.

9 قورقۇنچ باسار ھەممە ئىنسانلارنى،

ئويلىغاندا خۇدانىڭ قۇدرىتىنى،

بايان قىلار ئۇنىڭ كارامەتلىرىنى.

10 ھەققانىيلار شادلانسۇن پەرۋەردىگاردىن دائىما،

پاناھ تاپسۇن ھەم ئۇلار پەرۋەردىگارىنىڭ قويندا،

قەلبى پاكىلار ھەمدۇسانا ئېيتسۇن ئۇنىڭغا.

65- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ھەمدۇسانا ئوقۇماق بولۇپ ساڭا ئى خۇدا،
كىشىلەر كۈتمەكتە سېنى سئۇندا.*
ۋەدىلىرىنى ئەمەلگە ئاشۇرار ئۇلار شۇ جايدا.
- 2 دۇئالارنى ئاڭلىغۇچى ئى خۇدا،
ھەممە ئىنسان كېلىدۇ سېنىڭ ئالدىڭغا.
3 گۇناھلار بېسىۋالغان بولسىمۇ بىزنى،
كەچۈرۈم قىلسەن گۇناھلىرىمىزنى.
4 نەقەدەر بەختلىكتۇر
سەن ئۆزۈڭگە يېقىن قىلىپ تاللىغان كىشىلەر،
ياشار ئۇلار مۇقەددەس ھويلىلىرىڭدا،
بولىمىز مەمنۇن ئۆيۈڭنىڭ بەرىكىتىدىن،
ئىبادەتخاناڭنىڭ مۇقەددەسلىكىدىن.
- 5 ئۇلۇغ غەلىبەڭ بىلەن
جاۋاب بېرىسەن بىزگە،
ئى قۇتقۇزغۇچىمىز خۇدا.
ئۈمىدىسەن بارچە ئىنساننىڭ،
تاكى چېتىدىكىلەر گىچە زېمىننىڭ.

- 6 قۇدرەت بىلەن باغلاپ بېلىشنى،
كۈچۈك بىلەن تىكىلدىك تاغلارنى.
- 7 تىنچىتىسەن دېڭىزلارنىڭ شاۋقۇنلىرىنى،
ھەم يات ئەللەرنىڭ توپىلاڭلىرىنى.
- 8 ئەيمىنەر كارامەتلىرىڭدىن يىراقتىكى ئەللەر،
شەرقتىن-غەربكىچە كۈي ياڭرىتار خەلقلەر.
9 سەن يەرگە كۆڭۈل بۆلۈپ،
سۇ بىلەن سۇغىرىپ ئۇنى
بەكمۇ مۇنبەتلەشتۈردۈڭ زېمىنىڭنى.
- سۇغا تولدۇردۇڭ ئېرىق، ئۆستەڭ، دەريالىرىڭنى،
ئاشلىق بىلەن تەمىنلەشكە بەندىلىرىڭنى.
سەن نېسىپ قىلدىڭ شۇنداق بولۇشنى.
- 10 تولدۇرۇپ سۇغا چۆنەكلەرنى،
تاراشلايسەن قىرلىرىنى.
يامغۇر بىلەن يۇمشىتىپ يەرنى،
ئۈندۈرسەن ئۇندا مول زىرائەتلەرنى.
- 11 مول ھوسۇلنى بېشىغا تاج قىلىپ تاقايسەن يىللارنىڭ،
باي-باياشات، توق بولار يەتكەنلا جايلار قەدىمىڭ.
- 12 قويۇق ۋە ئەلۋەك بولار دالادىكى ئوتلاقىلار،
تاغ-داۋانلارمۇ بېلىنى شادلىق كەمىرىدە باغلار.
13 ئېكىن كەبى ياراشقان قويلار توپى ئوتلاققا،
زىرائەت ۋە مايسىلار تولۇپ كەتكەن جىلغىغا.
شۇڭا ئۇلار ناخشا ئېيتار ياڭرىتىپ شادلىقتا.

*سئون – يېرۇسالېمدىكى بىر تاغنىڭ ئىسمىدۇر. بۇ تاغ ئۈستىگە مەركىزىي
ئىبادەتخانا سېلىنغان. بەزىدە زەبۇر مۇناجاتلىرىدا بۇ نام ھەتتا پۈتكۈل
يېرۇسالېمنىمۇ كۆرسىتىدۇ.

66- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 2-1 ئەي جاھان ئەھلى خۇداغا ياكرىتىڭلار ئالقىشلار،
خىسلەتلىرىنى تەرىپلەپ كۆي-ناخشىغا قېتىڭلار،
ھاياجاندا ئۇنىڭغا مەدھىيەلەر ئوقۇڭلار.
3 شۇنداق دەڭلار ئەي خالايق خۇداغا:
«نەقەدەر ھەيۋەتلىك-ھە قۇدرىتىڭ!
كۆرسىتىلگەندە كارامىتىڭ ئى خۇدا،
دۈشمەنلىرىڭ تۈگۈلۈپ قالار ئالدىڭدا.
4 پۈتكۈل يەر-جاھان سەجدە قىلماقتا ساڭا،
كۈيلەپ ھەمدۇسانا ئوقۇماقتا نامىڭغا.»

سېلاھ

- 5 كۆرۈڭلار خۇدانىڭ بۈيۈك قۇدرىتىنى،
ئۇنىڭ كۆرسەتكەن كارامەتلىرىنى.
6 ئۇ يول ئاچتى دېڭىزنى يېرىپ،
مېڭىپ ئۆتتى خەلقلەر قۇرغاق يولدىن.
تەنتەنە قىلدۇق مىننەتدار بولۇپ خۇدادىن.
7 ئۆز قۇدرىتى بىلەن مەڭگۈ ھۆكۈم سۈرىدۇ خۇدا،
پۈتكۈل ئىنسان ئىشلىرى ئاياندۇر كۆز ئالدىدا.
ئىتائەتسىزلەر قارشى چىقمىسۇن ئۇنىڭغا.

سېلاھ

- 8 ئەي يات خەلقلەر مەدھىيەلەڭلار خۇدايىمىزنى،
ياڭرىتىڭلار ئۇنىڭغا ئاتاپ ھەمدۇسانا، ئالقىشلارنى.
- 9 ئۇ ساقلاپ كەلدى ھاياتىمىزنى،
تېپىلىپ كېتىشتىن پۇتلىرىمىزنى.
- 10 ئى خۇدا، سەن بىزنى سىنىدىڭ،
كۈمۈشنى ئوتتا تاۋلىغاندەك تاۋلىدىڭ.
- 11 سەن تۇزاققا چۈشۈردۈڭ بىزنى،
يەلكىمىزگە ھەم ئارتىڭ ئېغىر يۈكىنى.
- 12 غەلبە قىلدۇرغانىدىڭ ئۈستىمىزدىن دۈشمىنىمىزنى.*
سەن ئۆزۈڭ سۇدىنىمۇ، ئوتتىنىمۇ ئۆتكۈزۈپ بىزنى،
ئاخىرى مولچىلىققا ئېلىپ كەلدىڭ خەلقىمىزنى.
- 14-13 ئى خۇدا، ساڭا ۋەدە بەرگەندىم كۈلپەتتە قالغىنىمدا،
قەسەم قىلغانىدىم يەلكەمنى ئېغىر كۈن باسقىنىدا.
ئېلىپ كىرىپ ئىبادەتخاناڭغا كۆيدۈرمە قۇربانلىقلارنى،
ئادا قىلىمەن دەپ، ساڭا بەرگەن قەسەملىرىمنى.
- 15 ئى خۇدا ساڭا ئاتاپ بورداق ماللارنى،
كۆيدۈرمە قۇربانلىققا بېغىشلايمەن.
قوچقار يېغىنى كۆيدۈرۈپ، پۇرىتىمەن،
بۇقا ۋە ئۆچكىلەرنىمۇ ئۆزۈڭگە سۈنمەن.

سېلاھ

- 16 ئەي خۇداغا ئىخلاسى بارلار، تىگشاڭلار سۆزۈمنى،
سۆزلەپ بېرەي خۇدانىڭ ماڭا كۆرسەتكەن كارامەتلىرىنى.

- 17 ئاۋازىمنى كۆتۈرۈپ خۇداغا قىلدىم نىدا،
ئوقۇدۇم ئۇنىڭغا مەدھىيە، ھەمدۇسانا.
- 18 پەرۋەردىگار قۇلاق سالماس ئىدى دۇئايىمغا،
مايىل بولسا ناۋادا قەلبىم مېنىڭ گۇناھقا.
- 19 شۈبھىسىزكى، دۇئايىمنى ئاڭلىدى خۇدا،
دۇئا قىلغىنىمدا قۇلاق سېلىپ تۇردى ماڭا.
- 20 تەرىپلەيلى ھەممىمىز خۇدايىمىزنى،
ئۇ رەت قىلمىدى دۇئايىمنى،
مەندىن خالىي قىلمىدى مەڭگۈلۈك مۇھەببىتىنى.

*بەزى تەرجىمىلەردە «جەڭ ھارۋىلىرىنىڭ بېشىمىزنى يانچىشىغا يول قويدۇڭ»،
دەپ ئېلىنغان.

67- مۇناجات

بۇ مۇناجات تارلىق سازلاردا تەڭكەش قىلىنىپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 بىزنى بەختلىك قىلغايىسەن خۇدا،
شەپقىتىڭنى كۆرسىتىپ بىزگە،
دېدارىڭنىڭ جىلۋىلىرىنى،
چىچىپ بىزنىڭ ئۈستىمىزگە. سېلاھ
- 2 ئالەم ئارا مەلۇم بولغاي سېنىڭ يولۇڭ،
بارچە ئەللەر ئارىسىدا نىجاتلىقۇڭ.
- 3 مەدھىيەلىگەي سېنى خۇدا ھەممە خەلقلەر،
ھەمدۇسانا ئوقۇغاي ساڭا جىمى مىللەتلەر.
- 4 بارچە ئەلنى بىر ئۈزۈڭ يېتەكلەيسەن ئى خۇدا،
ھەم ئۇلارنىڭ ئۈستىدىن ئادىل ھۆكۈم چىقىرسەن ئى خۇدا،
شۇڭا بارلىق ئىنسانلار شادلىنىپ ئالقىش ياڭراتقاي ساڭا. سېلاھ
- 5 مەدھىيەلىگەي سېنى خۇدا ھەممە خەلقلەر،
ھەمدۇسانا ئوقۇغاي ساڭا جىمى مىللەتلەر.
- 6 يەر-زېمىندىن ئالدۇق ھوسۇلنى،
خۇدايىمىز بەختىيار قىلدى بىزنى.
- 7 خۇدا بىزگە بەخت ئاتا قىلغاي،
بارچە ئىنسان ئۇنىڭغا ئىخلاىس قىلغاي.

68- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ھەرىكەت قىلغان بولسا ئىدى پەرۋەردىگار،
دۈشمەنلىرى تىرىپىرەن بولار ئىدى.
ئۆچمەنلىرى ھەر تەرەپكە قاچار ئىدى.
- 2 شامال ئۇچۇرۇپ كەتكەندەك ئىس-تۈتەكنى،
خۇدا جەزمەن يوق قىلدۇرەزىللەرنى.
ھالاك بولار رەزىللەر خۇدا ئالدىدا،
خۇددى مومدەك ئېرىگەن ئوتتا.
- 3 ھەققانىيلار تەنتەنە قىلىپ، خۇشال بولار،
خۇدا ھۇزۇرىدا روھى ئۇرغۇپ، شادلىنار.
- 4 خۇداغا ھەمدۇسانا ئېيتىڭلار،
نامىنى كۈي-ناخشىغا قېتىڭلار.
ئۇ بۇلۇتلار ئۈستىدىدۇر، ئۇلۇغلاڭلار،*
«مەڭگۈ بار بولغۇچى – ياھ» دۇر ئۇنىڭ نامى.
ھۇزۇرىدا خۇشاللىققا چۆمۈڭلار.
- 5 ئاتا بولغان يېتىملارغا،
ئىگە چىققان تۇل خوتۇنلارغا،
ئۇ خۇدادۇر، ماكانى مۇقەددەستۇر.

- 6 ئۆي-ئۇچاقلىق قىلار خۇدا غېربلارنى،
ئازاد قىلىپ، مۇنبەت يەرگە باشلار سۈرگۈنلەرنى،
لېكىن، قاغىراق يەرگە قالدۇرار بويسۇنمىغانلارنى.
- 8-7 ئى سىناي تېغىدا سۆزلىگەن خۇدا،
ئى ئىسرائىللارنى تاللىغان خۇدا،
زېمىن تىترەپ، يامغۇر تۆكتى ئاسمان باغرىدىن،
ئۆز قوۋمىڭنى چۆللەر ئارا باشلاپ ماڭغىنىڭدا.
9 ئى خۇدا، زېمىن ۋە بەندىلىرىڭ ئۈستىگە،
خاسىيەتلىك يامغۇرۇڭنى ياغدۇردۇڭ.
ھالىسىرىغاندا ئۇلارغا قۇۋۋەت بەردىڭ.
10 شەپقىتىڭگە نائىل بولغان بەندىلىرىڭ ماكان تۇتتى،
ئېزىلگەن قوۋمىڭ سېنىڭ بەرىكىتىڭگە ئېرىشتى.
- 11 پەرۋەردىگار غەلىبىسىنى جاكارلىدى،
قىز-ئاياللار توپ بولۇپ، خۇش خەۋەرنى تارقاتتى:
12 «پادىشاھلار ۋە ئۇلارنىڭ قوشۇنلىرى قېچىشتى.»
ئۆيدە ئولتۇرغان قىز-ئاياللار ئولجىلارنى بۆلۈشتى.
13 بايلىق بولدى ھەممىسىگە بۇ ئولجىلار،
باي بولدى ھەتتا ئۆي-ماكانسىز پادىچىلار،
ئىگە بولدى يەنە كۈمۈش قاناتلىق،
ئالتۇن پەيلىك كەپتەرلەرگە ئۇلار.

- 14 قادىر خۇدا يات شاھلارنى تىرىپىرەن قىلغىنىدا،
قارىغاندەك ھالەت پەيدا بولدى زەلمون* تېغىدا.
- 15 ئەي ھەيۋەتلىك باشان تېغى،
چوققىلىرىڭ شۇنچە كۆپ تېخى،
- 16 ئەي ھاكاۋۇر باشان تېغى،
نېچۈن شۇنچە ھەسەت بىلەن قاراپسەن،
خۇدا ماكان قىلىپ تاللىغان سئون تېغىغا –
خۇدا مەڭگۈ ماكان تۇتقان تۇرسا ئۇنىڭدا؟
- 17 خۇدانىڭ جەڭ ھارۋىلىرى نۇرغۇن، سان-ساناقسىز،
سىناي تېغىدىن مۇقەددەس ئىبادەتخانىغا كىرەر ئىگىمىز.
- 18 رەببىمىز سەن يۇقىرىغا چىققىنىڭدا،
ئېلىپ كېتىسەن نۇرغۇنلىغان ئەسىرلەرنى.
سېلىق قوبۇل قىلىسەن ئىنسانلاردىن،
ھەتتا ساڭا ئىتائەتسىزلىك قىلغانلاردىن،
ئىگەم خۇدا ئورۇن ئالسىەن سئوندىن.
- 19 مەدھىيەلەر بولسۇن ئىگىمىزگە،
ئۇ ھەر كۈنى ئېغىرچىلىقىمىزنى كۆتۈرمەكتە،
پەرۋەردىگار نىجاتكاردۇر بىزگە.
- 20 پەقەت بىزنىڭ رەببىمىز نىجاتكار خۇدا،
ئۆلۈمدىن قۇتقۇزۇش قادىر ئىگەمنىڭ قولىدا.

سېلاھ

- 21 بەرھەق، خۇدا كۈكۈم-تالقان قىلىۋېتەر دۈشمەنلىرىنىڭ بېشىنى،
چاقار يامان يولدا مېڭىۋەرگەنلەرنىڭ ئۇزۇن چاچلىق بېشىنى.*
- 22 پەرۋەردىگار مۇنداق دېدى:
«دۈشمەنلىرىمنى قايتۇرۇپ كېلىمەن باشان دىيارىدىن،
ئېلىپ چىقىمەن ئۇلارنى دېڭىزنىڭ چوڭقۇر يېرىدىن.
23 شۇنىڭ بىلەن مىلىندۇ پۇتلىرىڭ قانغا –
دۈشمەنلىرىڭنىڭ قېنىغا،
ئۇلاردىن ئالالايدۇ نېسىۋىسىنى ئىتلىرىڭمۇ.»
- 24 ئى خۇدا، سېنىڭ زەپەر قەدەملىرىڭ كۆرۈنمەكتە،
ئى خۇدا، مېنىڭ پادىشاھىم بولغان پەرۋەردىگارىم –
مۇقەددەس ئىبادەتخانىغا كېتىۋاتقىنىڭ كۆرۈنمەكتە.
25 ماڭماقتا ئالدىڭدا مۇناجاتچىلار،
كەينىڭدە سازچىلار.
ئوتتۇرىسىدا داپچى قىزلار.
- 26 جامائەتلەر ئارا ئالقىش-سادا ياڭرىتىڭلار خۇداغا،
ئەي ئىسرائىللار،* مەدھىيە ئوقۇڭلار پەرۋەردىگارغا.
27 ئەنە ئۇ يەردە كىچىك بىنيامىن قەبىلىسى
ئۇلارغا باشلامچى بولۇپ ماڭماقتا.
باردۇر ئۇلارنىڭ كەينىدە سەپ تۈزگەن يەھۇدىيە ئەمىرلىرى،
شۇنداقلا زەبۇلوننىڭ ھەم نافتالىننىڭ ئەمىرلىرى.

- 28 ئى خۇدا، نامايان قىلىپ قۇدرىتىگىنى،
ئىلگىرى كۆرسەتكەندەك كۆرسەتكىن كۈچۈگىنى.
- 29 كېلىپ يېرۇسالېمدىكى ئىبادەتخاناغا،
پادىشاھلار ئاتار ھەدىيەلەر ساڭا.
- 30 تەنبىھ بەرگىن قومۇشلۇقتىكى ئاشۇ يىرتقۇچ ھايۋانلارغا،
بۇقىلار باشلاپ ماڭىدىغان موزايىلار كەبى يات ئەللەرگە.
يەرگە ئۇرغىن بىزدىن كۈمۈش-تەڭگە تەمە قىلغانلارنى،
تارمار قىلغىن ھەم يات ئەللەردىكى ئۇرۇشخۇمارلارنى.
- 31 مىسىردىن مۆتىۋەر ئەلچىلەر كېلەر،
ئېفىيوپىيە خۇداغا خالىس ھەدىيە تەقدىم قىلار.
- 32 ئى جاھاندىكى پادىشاھلىقلار،
ئىگىمىزگە مەدھىيە ناخشا ئېيتىڭلار،
رەببىمىزنى كۈيىڭلەرگە قېتىڭلار.
- سېلاھ
- 33 قەدىمدىن بار بولغان، ئاسمانلاردا يۈرىدىغان،
قۇدرەتلىك ئاۋازدا ئاسمان باغرىنى يارغان،
ئىگىمىزنىڭ شەنىگە كۈي-ناخشىلار ئېيتىڭلار.
- 34 جاكارلاڭلار پەرۋەردىگارنىڭ قۇدرىتىنى،
ئۇ يۈرگۈزەر ئىسرائىل ئۈستىدىن سەلتەنەتلىك ھوقۇقىنى،
نامايان قىلار ئۇ ھەم سامادا كۈچ-قۇدرىتىنى.

شەۋكەتلىكتۇر خۇدا مۇقەددەس ئىبادەتخانىسىدا.

ئىسرائىللارنى تاللىغان پەرۋەردىگار،

ئۆز قوۋمىغا كۈچ-قۇدرەت ئاتا قىلار.

مەدھىيەلەر ئوقۇلغاي خۇداغا!

*ئۇ بۇلۇتلار ئۈستىدىدۇر، ئۇلۇغلاڭلار – بەزى تەرجىمىلەردە «بۇلۇتلارغا مىنگۈچىگە يول ھازىرلاڭلار»، دەپ ئېلىنغان.

*زەلمون – ئىبرانىي تىلىدىكى مەنىسى «قايقارا» بولۇپ، زەلمون تېغىغا قار ياغقاندا ئاپئاق قار تاغنىڭ مەنزىرىسىنى پۈتۈنلەي ئۆزگەرتىدۇ. خۇددى شۇنىڭغا ئوخشاش، خۇدا ئىمانسىز پادىشاھلارنى زېمىندىن قوغلىۋەتكەندىن كېيىن، زېمىن پۈتۈنلەي باشقا قىياپەتكە كېلىدۇ.

*ئۇزۇن چاچلىق باش – قەدىمكى زاماندا ئۇرۇش ياكى ئالاھىدە بىر مەزگىلدە

كىشىلەر ئۇزۇن چاچ قويغان بولۇپ، بۇ يەردە شۇ ئادەتنى كۆرسەتمەكچى بولغان بولۇشى مۇمكىن.

*ئەي ئىسرائىللار – بەزى تەرجىمىلەردە «ئەي ئىسرائىلنىڭ بۇلىقىدىن چىققانلار»، دەپ ئېلىنغان.

69- مۇناجات

داۋۇت يازغان مۇناجات بولۇپ، «ئېلۇپەر» ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى خۇدا قۇتقۇزغىن مېنى،
سۇ تۇمشۇقۇمغا يەتتى!*
- 2 تېڭى يوق پاتقاققا پېتىپ كەتتىم،
كەلكۈندە غەرق بولۇپ،
چوڭقۇرغا چۆكۈپ كەتتىم.
- 3 پەرياد چېكىپ ھالىم كەتتى،
گاللىرىم قۇرۇپ كەتتى،
تەلمۈرۈپ خۇدايىمغا
كۆزۈمنىڭ نۇرى كەتتى.
- 4 چېچىمدىن كۆپتۇر مېنىڭ،
سەۋەبىسىز ماڭا ئۆچلەر.
قارا چاپلار ماڭا ئۇلار،
مېنى يوقاتماقچى بولغانلار –
مەندىن كۈچلۈك دۈشمەنلەر.
مەن بۇلىمىغان نەرسىنى،
قايتۇرۇپ بەر، دەيدۇ ئۇلار.

- 5 ئى خۇدا، نادانلىقىم ساڭا ئايان،
مېنىڭ يەنە قەبىھلىكلىرىم –
يوشۇرۇن ئەمەس، ساڭا ئايان.
- 6 ئى پەرۋەردىگار –
قۇدرەتلىك سەردار خۇدا،
مېنىڭ سەۋەبىمدىن
ئۈمىدىنى ساڭا باغلاپ كۈتكەنلەر
يەرگە قاراپ قالمىغاي.
ئى ئىسرائىللارنى تاللىغان خۇدا،
ساڭا تەلپۈنگەنلەر،
مېنىڭ سەۋەبىمدىن
شەرمەندە بولمىغاي.
- 7 ھاقارەتلەندىم سەن ئۈچۈن خۇدا،
يۈزۈم چۈشۈپ، قالدىم نومۇستا.
- 8 يات بولدۇم تۇغقانلىرىمغا،
ياققا يۇرتلۇق ئاتالدىم قېرىنداشلىرىمغا.
- 9 چۈنكى مۇقەددەس ئۆيۈڭگە بولغان مۇھەببىتىم
ئۇرغۇتىدۇ خۇددى ئوتتەك مېنىڭ قەلبىمنى.
ساڭا ھاقارەت قىلغانلارنىڭ ھاقارەتلىرىمۇ،
باستى ھەم مېنىڭ ئۈستۈمنى.
- 10 مەن روزا تۇتۇپ يىغلىسام
تۆۋەن تۇتۇپ ئۆزۈمنى،
مەسخىرە قىلدى ئۇلار مېنى.

- 11 مائەم تۇتۇپ، مەيۇسلىنىپ يۈرسەممۇ ئۆزۈم،
مەن ئۇلارنىڭ سۆز-چۆچىكىگە يەنە قالدىم.
- 12 تەنە قىلدى شەھەر قوۋۇقىدا ئولتۇرغانلار،
مەيخورلارنىڭ ناخشىسىغا تېما بولدۇم.
- 13 شۇنداقتىمۇ دۇئا قىلىمەن توختىماي ساڭا،
مەڭگۈلۈك مۇھەببەت بولغاچ سەندە،
خالغان ۋاقتىڭدا ئىشەنچلىك نىجاتلىقنىڭنى
دۇئالىرىمغا جاۋاب قىلىپ بەرگىن ماڭا.
- 14 قۇتقۇز مېنى ماڭا ئۆچ بولغانلاردىن،
قۇتقۇز مېنى يېتىپ قالغان پاتقاقلىقتىن،
قۇتقۇز مېنى سۇنىڭ چوڭقۇر قاينىمىدىن.
غەرق قىلما مېنى كەلكۈن سۇلىرىغا،
يۇتقۇزمىغىن مېنى دېڭىز دولقۇنىغا،
يەم قىلمىغىن مېنى تەگسىز ھاڭغا.
- 16 ئى پەرۋەردىگار، ماڭا ئۆزۈڭ جاۋاب بەرگىن،
چۈنكى مەڭگۈلۈك مۇھەببىتىڭ ئەۋزەل ماڭا،
مېھرى چەكسىز جامالىڭنى كۆرسەت خۇدا.
17 جامالىڭنى مەن قۇلۇڭدىن يوشۇرمىغىن،
چۈنكى ئېغىر كۈن چۈشتى مېنىڭ بېشىمغا،
ئى ئىلاھىم، ماڭا تېزدىن جاۋاب بەرگىن.

- 18 ئى پەرۋەردىگار، يېقىنلاشقىن ماڭا،
خالاس قىلىپ دۈشمەنلىرىمدىن،
قۇتقۇزغۇچى بولغىن جېنىمغا.
- 19 بىلىسەن مېنىڭ قانداق ھاقارەتلەنگەنلىكىمنى،
رەسۋا بولۇپ بېھۆرمەت قالغانلىقىمنى،
سەن بىلىسەن مېنىڭ بارلىق رەقىبلىرىمنى.
- 20 قەلبىمنى زىدە قىلدى ھاقارەتلەر،
قايغۇ ۋە ھەسرەتلەرگە چۆمۈلدىم.
تەلمۈرسەممۇ ھېسداشلىق قىلارمۇ دەپ بىرەرى،
ياكى تەسەللى بىرەرمۇ دەپ بىرەرسى،
بىرەرسىمۇ چىقمىدى، يوقتۇر ھېچكىم.
- 21 ئۇلار بەردى ئوزۇقلۇقۇمغا زەھەرنى،
ئۇسسۇزلۇقۇمغا بۇزۇلغان شارابنى.
- 22 زىياپىتى ئۆزلىرىگە قىلتاق بولغاي،
مېھمانلىرى ئۈچۈن قاپقان بولغاي.
- 23 بەل-پۇتلىرى مادارسىز تىترەپ تۇرغاي،
كۆزلىرى تورلىشىپ كور بولغاي.
- 24 غەزىپىڭنى ئۇلارغا چۈشۈرگەيسەن،
قەھرىڭنىڭ ئوتىدا كۆيدۈرگەيسەن.
- 25 ماكانلىرى ئۇلارنىڭ خاراب بولسۇن،
چېدىرلىرى چۆلدەرەپ قالسۇن.

- 26 چۈنكى ئۇلار تېخىمۇ زىيانكەشلىك قىلماقتا سەن جازالىغانلارغا،
ئازاب قوشماقتا سەن زەخمىلەندۈرگەنلەرنىڭ ئازابىغا.
- 27 ئى پەرۋەردىگار، جازا قوشقىن ئۇلارنىڭ جازاسىغا،
ھەم ئادالەتنىڭ نېسۋىسىنى بەرمىگەن ئۇلارغا.
- 28 ئۆچۈرۈۋەتكەن ھاياتلىقنىڭ دەپتىرىدىن ئۇلارنى،
ھەم ھەققانىيلار قاتارىغا پۈتمىگەن ئۇلارنى.
- 29 بىراق ئۆزۈم دەرد تارتتىم ۋە ئېزىلدىم،
قۇتقۇز مېنى، پاناھىڭغا ئال ئىگەم.
- 30 مەدھىيەلەيمەن مۇناجاتتا نامىڭنى،
ئۇلۇغلايمەن شۈكۈر ئېيتىپ سېنى.
- 31 بۇنداق قىلىش سېنى خۇرسەن قىلار،
بۇ ساڭا ئۆكۈز تەقدىم قىلغاندىن ئەۋزەلدۇر،
مۈڭگۈزلۈك ۋە تۇياقلىق بۇقىلاردىنمۇ ئەلەلدۇر.
- 32 ئېزىلگەنلەر بۇنى كۆرۈپ خۇش بولار،
خۇداغا تەلپۈنگەنلەر روھلىنىپ ئىلھاملانار.
- 33 چۈنكى خۇدا قۇلاق سالار موھتاجلارنىڭ دەردلىرىگە،
ئېتىبارسىز قارىماس ئازاب تارتقان بەندىلىرىگە.
- 34 مەدھىيەلىسۇن ئاسمان-زېمىن خۇدانى،
مەدھىيەلىسۇن دېڭىز-ئوكيان، جانىۋارلار ھەم ئۇنى.

- 35 چۈنكى خۇدا قۇتقۇزار سئونى،
قايتا بىنا قىلار يەھۇدىيە شەھەرلىرىنى.
ئۇ يەر خۇدانىڭ خەلقىگە مەنسۇپ بولار،
ئۇلار شۇ زېمىندا ھەم ماكانلىشار.
- 36 خۇدا قۇللىرىنىڭ ئەۋلادلىرىغا بۇ زېمىننى ئاتا قىلار.
خۇدانى سۆيگەنلەر بۇ يەرلەردە ماكانلىشار.

*بۇ مۇناجاتتا «سۇ»، «كەلكۈن» قاتارلىق سۆزلەر خېيىم-خەتەر ۋە تەھدىتلەرگە سىمۋول قىلىنغان.

70- مۇنجات

داۋۇت يازغان خاتىرە مۇناجىتى بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى پەرۋەردىگار،
تېزرەك ياردەم قىلىپ ماڭا،
قۇتقۇز مېنى ئى خۇدا.
- 2 يۈزى چۈشۈپ شەرمەندە بولسۇن،
ھاياتىمغا قەست قىلغانلار.
رەسۋا بولۇپ ئارقىدا قالسۇن،
جاپايىمدىن شادلانغانلار.
- 3 مەسخىرە قىلىپ، كۈلگەنلەر ماڭا،
شەرمەندە بولۇپ قايتىسۇن ئارقىغا.
سەندىن خۇشال بولۇپ، شادلانسۇن،
ھەممە تەلپۈنگەنلەر ساڭا.
نىجاتلىقىڭنى سۆيگەنلەر،
دېسۇن دائىم «ئۇلۇغدۇر خۇدا».
- 5 مەن بىر بىچارە، ھاجەتمەن،
ئى خۇدا، تېز كەلگەيسەن يېنىمغا.
سەن مېنىڭ مەدەتكارىم، قۇتقۇزغۇچۇم،
ئى پەرۋەردىگار، ئۆتۈنەي، ھاياىل بولما.

- 1 پەرۋەردىگار، سەنلا باشپاناھدۇرسەن ماڭا،
مېنى يەرگە قاراتمىغىن قىلىپ رەسۋا.
- 2 قۇتقۇزغىن مېنى ئۆز ھەققانىيلىقىڭدا،
قۇتۇلدۇر مېنى قۇلاق سېلىپ ئاھلىرىمغا.
- 3 قورام تاشتەك پاناھ بولغىن دائىم ماڭا،
سەن مېنىڭ تېغىمدۇرسەن قورغان كەبى،
ئىرادە قىلدىڭ مېنى ئۆزۈڭ قۇتقۇزماققا.
- 4 ئىگەم مېنى ئازاد قىلغىن رەزىللەرنىڭ قولىدىن،
ئادالەتسىز، رەھىمى يوق ئادەملەرنىڭ ئالىقىنىدىن.
- 5 ئۆزۈڭ ئۈمىدىمىسەن، ئى پەرۋەردىگار خۇدايىم،
ياشلىقىمىدىن تارتىپ سەن بولدۇڭ تايانچىم.
- 6 ھامىلە ۋاقتىمدىن باشلاپ ساڭا تاياندىم،
ئانامنىڭ قورسىقىدىن سەن ئۆزۈڭ چىقاردىڭ،
شۇندىن بۇيان مەدھىيەمنى ساڭا ئاتاپ كەلدىم.
- 7 كۆپ ئادەملەر ئۈچۈن نەمۇنە مەن،
چۈنكى سەن قۇدرەتلىك پاناھىمدۇرسەن.
- 8 ئاغزىمدىن ئەسلا چۈشمەس ساڭا ھەمدۇسانالار،
چۈشمەس شان-شەرىپىڭنى ئالقىشلىغان سادالار.
- 9 تاشلاپ كەتمىگىن مېنى قېرىپ ھالىم قالمىغاندا،
تەرك ئەتمىگىن مېنى قۇۋۋىتىمدىن ئايرىلغاندا.

- 10 چۈنكى دۈشمەنلىرىم مېنى قەستلىشىپ،
جېنىمنى ئالماق بولغانلار بىرلىشىپ،
- 11 دېيىشەر: «خۇدا ئۇنى تەرك ئەتتى،
ئۇنى قوغلاپ تۇتايلى،
قۇتۇلدۇرىدىغانلار يوقتۇر ئەمدى.»
- 12 مەندىن يىراق كەتمىگەن ئى خۇدا،
ياردەمگە تېزراق كەلگەن يېنىمغا.
- 13 مېنى قارىلىغۇچىلار شەرمەندە بولۇپ يوق بولسۇن،
ماڭا قەست ئويلىغانلار رەسۋا بولۇپ جاق تويىسۇن.
- 14 بىراق ئۆزۈم ئۈمىدسىز بولمايمەن زىنھار،
ساڭا بولغان ئالقىشلىرىم بارغانچە ئاشار.
- 15 ئاغزىمدىن چۈشمەس ئادالەتنىڭ ۋە نىجاتنىڭ،
ئەقلىم يەتمەيدىغان ئاشۇ ئاجايىپ ئىشلىرىڭ.
- 16 لەببەي بولۇپ ئالدىڭدا،
مەدھىيەلەيمەن بۈيۈك ئىشلىرىڭنى رەببىم خۇدا،
جاكارلايمەن ھەققانىي دەپ پەقەت سېنىلا.
- 17 ئى خۇدايىم، بىلىمگەننى سەن بىلدۈردۈڭ ياشلىقىمدىن،
كارامەتلىرىڭنىڭ جاكارچىسى بولۇپ كەلدىم شۇ چاغدىن.

- 18 قېرىپ ئاقارغاندا قارا چاپلىرىم،
تاشلاپ كەتمە مېنى ئىلاھىم.
- بايان قىلاي ئەۋلادلارغا قۇدرىتىڭنى،
سۆزلەپ بېرىي مەندىن كېيىن كەلگەنلەرگە،
سېنىڭ كۆرسەتكەن ئۇلۇغ مۆجىزىلىرىڭنى.
- 19 ئۇلۇغ كارامەتلەرنى قىلغان تەڭداشسىز خۇدا،
تاقىشار ئادالەتنىڭ ئاسمان-يەرلەككە،
كىممۇ قىلالار بۇنداق ئىشنى ئوخشاش ساڭا.
- 20 ماڭا ئازاب-كۈلپەتلەرنى كۆرسەتكىنىڭ،
دەل گۆر ئاغزىدىن مېنى تارتىپ ئېلىپ،
جانلاندۇرۇپ يېڭى ھاياتقا باشلىغىنىڭ.
- 21 تېخىمۇ بەك ئۈستۈن قىلسەن ھۆرمىتىمنى،
يېنىمغا كېلىپ ماڭا بېرسەن تەسەللى.
- 22 ئىلاھىم كۈيلەيمەن سېنى چېلىپ لىرا،
ساداقتىڭگە ئېيتىمەن ھەمدۇسانا،
ساڭا مەنسۇپ كۈيلىرىم بار چىلتارىمدا،
ئىسرائىللارنى تاللىغان مۇقەددەس خۇدا.
- 23 سېنى كۈيلىسەم تەنتەنە قىلار لەۋلىرىم،
شادلىنار، سەن ھۆر قىلغان قەلبىم.
- 24 تىلىم ھەمىشە بايان ئەيلەر سېنىڭ ئادالەتنىڭنى،
چۈنكى رەسۋا قىلىپ يىقىتنىڭ شۇم نىيەتتە بولغانلارنى.

72- مۇناجات

سۇلايمان يازغان مۇناجات

- 1 ئى خۇدا، پادىشاھقا* ئاتا قىلغىن ئادالتىڭنى،
بەرگىن شاھنىڭ ئوغلىغا* ھەققانىيلىقىڭنى.
- 2 ئۇ خەلقنىڭ ئۈستىدىن ھۆكۈملەرنى ئادىل چىقارغاي،
ئاجىز، يوقسۇل بەندىلەرگە ھەققانىي بولغاي.
- 3 تاغلار ئېلىپ كەلگەي خەلقلەرگە مەمۇرچىلىق،
ئادالەتتىن ئېدىرلارمۇ بەرگەي باياشاتلىق.
- 4 ئاقلىغۇچى بولۇپ پادىشاھ ئېزىلگەن مۆمىنلەرگە،
قۇتۇلدۇرغاي نامراتلارنىڭ بالىلىرىنى
ھەم بىتچىت قىلغاي زالىملارنى.
- 5 ئى خۇدا، بەندىلىرىڭ ئەۋلادىتىن-ئەۋلادىچە ئىخلاس قىلغاي ساڭا،
تاكى كۈن ۋە ئاي پارلاپ تۇرغۇچە ئاسماندا.
يامغۇر كەبى پادىشاھنىڭ ھۆكۈمرانى،
ياشارتقاي يېڭىدىن ئورۇلغان ئوتلاقلىرىنى،
يېغىن بولۇپ سۇغارغاي يەر-زېمىننى.
- 7 روناق تاپقاي ھەققانىيلار ئۇنىڭ زامانىدا،
تىنچلىق بولغاي زېمىندا
تاكى ئاي نۇر بېرىشتىن توختىغۇچە ئاسمانغا.
- 8 ئۇ ھۆكۈمرانلىق قىلغاي دېڭىزدىن ئوكيانغىچە،
فىرات دەرياسىدىن زېمىننىڭ چېتىگىچە.

- 9 چۆل-باياۋاندا ياشاۋاتقانلار تىز پۈكەر ئۇنىڭغا،
رەقىبلىرى مەغلۇپ بولار مىلىنىپ توپا-چاڭغا.
- 10 ئۇنىڭغا باج تاپشۇرار تارشىش * ۋە ئاراللارنىڭ پادىشاھلىرى،
سوۋغا تەقدىم قىلىشار شىبا * ۋە سىبانىڭ * شاھلىرى.
- 11 بارلىق پادىشاھلار ئۇنىڭغا باش ئېگەر،
خىزمىتىدە بولار بارچە خەلقلەر.
- 12 ئۇ قۇتقۇزار نالە قىلغانلارنى،
باشپاناھسىز ئاجىزلارنى،
مەدەتكارى يوق يوقسۇللارنى.
- 13 ئىچ ئاغرىتار ئۇ ئاجىز، يوقسۇللارغا،
پاناھ بولار ئۇ غېرىب پاناھسىزلارغا.
- 14 ئۇ خالاس قىلار زۇلۇم ۋە زوراۋانلىقتىن ئۇلارنى،
ئۇنىڭ نەزىرىدە قىممەتتۇر ئۇلارنىڭ جېنى.
- 15 ياشسۇن پادىشاھ!
ئۇنىڭغا شىبانىڭ ئالتۇنلىرى سوۋغا بولغاى،
دائىم دۇئالار قىلىنىپ، كۈنبويى بەخت تىلەنگەى.
- 16 ئېتىزلاردا زىرائەتلەر مول بولغاى،
ئېدىرلاردا ھەتتا باشاق ئوخشىغاى.
ھوسۇللار لىۋان تاغلىرىدىكى ئورمانلاردەك زىيادە بولغاى،
شەھەر ئاھالىلىرى يايلاقتىكى چۆپتەك روناق تاپقاى.

- 17 نامى ئۇنىڭ مەڭگۈ ئۆچمىگەي،
ھەر چاغ قۇياش كەيى پارلىغاي،
بەخت تاپقاي بارلىق قوۋملار ئۇنىڭدىن،
ھەممە خەلقلەر ئۇنى بەختلىك دەپ ئاتىغاي.
- 18 تەرىپلەنگەي ئىسرائىللارنى تاللىغان پەرۋەردىگار،
بارچە مۆجىزە ۋە كارامەتلەر ئىگىسى پەقەت ئۇدۇر.
19 مەڭگۈگە تەرىپلەنگەي ئۇنىڭ نام-شەرىپى،
پۈتكۈل يەر يۈزىنى قاپلىغاي شان-شەرىپى.
ئامىن، ئامىن!

20 (شۇنىڭ بىلەن يىشاينىڭ ئوغلى داۋۇتنىڭ دۇئالىرى تامام بولدى.)

*پادىشاھ – سۇلايمان پادىشاھنىڭ ئۆزىنى كۆرسىتىدۇ.
*شاھنىڭ ئوغلى – سۇلايماننىڭ يەنە ئۆزىنى كۆرسىتىدۇ. بەلكىم بۇ يەردە سۇلايمان ئۆزىنى «شاھنىڭ ئوغلى» دەپ ئاتاش ئارقىلىق، ئۆزىنىڭ داۋۇت پادىشاھنىڭ ئوغلى ئىكەنلىكىنى تەكىتلىگەن بولۇشى مۇمكىن.
*تارشىش – ئىسپانىيەدىكى مەشھۇر پورت شەھىرى.
*شېبا – ھازىرقى ئەرەبىستاننىڭ غەربىي جەنۇبىدىكى بىر جاينىڭ ئىسمى.
*سېبا – ئافرىقانىڭ شەرقىي شىمال تەرىپىدىكى بىر جاينىڭ ئىسمى.

73- مۇناجات

ئاساق يازغان مۇناجات

- 1 بەرھەق!
- مېھرباندۇر خۇدا ئىسرائىللارغا،
مېھرباندۇر خۇدا قەلىبى پاكىلارغا.
3-2 رەزىل ۋە ھاكاۋۇرلارنىڭ
روناق تاپقىنىنى كۆرگىنىمدە،
ھەسەت قىلدىم ئۇلارغا.
كالۋالىشىپ پۇتلىرىم،
پۇتلىشىپ يىقىلاي دېدىم شۇڭا.
4 تاكى ئۆلگۈچە
ياشايدۇ غۇربەتسىز ئۇلار،
تېنى سالامەت، بەدىنى مەزمۇت بولار.
5 ئۇلار باشقىلاردەك دەرد تارتماس،
ھەم بالايىئاپەتكە قالماس.
6 كىبىرلىك بوينىدىكى مارجىندۇر،
زوراۋانلىق ئورۇنۇۋالغان تونلىرىدۇر.
7 كۆزلىرى سېمىزلىكتىن تومپىيىپ چىققان،
قەلبىگە ئەخمىقانە نىيەتلىرى تولۇپ تاشقان.

- 8 مەسخىرە قىلار،
زەھەردەك تىللىرى بىلەن سۆزلەيدۇ ئۇلار.
مەغرۇرلىنىپ،
«زۇلۇم سالىمىز سىلەرگە» دەپ تەھدىت سالار.
- 9 ئەرشكە قارشىدۇر ئۇلارنىڭ ئېغىزلىرى،
قۇرۇق سۆزلەر ھەممە يەردە تىللىرى.
شۇڭا خەلق ئۇلارغا بەك يۈزلىنەر،
سۇدەك ئىچىپ سۆزلىرىنى يامانلىققا كىرىشەر.
- 10 دەر رەزىللەر:
«ئۇلۇغ خۇدا ھەممىنى بىلەرمۇ؟
بىلسە ئۇ قانداق بىلەر؟»
يامانلار مانا شۇنداق رەزىل بولار،
ئۇلار دائىم راھەتتە، بايلىق توپلار.
- 11 قەلبىمنى پاك تۇتقىنىم بىھۇدىمۇ؟
گۇناھسىز ياشاش ھاياتتا بىكارمىدۇ؟
نېمە ئۈچۈن كۈنبويى ئازابىتمەن،
نېمە ئۈچۈن ھەر سەھەردە جازادىمەن.
- 12 ئەگەر مەن شۇنداق ئويدا بولسام ئىدىم،
خەلقىڭگە* ئاسىيلىق قىلغان بولار ئىدىم.
مەن بۇلارنى چۈشىنىشكە تىرىشقاندا
بۇلار شۇنچە ئېغىر بىلىندى ماڭا.

- 17 خۇدانىڭ ئىبادەتخانىسىغا كىرىشەنمە
چۈشەندىم،
نېمىلەرنىڭ بارلىقىنى ئۇلارنىڭ تەقدىرىدە.
- 18 ئى خۇدا، دەرۋەقە،
تېپىلغاق يەرلەرگە قويسەن ئۇلارنى،
تېپىلىپ پارە-پارە بولار ئۇلار ئاخىرى.
ۋەھىمە ئىچىدە يوقىلار ئۇلار،
- 19 ھەم بىر دەقىقىدىلا پارچە-پارچە بولار.
ئۇلارنىڭ ھاياتى چۈشكە ئوخشار،
ئويغانسىلا ھەممىسى يوقىلار.
ئۇلارنى كۆزگە ئىلمايسەن ئەسلا،
ئى رەببىم ئورنۇڭدىن قوزغالغاندا.
- 21 ئىچىم ئېچىشار،
يۈرىكىم سانجىلىپ ئاغزار.
- 22 چۈنكى مەن ھاماقەت، نادان ئىكەنمەن،
ئالدىڭدا گويا ئاڭسىز ھايۋان ئىكەنمەن.
ئەمما مەن ھەمىشە سېغىنىمەن سېنى،
ئى خۇدا ئوڭ قولۇمدىن تۇتتۇڭ مېنى.
- 24 بىلىمەن، نەسىھەتلىك مېنى يېتەكلەر،
ئاخىرى شان-شەرەپمۇ قولۇمغا كېلەر.
سەندىن باشقا مەدەتكارىم يوقتۇر ئەرشتە،
سەندىن باشقىنى ئىستىمەسمەن ھەم يەر يۈزىدە.

- 26 تېنىم، قەلبىم زەئىپلەشسە ئەگەردە،
قۇۋۋىتىدۇر خۇدا قەلب، تېنىمنىڭ،
مەڭگۈلۈككە نېسىۋەمدۇر ئۇ مېنىڭ.
- 27 شۈبھىسىزكى،
ھالاک بولار سەندىن يىراق تۇرغانلار،
يوق قىلىسەن ئۇلارنى،
يوقىلىدۇ ساڭا ۋاپاسىز بولغانلار.
- 28 شۇڭا دەيمەن ئەۋزەلدۇر يېقىن تۇرۇش خۇداغا،
پاناھ قىلدىم ھەر زامان پەرۋەردىگارىنى ئۆزۈمگە،
بايان قىلىپ خۇدانىڭ قۇدرىتىنى ھەممىگە.

*خەلقىگە – بەزى تەرجىمىلەردە «پەرزەنتلىرىڭگە»، دەپ ئېلىنغان.

74- مۇناجات

ئاساق يازغان تەربىيەۋى مۇناجات*

- 1 تەرك ئەتتىڭ بىزنى نېچۈن ئى خۇدا،
بىزنى شۇنداق مەڭگۈ ئۇنتۇپ قالامسەن؟
سېنىڭ ئىلكىڭدىكى بىزدەك قويلرىڭغا
نېچۈن غەزەپ ئوتلىرىڭنى چاچسەن؟
- 2 بەدەل تۆلەپ ئازاد قىلغان قوۋمىڭنى ئەسكە ئالغىن،
مۈلكۈم بولسۇن دەپ قۇتقۇزغان قەبىلەڭنى ئەسكە ئالغىن،
ئۆزۈڭ ماكان قىلغان سئون تېغىنى ئەسكە ئالغىن.
- 3 كېلىپ كۆرگىن خاراب بولغان مۇقەددەس جايىڭنى،
دۈشمەنلەر ئۇرۇپ-چېقىپ ۋەيران قىلغان ئۇنىڭدىكى نەرسىلەرنى.
- 4 رەقىبلىرىڭ داۋراڭ سېلىشتى مۇقەددەس جايىڭدا،
غەلىبىسىگە تەنتەنە قىلىشتى تۇغلىرىنى قاداپ ئۇندا.
- 5 ئۆزلىرىنى كۆز-كۆز قىلىشتى بۇ ھۇجۇمچىلاردەك،
پالتىلىرىنى ئوينىتىشتى خۇددى ئورمان كەسكۈچىدەك.
- 6 ئاندىن ئۇلار مۇقەددەس جايىڭغا كىردى،
پالتا ۋە بولقا بىلەن نەقىشلەرنى چېقىشتى.
- 7 ئى خۇدا، ئۇلار مۇقەددەس جايىڭغا ئوت قويۇشتى،
ساڭا ئىبادەت قىلىدىغان جاينى دەپسەندە قىلىشتى.
- 8 كۆڭۈللىرىدە ئويلاپ ئۇلار «بويسۇندۇرايلى بىز ئۇلارنىڭ ھەممىسىنى»،
كۆيدۈرۈۋەتتى خۇدانىڭ زېمىندىكى مۇقەددەس جايللىرىنى.

- 9 كارامەتلىرىڭ غايىب بولدى ئارىمىزدىن،
پەيغەمبەرمۇ كەتتى يىراق يېنىمىزدىن.
قاچانغىچە داۋام قىلار بۇ ئىشلار- ھە،
ھېچكىم بىلمەس بۇنى ئەگەر سوراپ باقساڭ ھەممىسىدىن.
- 10 رەقىبلىرىڭ مەسخىرە قىلار سېنى خۇدا قاچانغىچە؟
ھاقارەتكە قالارمۇ نامىڭ سېنىڭ ئەبەدىگىچە؟
- 11 نېمىشقا تارتىۋالدىڭ قولۇڭنى، ئېھ خۇدا ئوڭ قولۇڭنى؟
قولۇڭنى قوينىڭدىن ئېلىپ خۇدا يوقاتقايسەن ئۇلارنى!
- 12 ئەزەلدىن بىزگە شاھ بولۇپ كەلگەندىڭ خۇدا،
قازانغاننىڭ غەلىبىلەرنى بىز ئۈچۈن زېمىنىمىزدا.
- 13 كۈچۈڭ بىلەن ئىككىگە بۆلگەندىڭ دېڭىز سۈيىنى،
يارغاندىڭ ئۇنىڭدىكى ئەجدىھالارنىڭ باشلىرىنى.
- 14 چاققاندىڭ دېڭىزدىكى لىۋىياتاننىڭ* باشلىرىنى،
بەرگەندىڭ چۆلدىكى ھايۋانلارغا ئوزۇق قىلىپ گۆشلىرىنى.
- 15 بۇلاق كۆزىنى ئېچىپ يەردىن ھاسىل قىلغاننىڭ ئېرىقلارنى،
قۇرۇتقاننىڭ توختىماي ئېقىۋاتقان دەريالارنى.
- 16 ياراتتىڭ سەن كۈن ۋە تۈن ھەر ئىككىلىسىنى،
ئورۇنلاشتۇردۇڭ ئۆز ئورنىغا ئاي ۋە كۈننى.
- 17 ئايرىدىڭ بارلىق چېگرا-پاسىللارنى،
پەيدا قىلدىڭ ئۆزۈڭ ياز بىلەن قىشنى.

- 18 ئېسىگدە تۇتقايسەن ئى پەرۋەردىگار،
دۈشمەنلىرىڭنىڭ مەسخىرە قىلغانلىرىنى.
ئۇنتۇمغايسەن ئى پەرۋەردىگار،
ھاماقەت خەلقنىڭ كۆزىگە ئىلمىغانلىرىنى.
- 19 تۇتۇپ بەرمىگىن ۋەھشىي دۈشمەنگە پاناھسىز بەندىلىرىڭنى،
مەڭگۈ ئۇنتۇمىغىن ئېزىلگەن مۆمىنلىرىڭنىڭ ھاياتىنى.
- 20 بىز بىلەن تۈزگەن ئەھدەڭنى ئېسىڭگە ئالغىن خۇدا،
زورلۇق ۋە زومبۇلۇقلار يامراپ كەتتى،
زېمىندىكى قاراڭغۇلۇق قاپلىغان بۇلۇڭلاردا.
ئېزىلگەنلەر يەرگە قاراپ قالمىسۇن،
21 ئۇلار سېنىڭ نامىڭغا مەدھىيەلەر ئوقۇسۇن.
- 22 ئارىمىزغا يېنىپ كېلىپ ئى خۇدا،
نامىڭنى قوغدىغىنا قايتىدىن.
ھاماقەت كىشىلەرنىڭ ھەر دائىم
مەسخىرە قىلغانلىرىنى چىقارمىغىن يادىڭدىن.
- 23 دۈشمىنىڭنىڭ چۇقانلىرى بولسۇن دائىم ئېسىڭدە،
توختىمىدى ئۇلارنىڭ داۋراڭلىرى تېخىچە.

*بۇ مۇناجات بابىل پادىشاھى نەبۇكەدنەسەر مىلادىيەدىن ئىلگىرىكى 587-يىلى
يېرۇسالېمنى ئىشغال قىلىپ، مۇقەددەس ئىبادەتخانىنى ۋەيران قىلغان ۋە
كۆپلىگەن ئىسرائىللارنى ئەسىرگە ئېلىپ، بابىلونغا سۈرگۈن قىلغاندىن كېيىن
يېزىلغان بولۇشى مۇمكىن.

*لىۋىياتان – دېڭىزدا ياشايدىغان ئەجدىھاغا ئوخشاپ كېتىدىغان قورقۇنچلۇق ھايۋان
بولۇپ، كەنئانلىقلارنىڭ رىۋايەتلىرىدە ئۇچرايدۇ.

75- مۇناجات

ئاساق يازغان مۇناجات بولۇپ، «ھالاک قىلمىغايىسەن» دېگەن ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ساڭا شۈكۈر ئېيتىمىز ئى خۇدا، شۈكۈر ئېيتىمىز،
چۈنكى سەن يېقىنسەن بىزگە،
بايان قىلىمىز كارامەتلىرىڭنى ھەمىشە.
- 2 خۇدا ئېيتار: «مەن بېكىتكەن ۋاقىتتا،
سورىقىمنى ئادالەتتە سورايمەن.
- 3 تۇرسىمۇ گەر يەر-زېمىنلار تەۋرىنىپ،
ئۆزۈمدۈرمەن قويغۇچىسى ئاڭا تۈۋرۈك ئورنىتىپ.» سېلاھ
- 4 مەن دەيمەن ماختانچاققا: «ماختانما»،
پاسقلارغا: «مەغرۇرلىنىپ غادايمى،
5 ئۆز كۈچۈڭدىن كۆرەڭلەپ،
تۇمشۇقۇڭنى ئۇشلاپ، پو ئاتما.»
- 6 چۈنكى يۈكسىلىش كېلەر پەقەتلا خۇدادىن،
كەلمەيدۇ، شەرق، غەرب ياكى جەنۇب، شىمالدىن.*
- 7 بەرھەق، پەرۋەردىگار بىردىنبىر سوتچىدۇر،
ئۇ بىرىنى ئەزىز قىلسا، بىرىنى خار قىلار.

8 چۈنكى پەرۋەردىگارنىڭ قولىدا بىر قەدەر بولار،

ئۇنىڭغا ئاچچىق، كۆپۈكلۈك شاراب تولغان بولار.

قاچانكى خۇدا ئۇنى تۆكسە زېمىنغا،

پاسقلار دۇغلىرىنى قوشۇپ ئىچىۋالار.

9 ياقۇپلارنى تاللىغان خۇدا ھەققىدە

مەن مەڭگۈ گۇۋاھلىق بېرىمەن،

ھەم ئۇنىڭ نامىغا مۇناجاتلار ئېيتىمەن.

10 خورىكى چوڭ ماختانچاقلارنىڭ خورىكىنى كېسىۋىتىمەن.*

بىراق ئادىل-ھەققانىيلارنى شان-شەرەپكە ئېرىشتۈرىمەن.

*شەرق، غەرب ياكى جەنۇب، شىمالدىن – بەزى تەرجىمىلەردە «شەرق، غەرب

ياكى چۆل-باياۋاندىن»، دەپ ئېلىنغان.

*ئەسكەرتىش: 10- ئايەت خۇدانىڭ ئېيتقان بىۋاسىتە سۆزلىرىدۇر.

76- مۇناجات

بۇ ئاساق يازغان مۇڭلۇق مۇناجات بولۇپ، تارلىق سازلار تەڭكەشە ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 خۇدا مەشھۇردۇر يەھۇدىيە خەلقىگە،
نامى بۈيۈكتۇر ئىسرائىلىيە ئېلىدە.
- 2 تۇرار جايى سئوندۇر،
مۇقەددەس چېدىرى سالىمىدۇر*.
- 3 ئۇ شۇ يەردە سۇندۇردى دۈشمەننىڭ ئوتلۇق ئوقلىرىنى،
چېقىپ تاشلىدى قالغان، قىلىچ ۋە بارلىق جەڭ قوراللىرىنى.
- سېلاھ
- 4 ئى خۇدا، شەرىپىڭ پارلاق نۇرلار چاچار،
ئوۋغا باي تاغلاردىنمۇ زور ھەيۋەتنىڭ بار.
- 5 دۈشمەننىڭ باتۇرلىرى بۇلاڭ-تالاڭ قىلىنغاندا،
قول كۆرتۈرەلمىدى ھەتتا بىرمۇ پالۋىنى،
تامام مەڭگۈلۈك ئۇيقۇغا كەتكەندى ھەممىسى.
- 6 گۈركىرەشلىرىڭدىن ياقۇپ ئېتىقاد قىلىپ كەلگەن ئى خۇدا،
ئات ھەم جەڭ ھارۋىلىرى تۇرۇپ قالدى ئۇرۇش مەيدانىدا.
- 7 قورقۇشقا تېگىشلىكتۇر پەقەت سەندىنلا، ئى خۇدا،
كىممۇ ئۆزىنى تىك تۇتالار غەزىپىڭنىڭ ئالدىدا؟
- 9-8 ھۆكۈم ئېلان قىلىش ئۈچۈن سەن ئورنۇڭدىن تۇرغىنىڭدا،
يەر-زېمىننى باستى قورقۇنچ سۈكىناتى، ئى خۇدا.

- جاكارلىدىڭ ئەرشەلادا تۇرۇپ بۈيۈك ھۆكۈمۈڭنى،
سېلاھ قۇتقۇزماق بولۇپ جاھاندىكى بارلىق ئېزىلگەنلەرنى.
خۇدا سېنىڭ غەزىپىڭ ئاشۇرار شۆھرىتىڭنى، 10
كەمەر قىلىپ باغلىدىڭ بېلىڭگە قەھرىڭنى.
- ئادا قىلىڭلار قەسەم قىلغاننى پەرۋەردىگارنىڭلارغا، 11
سوۋغا كەلتۈرسۇن قوشنا ئەللەر قورقۇشقا لايىق خۇداغا.
ئەمەلدارلار كىبرىنى خۇدا سۇندۇرار، 12
قورقار ئۇنىڭدىن بارلىق پادىشاھلار.

*سالىم – يېرۇسالېمنىڭ قىسقارتىلىپ ئاتىلىشى.

77- مۇناجات

ئاساق يازغان مۇناجات بولۇپ، «يىدۇتۇن» ئاھاڭىدا ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 كۆتۈرىمەن خۇداغا پەريادىمنى،
مۇقەررەر ئاڭلار ئۇ مېنىڭ زارىمنى.
- 2 مۇشەققەتتە رەببىم ساڭا تەلپۈندىم،
كېچىلىرى دۇئا قىلىپ ئۆتۈندىم،
تەسەللىگە ئېرىشمىدى بۇ كۆڭلۈم.
- 3 ئاھۇزار چەكسىز ئى خۇدا، سېنى سېغىنىپ،
يوقتار بولدۇم ئۆزۈمنى، سېنى ياد ئېيتىپ.
سېلاھ
- 4 سەن جاۋاب بەرمىگەنچ ئۇيقۇسىزدۇر كۆزلىرىم،
كۆڭۈل بىئاراملىقتا گەپكە كەلمەس تىللىرىم.
- 5 ياد ئېتىمەن ئۆتۈپ كەتكەن كۈنلەرنى،
يىراق ئۆتمۈشتىكى گۈزەل چاغلارنى.
- 6 ئۇ كېچىلەر، ئېيتقان مۇناجاتلىرىم بىلەن تولغانىدى،
ئۇلارنى ئويلاپ، كۆڭلۈمدە شۇنداق سۇئاللار پەيدا بولدى:
- 7 رەببىم مېنى مەڭگۈگە تەرك ئېتەرمۇ؟
ئەمدى ماڭا رەھىم-شەپقەت قىلماسمۇ؟
- 8 ئۆچمەس مۇھەببىتى ئەمدى بىزگە ئۆچتىمۇ؟
ۋەدىلىرى مەڭگۈگە ئىناۋەتسىز بولدىمۇ؟

- 9 خۇدا شەپقەت قىلىشنى ياكى ئۇنتۇپ قالدۇمۇ؟
- سېلاھ رەھىمدىللىك ئورنىنى ياكى غەزەپ ئالدىمۇ؟
- 10 ئاندىن مەن دېدىم: «مېنى ئەڭ ئازابلايدىغىنى شۇكى،
ئۇلۇغ خۇدا ئەمدى بېشىمىزنى سىلمايدىغان بولدى.»
- 11 ياد ئېتىمەن ئىگەم ياردەملىرىڭنى،
قەدىمدىن بۇيانقى كارامەتلىرىڭنى.
- 12 زاھىر بولار ئەجىرلىرىڭ خىيالىمدا،
بىزلەر ئۈچۈن قىلغان ئىشلىرىڭ دىلىمدا.
- 13 ئى خۇدا، سېنىڭ يولۇڭ مۇقەددەستۇر،
ئۇلۇغلىقىڭ ئالەمدە يېگاندىۇر.
- 14 مۆجىزىلەر ئىگىسى بولغان خۇدادۇرسەن،
قۇدرىتىڭنى ئىنسانىيەتكە كۆرسەتكەنسەن.
- 15 قۇدرىتىڭدە قۇتقۇزدۇڭ ئۆز خەلقىڭنى،
ياقۇپ بىلەن يۈسۈپنىڭ ئەۋلادىنى.
- سېلاھ
- 16 ئى خۇدا، سۇلار* سېنى كۆرگىنىدە
تەترەپ سەندىن قورققاندى.
- 17 دېڭىز تېگى لەرزىگە كەلگەندى.
قارا بۇلۇت كۆكسىدىن سۇلار تۆكۈپ،
ئاسمانمۇ ھەم گۈلدۈرماما گۈلدۈرلىتىپ،
نۇر ئوقلىرىڭ چاقماق چېقىپ ئېتىلغانىتى.

- 18 قۇيۇندا گۈلدۈرماڭ گۈلدۈرلىگەندى،
چاقمىقىڭدىن جاھان نۇرغا چۆمۈلگەندى،
ئالاقزادە بولۇپ يەرمۇ تەۋرىگەندى.
- 19 سەن دېڭىزدىن يول ئاچقاندىڭ،
ئۇلۇغ سۇلاردىن ئۆتۈشكە ئىمكان قىلدىڭ،
لېكىن ئەسلا كۆرۈنمەس ئىدى ئىزىڭ.
- 20 يېتەكلىدىڭ قوۋمىڭنى قوي پادىسىدەك،
مۇسا ۋە ھارۇننى قىلىپ سەن قويىچىدەك.

*سۇلار – مۇئەللىپ بۇ يەردە «مىسىردىن چىقىش» تىكى قىزىل دېڭىزدا يۈز بەرگەن ۋەقەلەرنى كۆزدە تۇتقان.

78- مۇناجات

ئاساق يازغان تەربىيەۋى مۇناجات

- 1 ئەي خەلقىم، قۇلاق سالغىن تەلىمىمگە،
زېھنىڭنى بەر مېنىڭ ھەربىر سۆزلىرىمگە.
- 2 ھېكمەت بىلەن ئاچاي مەن ئاغزىمنى،
بايان ئەيلەپ سىلەرگە ئۆتمۈشتىكى ساۋاقلارنى.
- 3 بىزگە ئېيتىپ قالدۇرغان بۇلارنى ئەجدادىمىز،
ئاڭلىغان ۋە بىلگەنتۇق بۇلارنى ئۇلاردىن بىز.
- 4 نەسلىمىزدىن يوشۇرمايمىز شۇڭا ئۇلارنى،
بىز سۆزلەپ بېرىمىز ئەۋلادلارغا،
خۇدانىڭ شەرەپلىك ئىشى ۋە قۇدرىتىنى،
ھەم ئۇنىڭ كۆرسەتكەن مۆجىزىلىرىنى.
- 5 پەرزلىرىنى چۈشۈردى ئۇ ياقۇپ نەسلىگە،
قانۇنلىرىنى تۇرغۇزدى ئۇ ھەم ئىسرائىللارغا.
«بالاڭلارغا ئۆگىتىڭلار بۇلارنى» دەپ،
ئەمر قىلغانىدى ئۇ ئەجدادىمىزغا.
- 6 ئەۋلادلىرىمىز بۇلارنى چوقۇم بىلگەي،
ھەتتا تۇغۇلماقچى بولغان بالىلارمۇ،
ئەۋلادمۇ-ئەۋلاد بالىلىرىغا ئۆگەتكەي.
- 7 يار-يۆلەك قىلغاي ئۇلار خۇدانى،
رىئايە قىلىپ ئۇنىڭ ئەمرلىرىگە،
ئەجرىنى پۈكۈپ كۆڭۈللىرىگە.

- 8 دورىمىسۇن ئۇلار ئەجدادلىرىنى –
ئۇلارنىڭ ئىتائەتسىز، جاھىللىقىنى.
سەمىمىيەتسىزلىك بولمىسۇن دىللىرىدا،
ساداقەتسىزلىك بولمىسۇن ئۇلاردا.
- 9 ئوقىيالىق بولسىمۇ ئەفرايىم نەسلى،
جەڭدە ئارقىغا بۇرۇلۇپ قاچتى.
- 10 ئۇلار خۇدانىڭ ئەھدىسىگە بويسۇنمىدى،
ھەم ئۇنىڭ قانۇنى بويىچە ماڭمىدى.
- 11 ئۇنتۇغاندۇر ئۇلار خۇدانىڭ ئىشلىرىنى،
يەنە ئۇنىڭ كۆرسەتكەن مۆجىزىلىرىنى.
- 12 مىسىردىكى زوئان دالالىرىدا،
كۆرسىتىلگەندى مۆجىزە ئەجدادلىرىمىزغا.
- 13 دېڭىزنى يېرىپ ئۇلارنى ئۆتكۈزگەندى،
سۇنى قىيا كەبى تىك تۇرغۇزغاندى.
- 14 كۈندۈزى يېتەكلىسە ئۇلارنى بۇلۇت بىلەن،
كېچىسى يول باشلىغاندى ئوتنىڭ نۇرى بىلەن.
- 15 ئۇ چۆلدە تاشنى يېرىپ سۇ چىقارغاندى،
سۈيىنى دېڭىز كەبى مول قىلغاندى.
- 16 تاشلاردىن ئېتىلىپ چىقىپ سۇلار،
ئاققاندى دەريا كەبى ئۇلار.
- 17 ئەمما چۆلدە ئىسيان كۆتۈردى ئۇلۇغ خۇداغا،
شۇنىڭ بىلەن پاتتى ئۇلار يەنە ئېغىر گۇناھقا.

- 18 ئۇلار قەستەن سىناپ خۇدانى،
نەپىسى ئۈچۈن تەلەپ قىلدى تائامنى.
- 19 دېگەندى ئۇلار ھاقارەت قىلىپ خۇداغا:
«سالامدۇ داستىخان مۇشۇ چۆل-دالاغا؟»
- 20 دەرۋەقە، ئۇ ئۇرۇۋىدى تاشنى،
سۇلار بۇلاقتەك ئېتىلىپ چىقتى.
«ئەمدى ئۇ بىزگە نان بىلەن
گۆشنى بېرەلەمدۇ؟» دېيىشتى.
- 21 ئاڭلاپ بۇنى پەرۋەردىگار غەزەپلەندى،
ياقۇپ نەسلىگە غەزەپ ئوتى چۈشتى،
قەھرى ئۇنىڭ ئىسرائىل نەسلىگە تەگدى.
- 22 ئىشەنمىدى ئۇلار خۇداغا،
تايانمىدى ئۇنىڭ نىجاتلىقىغا.
- 23 بىراق خۇدا ئەمر قىلىپ يەنە ئاسمانغا،
بۇيرۇدى ئەرشنىڭ دەرۋازىسىنى ئېچىشقا.
- 24 يېمەكلىكى ئۈچۈن كۆكتىن ياغدۇردى ماننا،
دېمەك، ئەرش يېمەكلىكىنى بەردى ئۇلارغا.
- 25 ئىنسانلار پەرىشتىلەرنىڭ نېنىنى يېدى،
خۇدا ئاتا قىلغاچ بۇنى، ئۇلار تويدى.
- 26 خۇدا كۆكتە ئۇچۇردى شەرق شامىلىنى،
يېتەكلەپ كەلدى جەنۇب شامىلىنى.
- 27 چاڭ-توزاندەك ياغدۇردى گۆشلەرنى ئۇلارغا –
قۇشلارنى قوندۇردى ساھىلدىكى قۇملار كەبى ئەتراپىغا.

- 28 ئۇ ياغدۇردى بۇلارنى بارگاھلىرىنىڭ ئوتتۇرىسىغا،
چۈشۈردى چېدىرلىرىنىڭ ئەتراپىغا.
- 29 ئۇلار يېدى خالىغانچە، تويدى قورساقلىرى،
بولدى ئىجابەت ئۇلارنىڭ خۇدادىن تىلىگەنلىرى.
- 30 لېكىن نەپسى ئۇلارنىڭ تېخى تويماي تۇرۇپلا،
چايناۋاتقان گۆشلىرى ئېغىزلىرىدا تۇرغاندىلا،
- 31 غەزىپى كېلىپ خۇدانىڭ ئۇلارغا،
قىرۋەتتى ئۇلارنىڭ ئەڭ جەسۇر پالۋانلىرىنى،
ئىسرائىلنىڭ تاللانغان، ياراملىق ياشلىرىنى.
- 32 كۆردى شۇنچە كۆپ كۆرگۈلۈكنى، لېكىن توۋا قىلمىدى،
كۆردى شۇنچە كۆپ مۆجىزىلەرنى، لېكىن ئاڭا ئىشەنمىدى.
- 33 شۇڭا خۇدا ھاياتىنى ئۇلارنىڭ
ئاخىرلاشتۇردى مەنسىزلىك ئىچىدە،
ئۆتتى يىللىرى دەككە-دۈككە.
- 34 ئۆلۈم كەلگەندە ئۇلار ئەسكە ئالدى خۇدانى،
توۋا قىلىپ ئىخلاىس بىلەن ئىزدەشكە باشلىدى ئۇنى.
- 35 ئويلىدى ئۇلار «قورام تاشتەك باشپاناھىمىز –
ئۇلۇغ خۇدا – قۇتقۇزغۇچى، نىجاتكارىمىز.»
- 36 لېكىن ئۇلارنىڭ ماختاشلىرى ئېغىزدا ئىدى،
تىللىرىدا دېگەنلىرى يالغان ئىدى.
- 37 خۇداغا سادىقلىق يوق ئىدى كۆڭۈللىرىدە،
شۇڭا ئەمەل قىلمايتتى تۈزگەن ئەھدىسىگە.

- 38 بىراق خۇدا يەنىلا رەھىمدىل بولغاچ،
گۇناھلىرىنى كەچۈرۈپ، يوقاتمىدى ئۇلارنى،
قايتا-قايتا بېسىۋالدى غەزىپىنى،
ھەم تۆكىمىدى قەھرىنىڭ ھەممىسىنى.
- 39 ئەسلىدى ئۇ ئۇلارنىڭ ئىنسانلىقىنى،
نەپەس كەبى كەتسە قايتىپ كەلمەيدىغانلىقىنى.
- 40 بىراق ئۇلار ئىسيان قىلغاچ چۆلدە تالاي قېتىم،
ئازار يەپ دىلى خۇدانىڭ، بولدى كۆڭلى يېرىم.
- 41 ئۇلار قايتىدىن يولدىن چىقىپ سىناپ خۇدانى،
زېدە قىلدى ئىسرائىللار ئېتىقاد قىلىپ كەلگەن
مۇقەددەس خۇدانىڭ يۈرىكىنى.
- 42 ئۇنتۇدى ئۇلار خۇدانىڭ كۈچ-قۇدرىتىنى،
ئەستىن چىقىرىپ ياۋدىن قۇتۇلدۇرغان كۈنىنى.
- 43 ئۇنتۇدى ئۇلار خۇدانىڭ مىسرىدىكى مۆجىزىلىرىنى،
زوئان تۈزلەڭلىكىدە كۆرسەتكەن كارامەتلىرىنى.
- 44 قانغا ئايلاندۇرۇپ قويغاچ خۇدا دەرياسىنى ئۇلارنىڭ،
ئىچمەك مۇمكىن بولمىدى سۇلىرىنى دەريانىڭ.
- 45 نەشتەلىك چىۋىن ئاپىتى پەيدا قىلدى ئۇلارغا،
پاقىلارنى ئەۋەتتى زېمىننى خاراب قىلارغا.
- 46 ئېتىزلىرى ئۇچرىدى چېكەتكىلەر ھۇجۇمغا،
ھوسۇللىرىنىڭ ھەممىسى يەم بولدى ئۇلارغا.
- 47 ۋەيران بولدى مۆلدۈردە ئۈزۈمزارلىرى،
ئۇششۇپ قالدى سوغۇقتا ئەنجۈرلىرى.

- 48 مۆلدۈر تېگىپ ۋەيران بولدى قوي-كالىلىرى،
كۆيۈپ كەتتى چاقماق سوقۇپ چارۋا-ماللىرى.
- 49 قەھر-غەزەپ، كۈلپەت، نەپرەت ياغدى خۇدادىن،
كەلدى بۇ بىر تۈركۈم بۇزغۇنچى پەرىشتىلەر ئەرشتىن.
- 50 غەزىپى چەككە يېتىپ خۇدانىڭ،
جېنىنى ئايماق بولۇپ ئۇلارنىڭ،
ۋابا كېسەل ئەۋەتتى ئۇلارغا.
- 51 پەرۋەردىگار ئۆلتۈرۈۋەتتى مىسىردا بارلىق تۇنجى بالىلارنى،
يەنى ھام* چەدىرىنىڭ غۇرۇرى بولغان تۇنجى ئوغۇللارنى.
- 52 ئۇ خەلقنى پادا كەبى باشلاپ ماڭدى چوپان بولۇپ،
چۆل-باياۋان، جەزىرىدە پادىسىغا قويىچى بولۇپ.
- 53 ئامان-ئېسەن قىلغاچ خۇدا ئۇلارنى،
قورقۇنچىتىن خالىي ماڭدى يولىنى،
غەرق قىلدى دېڭىزغا دۈشمەنلىرىنى.
- 54 خۇدا يېتەكلىدى ئۇلارنى مۇقەددەس زېمىنىغا،
ئېلىپ كەلدى ئوڭ قولىدا ئېرىشكەن تېغىغا.
- 55 خۇدا قوغلىۋېتىپ ئۇ يەردىن يات ئەللەرنى،
ئىسرائىللارغا بۆلۈپ بەردى يەرلىرىنى.
- ئىسرائىل قەبىلىسىگە ئېلىپ بەردى ئۆيلىرىنى.
- 56 ئەمما ئۇلار ئىتائەتسىزلىك قىلىپ،
سېناپ كۆردى ئۇلۇغ خۇدانى،
تەرك ئەتتى ئۇنىڭ پەرزلىرىنى.

- 57 ئەجدادلىرىدەك يولدىن تېپىپ ۋاپاسزلىق قىلدى ئۇلار،
ئىشەنچسىزلىكتە خۇددى ئېگىلىپ كەتكەن ياغا ئوخشار.
- 58 ئېگىزلىكتە قۇرۇپ ئىبادەتگاھلار،
ياساپ ئۇنىڭغا ھەرخىل بۇتلار،
كەلتۈردى ئۇلار خۇدانىڭ ئاچچىقىنى،
ئۆرتىدى خۇدانىڭ يۈرىكىنى.
- 59 بۇنى كۆرۈپ غەزەپلەندى پەرۋەردىگار،
رەت قىلىندى شۇ ھامان ئىسرائىللار.
تەرك ئەتتى ئۇ يەنە شىلودىكى * ماكانىنى،
ئىنسانلار ئارىسىغا تىككەن چېدىرىنى.
- 61 قۇدرىتىنى * تاپشۇردى ئۇ ئەسەرلىككە،
شۆھرىتىنى * بەردى ھەم دۈشمەنلەرگە.
تاشلاپ بەردى ئۆز قوۋمىنى قىلىچ ئاستىغا،
چاچتى ھەم غەزىپىنى ئۇلار بېشىغا.
- 63 ئوتتا كۆيدى ئۇلارنىڭ قىران يىگىتلىرى،
ناخشا-كۈيسىز قالدى بەرنا قىزلىرى.
يىقىلسىمۇ روھانىيلىرى تىغ ئالدىدا،
تۇل قالغان ئاياللىرى تۇتالمىدى ھازا.
- 65 بۇ چاغ ئىگەم ئۇيقۇدىن ئويغانغان ئادەم كەبى،
شارابنىڭ كۈچى بىلەن روھلانغان باتۇر كەبى.
مەغلۇپ قىلىپ چېكىندۈردى رەقىبلىرىنى،
مەڭگۈگە رەسۋا قىلىپ ئۇلارنى.
- 66

- 67 خۇدا رەت قىلىپ يۈسۈپ چېدىرىنى،
تاللىماستىن ئەفرايىم قوۋمىنى،
68 بەلكى تاللىدى يەھۇدا قوۋمىنى،
يەنى ئۆزى سۆيگەن سئون تېغىنى.
69 قۇرۇلدى مۇقەددەس ئىبادەتگاھ ئاسمان-پەلەك،
مەزمۇت ۋە ئەبەدىدۇر ئاسمان-زېمىن يارالغاندەك.
70 پەرۋەردىگار تاللاپ داۋۇتنى،
چاقىرىۋالدى قوي قوتىندىن ئۇنى.
71 يەنى بېقىشتىن ساغلىق قويلارنى،
چاقىردى بېقىشقا ياقۇپ قوۋمىنى –
ئۆزىگە مەنسۇپ بولغان ئىسرائىلنى.
72 باقتى داۋۇت ئۇلارنى كۆڭۈل قويۇپ،
يېتەكلىدى شۇنداقلا ماھىر بولۇپ.

*ھام – نۇھنىڭ ئوغلى بولۇپ، ئۇ مىسىرلىقلارنىڭ ئەجدادىدۇر. «ھام چېدىرى» مىسىرنى كۆرسىتىدۇ.

*شىلو – ئەفرايىملار ياشىغان بىر شەھەر بولۇپ، يېرۇسالېمدىن 32 كىلومېتىر يىراقلىققا جايلاشقان. ئەھدە ساندۇقى دەسلەپكى مەزگىللەردە مۇشۇ يەردە ساقلانغانىدى. «مۇقەددەس كىتاب. بىرىنچى سامۇئىل» 1- بابقا قارالسۇن.

*61- ئايەتتىكى «قۇدرىتى» ۋە «شۆھرىتى» دېگەن سۆزلەر خۇدا ئۆز قوۋمى بىلەن تۈزگەن ئەھدىسى ساقلانغان ساندۇقنى كۆرسىتىدۇ.

79- مۇناجات

ئاساق يازغان مۇناجات*

- 1 ئى خۇدا، يات ئەللەر بېسىپ كىردى زېمىنىڭغا،
ئۇلار بۇلغاپ مۇقەددەس ئىبادەتخاناڭنى،
خارا بىگە ئايلاندۇردى يېرۇسالېمنى.
- 2 ئاسماندىكى قۇشلارغا يەم قىلدى ئۇلار،
قۇللارنىڭ جەسەتلىرىنى.
تاشلاپ بەردى دالادىكى ھايۋانلارغا،
مۆمىن بەندىلىرىنىڭ ئەتلىرىنى.
- 3 يېرۇسالېمدا دەريا قىلىپ ئېقىتتى ئۇلار،
خەلقىنىڭ قانلىرىنى.
بىرەر تىرىك جاننىمۇ قالدۇرمىدى ھەتتا،
كۆمگىلى جەسەتلىرىنى.
- 4 ھاقارىتىگە قالدۇق قوشنا ئەللەرنىڭ،
مەسخىرە نىشانى بولدۇق ئۇلارنىڭ.
- 5 ئى پەرۋەردىگار، غەزىپىڭ قاچانغىچە، مەڭگۈگىمۇ؟
ئوت بولۇپ يانغان غەزىپىڭ بېسىلارمۇ؟
- 6 قەھرىڭنى چاچ سېنى تونۇمىغان ئەللەرگە،
ۋە ساڭا ئېتىقاد قىلمىغان سەلتەنەتلەرگە.
- 7 چۈنكى ئۇلار ۋەيران قىلدى ياقۇپنىڭ نەسلىنى،
خانۇەيران قىلىپ ئۇنىڭ ماكانىنى.

- 8 بىزدىن ئالما سورىقنى گۇناھ قىلسا ئەجدادىمىز،
بىزگە تېزراق رەھىم قىلغىن،
بەكمۇ ناچار چۈنكى بىزنىڭ ئەھۋالىمىز.
- 9 ئى نىجاتكارىمىز پەرۋەردىگار،
شۆھرىتى ئۈچۈن نامىڭنىڭ،
بولغىن بىزگە مەدەتكار.
كەچۈرگەيسەن گۇناھىمىزنى،
نامىڭ ئۈچۈن قۇتقۇزغىن بىزنى.
- 10 «قېنى ئۇلارنىڭ خۇداسى» دەپ،
يات ئەللەر مازاق قىلسا بولامدۇ؟
قىرغىن قىلغان تۇرسا ئۇلار قۇللىرىڭنى،
كۆرسەت بىزگە ئۇلارنى جازالىغانلىقىڭنى.
- 11 ئەسىرلەرنىڭ ئاھ-زارلىرىنى ئاڭلىغايىسەن،
ئۆلۈمگە بۇيرۇلغانلارنى قۇدرىتىڭدە ساقلىغايىسەن.
ئى ئىگەم،
- 12 ساڭا قىلغان ھاقارىتىنى قوشنا ئەللەرنىڭ،
يەتتە ھەسسە ئاشۇرۇپ ئۆزىگە بەر ئۇلارنىڭ.
- 13 بىز سېنىڭ ئۆز قوۋمىڭ، قوي پاداڭدۇرمىز،
ساڭا مەڭگۈ ھەمدۇسانا - شۈكۈر ئېيتىمىز،
مەدھىيەمىزنى ئەۋلادتىن - ئەۋلادىچە داۋام ئېيتىمىز.

*ئاساق يازغان بۇ مۇناجات بابىل پادىشاھى نەبۇكەدنەسەر مىلادىيەدىن بۇرۇنقى 587- يىلى يېرۇسالېمنى، جۈملىدىن ئۇيەردىكى مۇقەددەس ئىبادەتخانىنى ۋەيران

قىلىپ، كۆپ ساندىكى ئىسرائىللارنى ئەسر ئېلىپ، بابلونغا ئېلىپ كەتكەندىن
كېيىن يېزىلغان بولۇشى ئېھتىماللىققا يېقىن.

80- مۇناجات

بۇ ئاساق يازغان مۇناجات بولۇپ، «گۇۋاھلىق نېلۇپەرى» دېگەن ئاھاڭدا ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى ئىسرائىللارغا قويغى بولۇپ يول باشلىغۇچى،
يۈسۈپ نەسلىنى قوي پادىسىدەك يېتەكلىگۈچى،
كېرۇبلار* ئوتتۇرىسىدا تەختتە ئولتۇرغۇچى،
ئۆتۈنەي، بىزگە قۇلاق سالغىن،
شان-شەرەپلىك نۇرۇڭنى چاچقىن.
- 2 ئەفرايىم، بىنيامىن ۋە ماناسسە قەبىلىلىرىمىزدە،
كۆرسىتىپ قۇدرىتىڭنى، قۇتقۇزغىن بىزنى.
- 3 قايتا گۈللەت بىزنى ئى خۇدا،
كۆرسەتكىن بىزگە دىدارىڭنى،
شۇندا تاپارمىز نىجاتلىقنى.
- 4 ئى پەرۋەردىگار – قۇدرەتلىك سەردار خۇدا،
غەزىپىڭدىن قوبۇل كۆرمەي دۇئايمىزنى،
قاچانغىچە رەت قىلارسەن بىزلەرنى؟
- 5 قايغۇ بەردىڭ نان ئورنىغا يېيىشكە،
چېلەك-چېلەك ياشنى بەردىڭ ئىچىشكە.
- 6 قىلدىڭ قوشنا ئەللەرگە بىزنى تالىشىش نىشانى،
دۈشمەنلىرىمىز ئۆزئارا مەسخىرە قىلىشار بىزنى.

- 7 ئى قۇدرەتلىك سەردار خۇدا،
قايتا گۈللەت بىزنى،
كۆرسەتكەن بىزگە دىدارىڭنى،
شۇندا تاپارمىز نىجاتلىقنى.
- 8 مىسىردىن ئېلىپ كەلدىڭ بىر تۈپ ئۈزۈم كۆچىتى،*
يات ئەللەرنى قوغلاپ ئۆزۈڭ تىكتىڭ ئۇنى.
9 زېمىن تەييار قىلىپ بەردىڭ ئۇ كۆچەتكە،
يىلتىز تارتىپ كەڭ يېيىلدى زېمىنغا.
10 تاغلار قالدى ئۇنىڭ سايىسى تېگىدە،
كېدىر دەرەخلىرى قالدى شاخلىرى ئاستىدا.
11 ئۇ ئۇزارتتى شاخلىرىنى تا دېڭىزغىچە،
ئوتلىرىنى فىرات دەرياسىغىچە.
12 نېچۈن بۇزۇپ ئۇنىڭ قاشاسىنى،
يولدىن ئۆتكەنلەرگە بېرسەن مېۋىسىنى؟
13 ئورماندىكى ياۋا توڭگۇز ئۇنى خاراب قىلماقتا،
دالادىكى ھايۋاناتلار ئۇنىڭدىن ئوزۇقلانماقتا.
14 ئى قۇدرەتلىك سەردار خۇدا،
قايتا كەلگەن يېنىمىزغا.
سامادىن نەزەر سېلىپ ئۈزۈمزارلىققا،
غەمخورلۇق قىلغىن ئۈزۈم تاللىرىغا.
15 ئوڭ قولۇڭدا ئۆستۈرگەن يىلتىزغۇ بۇ،
ئۇ ئۆزۈڭ ئۈچۈن چوڭ قىلغان ئوغلۇڭ ئىدىغۇ.

- 16 مانا ئۇ كېسىۋېتىلدى، كۆيدۈرۈلدى ئوتتا،
ھالاك بولماقتا غەزەپلىك بېقىشىڭدا.
- 17 قانات ئاستىڭغا ئالغايىسەن ئۆزۈڭ تاللىغانى،
ئامان قىلغايىسەن ئۆزۈڭ ئۈچۈن ئۆستۈرگەننى.
- 18 بىزلەر ھەرگىز سەندىن ئايرىلمايمىز شۇندا،
گۈللەتكىن بىزنى، ئىبادەت قىلىمىز ساڭا.
- 19 ئى پەرۋەردىگار – قۇدرەتلىك سەردار خۇدا،
قايتا گۈللەت بىزنى،
كۆرسەتكىن بىزگە دىدارىڭنى،
شۇندا تاپارمىز نىجاتلىقنى.

*كېرۇب – پەرىشتىگە ئوخشايدىغان، ئەرشتە ياشايدىغان ئىنتايىن كۈچلۈك بىر خىل قاناتلىق مەخلۇق. ئەينى ۋاقىتتا خۇدانىڭ ئەھدە ساندۇقىنىڭ ئۈستىگە بۇ مەخلۇقنىڭ ئىككى دانە ھەيكىلى ئورنىتىلغان. خۇدانىڭ ئەھدە ساندۇقىنىڭ يەنە بىر ئىسمى «خۇدانىڭ تەختى» دۇر. شۇ سەۋەبتىن «كېرۇبلار ئوتتۇرىسىدا تەختتە ئولتۇرغۇچى» دەپ ئېلىنغان.

*بىر تۈپ ئۈزۈم كۆچىتى – ئىسرائىللارغا سىمۋول قىلىنغان.

81- مۇناجات

بۇ ئاسافى يازغان مۇناجات بولۇپ، نەغمىچىلەر بېشىغا «گىتتىنى» تا* چېلىنسۇن دەپ تاپشۇرۇلغان.

- 1 كۈچ-قۇۋۋىتىمىز بولغان خۇداغا،
شادلىقتا مەدھىيەلەر ئوقۇڭلار.
ياقۇپ ئېتىقاد قىلىپ كەلگەن خۇدانى
خۇش بولۇپ كۈي-ناخشىغا قېتىڭلار.
- 2 چىلتار، داپ، مۇڭلۇق لىرانى ئېلىپ قولۇڭلارغا،
مەدھىيە ناخشاڭلارنى تەڭكەش قىلىپ ئېيتىڭلار.
- 3 يېڭى ئاي تۇغقاندا ۋە ئاي تولغاندا،
بايرام قىلىپ بۇرغىلارنى چېلىڭلار.
- 4 بۇ ئىسرائىللارغا چۈشكەن بىر پەرماندۇر،
ياقۇپ ئېتىقاد قىلغان خۇدانىڭ ھۆكۈمىدۇر.
- 6-5 يۈسۈپ نەسلىنى مىسىردىن چىققان ۋاقتىدا،
بۇنى ئىسرائىللارغا قانۇن قىلىپ بېكىتكەندۇر.

مەن ناتونۇش بىر ئاۋازنى ئاڭلىدىم:
«ئۇنىڭ مۇرىسىنى يۈكتىن بىكار قىلدىم،
قوللىرىنى سېۋەتتىن ئازاد قىلدىم.
قىستاڭچىلىقتا ئىدا قىلساڭ،

مەن سېنى قۇتۇلدۇردۇم.
قارا بۇلۇتلار ئارىسىدىن ساڭا جاۋاب بەردىم،
مىربادا* ئاققان سۇ بويىدا سېنى سىندىم.

سېلاھ

- 8 تىڭشا خەلقىم، قۇلاق سال ئەي ئىسرائىللار!
مەن سىلەرنى ئاگاھلاندۇراي:
- 9 زېمىنىڭلاردا يات ئىلاھلارغا ئورۇن بەرمەڭلار،
ھەم ئۇلارغا باش قويۇپ، سەجدە قىلماڭلار.
- 10 سىلەرنى مىسىردىن ئېلىپ چىققان
پەرۋەردىگارنىڭلار مەندۇرمەن.
ئېغىزىڭلارنى ئاچساڭلار،
بەرىكەتكە تولدۇرىمەن.
- 11 بىراق خەلقىم سۆزۈمنى ئاڭلىمىدى،
ئىسرائىل خەلقى ماڭا بويسۇنمىدى.
- 12 شۇڭا مەن قويۇۋەتتىم ئۇلارنى ئۆز تەرسالىقىغا،
مېڭىۋەردى دەسسەپ ئۇلار ئۆزى خالىغان يوللارغا.
- 13 خەلقىم سۆزۈمگە قۇلاق سالسا ئىدى،
ئىسرائىللار مەن باشلىغان يولدا ماڭسا ئىدى.
- 14 دۈشمەنلىرىنى ئۇلارنىڭ تېزلا باش ئەگدۈرەر ئىدىم،
رەقىبلىرىگە قۇدرىتىمنى بىلدۈرۈپ قۇيىم ئىدىم.
- 15 شۇندا، ماڭا ئۆچمەنلەر قورقۇپ بويسۇنار ئىدى،
ئۇلار ھەمىشە شەرمەندىلىكتە قالار ئىدى.
- 16 سىلەرنى بۇغداينىڭ ئەڭ ئېسىلىدا باقار ئىدىم،
تاشتىن ھەسەل چىقىرىپ تەشنىلىقنىڭلارنى قاندۇرار ئىدىم.»

*گىتتىق – گات شەھىرىدە ئىجاد قىلىنغان بىر خىل ساز ياكى ئاھاڭنىڭ نامى.
يەنە بىر چۈشەندۈرۈلۈشتە، بىرەر بايرام ياكى مۇراسىمدا ئېيتىلغان ناخشىدۇر.
*مىربا – جاينىڭ ئىسمى بولۇپ، ئېلىشىش، جېدەل دېگەن مەنىدە. ئىسرائىللار بۇ

يەرلەردە مۇسا پەيغەمبەردىن رەنجىگەندى ۋە پەرۋەردىگارنى سىنماقچى
بولغانىدى. «تەۋرات. مىسردىن چىقىش» 17- بابقا قارالسۇن.

82- مۇناجات

ئاساق يازغان مۇناجات

- 1 خۇدا باش بولۇپ ئولتۇرۇپ ئەرشتكى مەجلىستە،
دەيدۇ مۇنداق ھۆكۈمدارلارغا:
- 2 «ناھەق ھۆكۈم چىقىرىسىلەر قاچانغىچە؟
رەزىللەرگە يان باسسسىلەر نە چاغقىچە؟
سېلاھ
- 3 يېتىم-يېسىر، نامراتلارغا كۆرسىتىڭلار ئادالەتنى،
ئاقلاڭلار ئېزىلگەنلەر ۋە ئاجىزلارنى.
- 4 مىسكىن ۋە يوقسۇللارنى قۇتقۇزۇڭلار،
رەزىللەردىن ئۇلارنى ئازاد قىلىڭلار.
- 5 نادان ۋە بىلىمسىزدۇر ئۇلارنىڭ ھەممىسى،
ماڭار ئۇلار زۇلمەت ئارا، تەۋرەر يەرنىڭ ئۇللىرى.
- 6 دېگەندىم سىلەرگە: سىلەر «ئىلاھلار»،
ھەممىڭلار ئۇلۇغ خۇدانىڭ «پەرزەنتىسىلەر»!
7 لېكىن سىلەرمۇ باشقا بەندىلەردەك ئۆلىسىلەر،
خۇددى بارلىق ھۆكۈمرانلاردەك تۈگەيسىلەر.»
- 8 سوراق قىلغىن يەر يۈزىگە كېلىپ ئى خۇدا،
چۈنكى پۈتكۈل خەلقلەر تەۋەدۇر ساڭا.

83- مۇناجات

ئاساق يازغان مۇناجات

- 1 ئۈن چىقارماي جىمىپ قالما ئى خۇدا،
سۈكۈت قىلىپ يوقاپ كەتمە ئى خۇدا.
- 2 چۈنكى ساڭا ئۆچ بولغانلار
باش كۆتۈرۈپ چىقماقتا.
ساڭا دۈشمەن بولغانلار
شۇنچە داۋراڭ سالماقتا.
- 3 ئۇلار قۇۋلۇق ئىشلىتىپ،
سۇيىقەست قىلار خەلقىڭگە.
قارشى پىلان تۈزۈشەر،
سەن قەدىرلىگەنلەرگە.
- 4 دەيدۇ ئۇلار:
«يۈرۈڭلار، بارچە قوۋم قاتارىدىن يوق قىلايلى ئىسرائىللارنى،
ئېلىنمىسۇن ئىككىنچى ئېغىزىمىزغا ئۇلارنىڭ نامى.»
- 5 ئۇلار بىرگە مەسلىھەتلەر قىلىشماقتا،
ساڭا قارشى ئىتتىپاقمۇ تۈزۈشمەكتە.
- 6 مانا، ئىدوملۇقلار، ئىسمائىلنىڭ نەسلىلىرى،
موئابلىقلار ۋە ھاگرىلار،
گىبال، ئاممون ۋە ئامالەك،
فىلىستىيە ھەمدە تىر ئاھالىلىرى،

- 8 ئاسسۇرىيە مۇ ئۇلارغا قوشۇلدى،
ئۇلار لۇت ئوغۇللىرىغا
سېلاھ يار-يۆلەك بولۇپ كەلگەندى
- 9 ئى خۇدا، سەن مىدىيانلىقلارغا
قىشون دەرياسىدا سىسرا ۋە يابىنغا
قانداق تاقابىل تۇرغان بولساڭ،
شۇنداق تاقابىل تۇرغىن ئۇلارغا.
- 10 ئۇلار ئېندور يېزىسىدا قىرىلغاندى،
تەنلىرى تېزەك كەبى ئوغۇتقا ئايلانغاندى.
- 11 ھالاك قىلغايىسەن ئۇلارنىڭ
بەگلىرىنى ئورۇپ ۋە زىيىتەك،*
ئەمىرلىرىنى زەباخ ھەم زالمۇندادەك.*
- 12 چۈنكى ئۇلار مۇنداق دېگەندى:
«ئۆزىمىزنىڭ مۈلكى قىلىۋالايلى
خۇدانىڭ چىمەن-يايلاقلىرىنى.»*
- 13 ئى ئىلاھىم، سەرسان قىلىۋەت ئۇلارنى
بوراندا قالغان قامماقتەك.
سورۇۋەتكىن ئۇلارنى
شامالدا قالغان ساماندەك.
- 14 كۆيدۈرۈۋەتكىن ئۇلارنى –
ئوتقا ئوخشاش ئورمانلىققا تۇتاشقان،
يالقۇن كەبى تاغ باغرىغا ياماشقان.

- 15 قوغلىۋەتكىن ئۇلارنى بۆرىنىڭ بىلەن،
ۋەھىمە سال ئۇلارغا قۇيۇنۇڭ بىلەن.
- 16 چۈشۈرگىن نومۇستا يۈزىنى، ئى پەرۋەردىگار،
تاكى ياردەم سورىغىچە سېنىڭدىن ئۇلار.
- 17 قارا يۈز بولغاي ئۇلار نومۇستىن،
رەسۋا بولۇپ يوقالغاي زېمىندىن.
- 18 ئۇلار بىلسۇنكى، پەقەت پەرۋەردىگار*
پۈتكۈل جاھاندا ئەڭ بۈيۈك تۇرار.

*ئۆرپ ۋە زىيىب – مەدەنىيەتنىڭ بەگلىرى ياكى سەركەردىلىرىدۇر.
*زەباخ ۋە زالمۇنا – مەدەنىيەتنىڭ ئەمىرلىرىدۇر.
*چىمەن-يىلاق – ئىسرائىلىيە زېمىنىنى كۆرسىتىدۇ.
*پەرۋەردىگار – بۇ ئايەتتە خۇدانىڭ خاس نامى بولۇپ، ئىبرانىيچە نۇسخىدا
«ياھۋە»، دەپ ئېلىنغان.

84- مۇناجات

كوراھنىڭ ئەۋلادلىرى يازغان مۇناجات بولۇپ، «گىتتىق» تا* ئورۇنلانغۇن دەپ، نەغمىچىلەر بېشىغا تاپشۇرۇلغان.

- 1 نەقەدەر ئەزىزدۇر ئۇچرىشىش جايىڭ،
ئى پەرۋەردىگار – قۇدرەتلىك سەردار.
- 2 سېغىنىپ شۇنچىلىك بولدۇم مەن تەشنا،
ئى ئىگەم ئىبادەتخانىنىڭ ھويلىلىرىغا.
بولماقتا قەلبىم ۋە جىسمىم شۇنچە ئىنتىزار،
ھاياتلىق بۇلىقى بولغان بىردىنبىر خۇداغا.*
- 3 ماڭا شاھ بولغان ئى قۇدرەتلىك سەردار خۇدا،
قۇربانلىق سۇپاڭنىڭ ئەتراپلىرىغا،
ھەتتا قۇشقاچلار سالدى ئۇۋا،
قارلىغاچمۇ جاي تاپتى بالىلىرىنى بېقىشقا.
- 4 نەقەدەر بەختلىك ئىبادەتخاناڭدا بولغانلار،
توختىماستىن ساڭا ھەمدۇسانا ئوقۇۋاتقانلار.
سېلاھ
- 5 نەقەدەر بەختلىك سەندىن كۈچ-قۇدرەت تاپقانلار،
قەلبىدىن سىئوننى تاۋاپ قىلىشقا ئىنتىزار بولغانلار.
- 6 يىغا-زار قاپلىغان قۇرغاق جىلغىدىن ئۆتكەندە ئۇلار،
ئۇ يەرنى بۇلاقلىق ماكانغا ئايلاندۇرار،
ئۇ يەر كۈز يامغۇرلىرى بىلەن بەرىكەتلىنەر.

- 7 ماڭغانسېرى ئۇلار قۇۋۋەت ئۈستىگە قۇۋۋەت تاپار،
سئونغا يېتىپ بېرىپ، خۇدانىڭ ھۇزۇرىدا ھازىر بولار.
- 8 ئى پەرۋەردىگار – قۇدرەتلىك سەردار خۇدا،
قۇلاق سالغىن دۇئالىرىمغا.
تىگىشىن ئىلتىجايىمنى،
ئى ياقۇپنى تاللىغان خۇدا.
سېلاھ
- 9 ئىلاھىم، كۆڭۈل بۆلگىن قالقىنىمىز پادىشاھقا،
نەزىرىڭنى بەر ئۆزۈڭ تاللىغىنىڭغا.
- 10 بەرھەق، ئىبادەتخاناڭدا* ئۆتكەن بىر كۈن،
ئەۋزەلدۇر باشقا يەردە ئۆتكەن مىڭ كۈندىن.
ئەلا بىلىمەن خۇدا ئۆيىنىڭ بوسۇغىسىدا تۇرۇشنى،
رەزىللەرنىڭ راھەت-پاراغەتلىك ئۆيىدە ياشاشتىن.
- 11 بىزگە قۇياش، قالقاندۇر پەرۋەردىگار ئىگىمىز،
ئاتا قىلار ئۇ شان-شۆھرەت ۋە شاپائەت.
دۇرۇس يولدا ماڭغانلاردىن،
ئايىماس ياخشىلىقنى تائەبەد.
- 12 ئى پەرۋەردىگار – قۇدرەتلىك سەردار،
بەختلىكتۇر ساڭا تايانغانلار.

*گىتتىق – گات شەھىرىدە ئىجاد قىلىنغان بىر خىل ساز ياكى ئاھاڭنىڭ
ئىسمىدۇر. يەنە بىر چۈشەندۈرۈلۈشىدە، «بۇ بايرام ياكى مۇراسىمدا ئېيتىلىدىغان
ناخشا» دېيىلگەن.

* ھاياتلىق بۇلىقى بولغان بىردىنبىر خۇدا – بەزى تەرجىملەردە «ھايات خۇدا»،
دەپ ئېلىنغان.
* ئىبادەتخاناڭدا – بەزى تەرجىملەردە «ئىبادەتخاناڭنىڭ ھويلىلىرىدا»، دەپ
ئېلىنغان.

85- مۇناجات

كوراھنىڭ ئەۋلادلىرى يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 نەزىرىڭ تەگكەن زېمىنغا ئىلتىپات ئەيلەپ ئى ئىگەم،
قايتا گۈللەپ-ياشناشقاندىڭ يۇرتىنى ياقۇپنىڭ.
- 2 ئەپۇ قىلىپ قىلمىشىنى خەلقىڭنىڭ،
كەچۈرگەندىڭ گۇناھلىرىنى ئۇلارنىڭ.
- 3 ئاچچىقىڭنى يۇتۇۋېتىپ ئىچىڭگە،
ئوتتەك يانغان قەھرىڭنى باسقاندىڭ.
- 4 بىزگە نىجاتلىق بېرىپ كەلگەن ئى خۇدا،
بىزگە بولغان ئاچچىقىڭغا ھاي بېرىپ،
ئالغىن بىزنى قايتىدىن ئۆز مېھرىڭنىڭ قوينىغا.
- 5 بىزگە خۇدا ئەبەدىي غەزەپلىنىپ تۇرامسەن؟
غەزىپىڭنى ئەۋلادتىن-ئەۋلادقىچە سوزامسەن؟
- 6 شادلىنىشى ئۈچۈن سەندىن خەلقىڭنىڭ
بىزنى قايتا گۈللەندۈرۈپ قويمامسەن؟
- 7 بىزگە بەرگىن مەڭگۈلۈك مۇھەببىتىڭنى،
ئاتا قىلغىن بىزگە ھەم نىجاتلىقىڭنى.

- 8 قۇلاق سالاي خۇدانىڭ سۆزلىرىگە،
خاتىرجەملىك، ئامانلىق بېرىدۇ ئىگەم
ئۆز خەلقى ۋە تەقۋادارلىرىغا،
ماڭمىسۇن دەپ خاتا يولدا ئۇلار يەنە.
- 9 شۇنداق، ئىخلاسمەنلەرنى قۇتقۇزار خۇدا،
زاھىر بولۇپ شان-شەرىپى زېمىنىمىزدا.
خۇدانىڭ مەڭگۈلۈك مۇھەببىتى ۋە ساداقىتى
ئېلىپ كېلەر ھەققانىيلىق ۋە ئامانلىقنى.
- 11 ۋاپادارلىق زېمىنىدا مەۋجۇت بولار،
ھەققانىيلىق ئەرشلەردىن باقار.
پەرۋەردىگار بەرىكەت ئاتا قىلار،
يەرلىرىمىز چوقۇم ھوسۇللۇق بولار.
- 13 ھەققانىيلىق، ئەلچىسى بولۇپ خۇدانىڭ،
كېلەر ئالدىدا يول ھازىرلاپ پەرۋەردىگارنىڭ.

- 1 بىچارە ۋە موھتاجدۇرمەن، ئى رەببىم خۇدا،
ندايىمغا قۇلاق سېلىپ جاۋاب بەرگىن ماڭا.
- 2 ساڭا سادىق بەندەڭنىڭ ساقلاپ قالغىن جېنىنى.
قۇتقۇزۇۋالغىن، پەقەتلا ساڭا تايانغان قۇلۇڭنى.
چۈنكى سەنلا بىردىنبىر مېنىڭ خۇدايىمسەن.
- 3 ئى رەببىم، ئىلتىپات ئەيلىگىن ماڭا،
قىلماقتىمەن كۈنبويى ئىلتىجا ساڭا.
- 4 مەن پېقىر قۇلۇڭنىڭ كۆڭلىنى بىر شاد قىلغىنا،
چۈنكى مەن سېغىنىپ دۇئا قىلىمەن ساڭا.
- 5 ئى رەببىم، بەرھەق سەن مېھرىبان ۋە ئەپۇچان،
مېھرىڭ چەكسىز، ئىلتىجا قىلغانلارغا ھەر قاچان.
- 6 ئى پەرۋەردىگار، كۆڭۈل بۆلگىن مېنىڭ دۇئايىمغا،
قۇلاق سالغىن شەپقەت سورىغان ئىلتىجايىمغا.
- 7 سېغىنىمەن رەببىم سېنى كۈن چۈشكەندە بېشىمغا،
چۈنكى سەن جاۋاب بېرىپ كەلدىڭ ماڭا دائىما.
- 8 يېگانىسەن ئى رەببىم غەيرىي ئىلاھلار* ئالدىدا،
ئۇلۇغ ئىشنى قىلغۇچى پەقەت بىر ئۆزۈڭلا.
- 9 سەن ياراتقان بارلىق قوۋملار
كېلىپ ئالدىڭغا سەجدە قىلار
ھەم نامىڭنى ئۇلۇغلار ئۇلار.

- 10 ئاجايىپ ئۇلۇغ مۆجىزىلەر ئىگىسىسەن،
بەرھەق، يالغۇز سەنلا خۇدادۇرسەن.
- 11 پەرۋەردىگار، ئۆگەتكەن ماڭا يولۇڭنى،
ئەگىشىپ ساڭا ھەق يولدا ياشاي.
قاراتقىن ئۆزۈڭگىلا بۇ قەلبىمنى،
چىن دىلىمدىن ساڭا ئىخلاىس قىلاي.
- 12 پۈتۈن قەلبىم بىلەن شۈكۈرلەر ئېيتىمەن ساڭا،
ئۇلۇغلايمەن نامىڭنى مەڭگۈگە رەببىم خۇدا.
- 13 چۈنكى قۇتقۇزدۇڭ جېنىمنى جەھەننەم دەرگاھىدىن،
ئۆزگەرمەس مۇھەببىتىڭ شۇنچە چەكسىز بولغاچ ماڭا.
- 14 ئى خۇدا، ماڭا قارشى تۇرىدۇ مەنمەنچىلەر،
جېنىمنى ئالماق ئۈچۈن ئىزدەر مېنى ۋەھشىيلەر.
كۆزگە ئېلىپ قويماىس سېنى قىلچە ئۇلار.
لېكىن رەببىم رەھىمدىل، شەپقەتلىكسەن،
ئاسانلىقچە غەزەپلەنمەيسەن،
مېھىر-مۇھەببەت، ساداقەتتە چەكسىزسەن.
- 16 ھالىمغا باق، ماڭا شەپقەت ئەيلىگىن،
مەندەك قۇلۇڭغا كۈچ-مادار ئاتا قىلغىن،
پېقىر قۇلۇڭنى مۇشەققەتتىن قۇتقۇزغىن.
كۆرسەت ماڭا شەپقىتىڭنى،
ياردەم بەرگىن ئى پەرۋەردىگار،
تاپسۇن قەلبىم تەسەللى،
بولسۇن شەرمەندە ماڭا ئۆچ بولغانلار.

*ئىلاھلار – بۇ يەردە ئېيتىلغان «ئىلاھلار» دۇنيادىكى ھەر خىل خەلقلەر ئىشىنىدىغان يالغان ئىلاھلارنى كۆرسىتىدۇ.

87- مۇناجات

كوراھنىڭ ئەۋلادلىرى يازغان مۇڭلۇق مۇناجات

- 1 مۇقەددەس تاغلار ئارا خۇدا قۇرغان شەھەر* تۇرار.
- 2 پەرۋەردىگار ئىسرائىلىيەنىڭ بارلىق جايلىرىدىن
سئون شەھىرىنى ئەڭ ياخشى كۆرەر.
- 3 ئەي خۇدانىڭ شەھىرى،
شەرىپىڭگە پۈتۈلمەكتە ئۇلۇغ ئىشلار.
- سېلاھ
- 4 راخابلىق* ۋە بابىللىقلار باردۇر مېنى تونۇغانلار ئارىسىدا،*
فىلىستىيەلىك، تىرلىق ھەم ئېفىيوپىيەلىكمۇ شۇ قاتاردا.
دەيمەن ئۇلار ھەققىدە: «بۇ ئادەملەر تۇغۇلغان سئوندا.»
- 5 سئون توغرۇلۇق مۇنداق ئېيتىلار:
«سئوندا تۇغۇلغان ھەر مىللەتتىن بولغانلار»،
ئۇلۇغ خۇدا ئۆزى سئوننى پۇختا قىلار.
- 6 يات قوۋمنى پۈتكىنىدە تىزىمغا پەرۋەردىگار:
«بۇ كىشى سئوندا تۇغۇلغان» دەپ يېزىپ قوياي.
- سېلاھ
- 7 ناخشىچى، ئۇسسۇلچىلار ناخشىنى مۇنداق ئېيتار:
«ئەي سئون، مېنىڭ ھايات مەنبەيم سېنىڭدىدۇر.»

*خۇدا قۇرغان شەھەر – سئون شەھىرىنى، يەنى يېرۇسالېمنى كۆرسىتىدۇ.

*راخاب – مىسىرنىڭ لەقىمىدۇر.

*ئەسكەرتىش: 4-ئايەت خۇدانىڭ ئېيتقان بىۋاسىتە سۆزلىرىدۇر.

88- مۇناجات

كوراھنىڭ ئەۋلادلىرى ۋە ئەزراخنىڭ ئوغلى ھېمان يازغان تەربىيەۋى مۇناجات بولۇپ، «ماخالات-لېئانوت» ئاھاڭىدا ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى پەرۋەردىگار، نىجاتكارىم خۇدا،
كېچە-كۈندۈز مەن ساڭا قىلدىم نىدا.
 - 2 قوبۇل قىلغىن دۇئايىمنى،
ئاڭلىغىن نىدايىمنى.
 - 3 چۈنكى دەردلەر جېنىمغا پاتتى،
ھاياتىمىمۇ ئۆلۈمگە يېقىنلاشتى.
 - 4 بىر پۈتۈم ساڭگىلىدى گۆر ئاغزىغا،
كۈچ-مادار قالمىدى ھېچ تېنىمدا.
 - 5 ئۆلۈكلەردىن ھېچبىر پەرقسىزمەن،
تېنىم لەھەتتىكى مۇردىدە كلا.
ئۇنتۇلغانمەن ئۆلۈكلەردەك،
مېھرىڭدىن مەھرۇممەن ئۇلاردە كلا.
 - 6 تاشلىۋەتتىڭ سەن مېنى چوڭقۇر ھاڭغا،
تاشلىدىڭ ھەم زۇلمەت، قاراڭغۇلۇققا.
 - 7 يەلكەمنى باستى يۈك بولۇپ سېنىڭ قەھرىڭ،
ماڭا قاتتىق زەربە بولدى ھايات دولقۇنلىرىڭ.
- سېلاھ

- 8 يىراق قىلدىڭ مېنىڭدىن دوستلىرىمنى،
يىرگەندۈردۈڭ مېنىڭدىن ھەم ئۇلارنى،
قاماپ قويدۇڭ چىقالماس قىلىپ مېنى.
- 9 ئى پەرۋەردىگار، كۆزلىرىم خىرەلەشتى ئازابتا،
ھەر كۈنى قىلىمەن ساڭا نىدا،
قوللىرىمنى كۆتۈرۈپ دۇئاغا.
- 10 ئۆلۈكلەرگە كۆرسەتمە كىچىمۇسەن كارامەتلىرىڭنى؟
مۇردىلار ئورنىدىن تۇرۇپ مەدھىيەلەرمۇ سېنى؟ سېلاھ
- 11 قەبرىدە كىممۇ بايان قىلسۇن مەڭگۈلۈك مۇھەببىتىڭنى؟
ئۆلۈكلەر ماكاندا كىممۇ ماختىسۇن ساداقىتىڭنى؟
- 12 قاراڭغۇلۇقتا كىممۇ كۆرەلسۇن كارامەتلىرىڭنى؟
«ئۇنتۇلغانلار زېمىنى» دا ياخشىلىقىڭنى؟
- 13 ئى پەرۋەردىگار، نالە قىلىمەن ساڭا،
ھەر سەھەردە قىلىپ دۇئا.
- 14 ئى پەرۋەردىگار، تاشلىۋەتتىڭ نېچۈن مېنى؟
نېچۈن مەندىن يوشۇرسەن دىدارىڭنى؟
- 15 ئېزىلىپ تاس قالغانىتىم ئۆلۈشكە ياش چېغىمدىن،
قىيىنلىپ پېتىپ قالدىم ئۈمىدسىزلىككە دەھشىتىڭدىن.
- 16 قەھىر-غەزىپىڭ باستى ئۈستۈمنى،
ۋەھىملىرىڭ نابۇت قىلدى مېنى.

- 17 كەلكۈن كەبى ئۇلار مېنى ئېلىۋالدى قوينغا،
چۈشۈپ قالدىم مەن ئۇلارنىڭ قورشاۋىغا.
- 18 يىراق قىلىپ مېنىڭدىن ھەمراھلىرىم، دوستلىرىمنى،
يار قىلدىڭ پەقەت ماڭا قاراڭغۇلۇقنى.

89- مۇناجات

ئەزراخنىڭ ئەۋلادى ئېتان يازغان تەربىيەۋى مۇناجات

- 1 پەرۋەردىگار مەڭگۈلۈك مۇھەببىتىڭنى ئەبەدىي كۈيلەيمەن،
ساداقتىڭنى ئەۋلادتىن-ئەۋلادقىچە بايان ئەيلەيمەن.
- 2 جاكارلايمەنكى مۇھەببىتىڭ مەڭگۈ ئۆزگەرمەس،
ساداقتىڭ ئەرشەلادەك مەزمۇت، تەۋرەنمەس.
- 3 رەببىم، سەن دېدىڭكى:
«تاللىۋالغان بەندەم بىلەن ئەھدە قىلدىم،
قۇلۇم بولغان داۋۇتقا قەسەم قىلدىم.
- 4 سېنىڭ ئەۋلادلىرىڭنى ئەبەدىي خانىدانلىققا ئىگە قىلىمەن،
نەسلىڭنىڭ تەختكە ۋارىسلىق قىلىشىغا كاپالەتلىك قىلىمەن.»
سېلاھ
- 5 ئى ئىگەم، ئەرشەلادا مۆجىزىلىرىڭ تەبرىكلىنەر،
ساداقتىڭ پەرىشتىلەر ئارىسىدا مەدھىيەلىنەر.
- 6 بۈيۈكلۈكتە ساڭا تەڭداش بىرى يوقتۇر،
ئەرشەلادا ھېچكىم ساڭا ئوخشىماستۇر.
- 7 خۇدانىڭ ھەيۋىسىدىن پەرىشتىلەر تىترەپ تۇرار،
ئەتراپىدا ھەممەيلەن قورقۇپ تۇرار.
- 8 ئى خۇدا – قۇدرەتلىك سەردار پەرۋەردىگار،*
ساڭا ئوخشاش قۇدرەت ئىگىسىدىن يەنە كىم بار؟
ئەتراپىڭنى ساداقەتلىك ئوراپ تۇرار.

- 9 دېڭىز قانچە مەغرۇر بولسۇن سەن ئۇنىڭغا ھۆكۈمرانسەن،
ئۆركەشلىسە دولقۇن ياساپ ئۇنى بېسىپ تىنچلاندۇرسەن.
- 10 دېڭىزدىكى راخابنى * سەن بەربات قىلدىڭ،
قۇدرىتىڭدە دۈشمىنىڭنى بىتچىت قىلدىڭ.
- 11 ئاسمان، زېمىن – پۈتۈن جاھان سېنىڭكىدۇر،
ئۇنىڭدىكى ھەممە نەرسە پەقەت سېنىڭ ئىجادىڭدۇر.
- 12 ياراتقانسەن شىمال، جەنۇب ۋە ئۇلاردىكى ھەممىنى،
شادلىقتا نامىڭنى كۈيلەر تابور، خەرمون چوققىلىرى.
- 13 بىلىڭ قۇدرەتلىك، قولۇڭ كۈچلۈكتۇر،
ئۈستۈن كۆتۈرۈلگەن ئوڭ قولۇڭ غالىبتۇر.
- 14 تەختىڭنىڭ ئۇلى بولسا ھەققانىيلىق، ئادالەتتۇر،
مۇھەببەت ۋە ساداقەتلىك ھۆكۈمرانلىقىڭنىڭ ھەمراھىدۇر.
- 15 تەنتەنە، ئالقىشلارنى قىلغان خەلق بەختلىك ھېسابلىنار،
ياشار ئۇلار ھۇزۇرۇڭنىڭ نۇرىدا ئى پەرۋەردىگار.
- 16 نامىڭ بىلەن ئۇلار دائىم شاد بولار،
ئادالىتىڭدىن سۆيۈنۈپ تەنتەنە قىلار.
- 17 ئۇلارنىڭ كۈچ-قۇۋۋەت، شان-شەرىپى سەندىن كېلەر،
شاپائىتىڭ بولغاچ ئۇلار دائىم غەلىبە قىلار.
- 18 بەرھەق، بىزنىڭ پادىشاھىمىز مەنسۇپتۇر پەرۋەردىگارغا،
تەۋەدۇر ئىسرائىللارنى تاللىغان مۇقەددەس خۇداغا.

- 19 بىر ۋەھىيىگە مۇنداق دېگەندىڭ سادىق ئۆز بەندەڭگە:
«مەن بىر ئەزىمەتكە ياردىمىمنى يەتكۈزدۈم،
ئەل ئارىسىدىن ئۇنى تاللاپ، كۆتۈردۈم.
- 20 دېمەك، قۇلۇم داۋۇتنى تاپتىم،
مۇقەددەس مېيىمنى سۈركەپ بېشىغا،
ئۇنى سىلەرگە پادىشاھ قىلىپ تىكلىدىم.
- 21 قۇلۇم ئۇنىڭغا يۆلەك بولار،
بىلىكىم ئۇنى كۈچكە تولدۇرار.
- 22 دۈشمەنلىرى ئۇنى پەقەت يېگەلمەس،
پەسكەشلەرمۇ ئۇنى قىستاپ ئېزەلمەس.
- 23 رەقىبلىرىنى ئۇنىڭ ئالدىدا ۋەيران قىلىمەن،
ئۆچمەنلىرىنى يەر بىلەن يەكسان قىلىمەن.
- 24 ساداقىتىم، مۇھەببىتىم ئۇنىڭغا يار بولار،
مېنىڭ نامىم بىلەن ئۈزەپەر قۇچار.
- 25 مەن ئۇنى ھۆكۈمرانلىق قىلغۇزارمەن دېگىزغا،*
ھوقۇقىنى يۈرگۈزەرمەن ھەم دەريالارغا.
- 26 ئۇ ماڭا ئىدا قىلىپ دېدىكى:
«سەن مېنىڭ ئاتام، خۇدايىمدۇرسەن،
نىجاتكارىم، قورام تېشىمدۇرسەن.»
- 27 مەن ئۇنى مېنىڭ تۇنجى ئوغلۇم قىلىمەن،
دۇنيادىكى ئەڭ ئۇلۇغ پادىشاھ قىلىپ تىكلەيمەن.
- 28 مۇھەببىتىم ئۇنىڭغا ئەبەدىدۇر،
قىلغان ئەھدەم مەڭگۈگە بۇزۇلماستۇر.

- 29 ئەۋلادلىرىنى ئەبەدىي خانىدانلىققا ئىگە قىلىمەن،
تەختىنى ئۇنىڭ ئاسمان كەبى داۋام قىلدۇرىمەن.
- 30 مۇبادا ئۇنىڭ ئەۋلادلىرى تەلىملىرىدىن چىقىپ كەتسە،
ھۆكۈملىرىم بويىچە ئىش كۆرمىسە.
- 31 ئۇلار پەرمانلىرىمنى بۇزسا،
ئەمرلىرىمگە ئىتائەت قىلمىسا،
- 32 ئۇندا مەن ئىتائەتسىزلىكلىرىنى تاياق بىلەن،
گۇناھلىرىنى يارا-جاراھەت بىلەن جازالايمەن.
- 33 لېكىن مۇھەببىتىمنى داۋۇتتىن ئۈزۈۋەيمەن،
ياكى ۋەدەمگە خىيانەت قىلمايمەن.
- 34 تۈزگەن ئەھدەمنى ئەسلا بۇزمايمەن،
ۋەدەمدىن پەقەت قايتمايمەن.
- 35 مەن مۇقەددەس نامىدا قەسەم ئىچكەنمەن،
داۋۇتقا ئېيتقان سۆزۈمدىن يانمايمەن.
- 36 ئۇنىڭ ئەۋلادلىرى ئەبەدىي داۋاملىشار،
ئۇنىڭ تەختى قۇياش كەبى پارلاپ تۇرار.
- 37 ئۇ ئاسماندىكى سادىق گۇۋاھچى ئاي كەبى
مۇستەھكەم، مەزمۇت تۇرار ئەبەدىي.»

سىلاھ

- 38 بىراق ھازىر سەن ئۇنى رەت قىلىپ تاشلىۋەتتىڭ،
ئۆزۈڭ تاللاپ بېكىتكەن پادىشاھقا غەزەپلەندىڭ.
- 39 ئىنكار قىلدىڭ قۇلۇڭ بىلەن تۈزگەن ئەھدىنى،
تاشلىۋەتتىڭ ئۇنىڭ تاج-تەخت – ھوقۇقىنى.

- 40 ۋەيران قىلدىڭ ئۇنىڭ بارلىق قورغانلىرىنى،
خارا بە قىلدىڭ شەھەر-قەلئەلىرىنى.
- 41 يولدىن ئۆتۈۋاتقانلار بۇلىماقتا شەھىرىنى،
ئۇ قوشنا ئەللەر ئالدىدا رەسۋا بولدى.
- 42 غەلىبە قىلدۇردۇڭ ئۇنىڭ رەقىبلىرىنى،
خۇشال قىلدىڭ پۈتكۈل دۈشمەنلىرىنى.
- 43 قايتۇردۇڭ ئۇنىڭ قىلىچىنىڭ بىسىنى،
جەڭلەردە مەغلۇپ قىلدىڭ ئۇنى.
- 44 يەرگە ئۇردۇڭ ئۇنىڭ ھەيۋىتىنى،
كۈلدەك توزۇتۇڭ تەختىنى.
- 45 خىجالەتكە چۆمدۈرۈپ
قىسقارتىڭ ياشلىقىنى.
- سېلاھ
- 46 ئى پەرۋەردىگار،
قاچانغىچە ئۆزۈڭنى مەندىن قاچۇرسەن؟
قەھەر-غەزەپ ئوتۇڭنى قاچانغىچە كۆيدۈرسەن؟
ئەستە تۇتقىن ئى خۇدا، ئۆمرۈمنىڭ قىسقىلىقىنى،
نېمىدېگەن بېھۋىلىكتۇر ئىنساننىڭ ھاياتى.
- 47
- 48 قايسى ئىنسان ياشاپ ئۆلۈم كۆرمەيدىكەن؟
گۆردىن ئۆز جېنىنى ئامان ساقلاپ قالدىكەن؟
- سېلاھ
- 49 ئى رەببىم،
ساداقەتتە داۋۇتقا قىلغان ۋەدىلىرىڭ نەلەردە قالدى؟
بۇرۇن كۆرسەتكەن مېھىر-مۇھەببەتنىڭ قەيەردە قالدى؟

- 50 قۇلۇڭ ئۇچراۋاتقان مەسخىرىلەرنى ئەسكە ئالغايىسەن،
بارچە ئەلنىڭ ماڭا قىلغان ھاقارەتلىرىنى كۆرگەيسەن!
- 51 رەقىبلىرىڭ مېنى دائىم مەسخىرە قىلار،
ئۆزۈڭ تاللىغان پادىشاھنى خار قىلار.
- 52 پەرۋەردىگارغا مەڭگۈ ھەمدۇسانالار بولغاي!
ئامىن، ئامىن!

*قۇدرەتلىك سەردار پەرۋەردىگار – بەزى تەرجىمىلەردە «ساماۋىي قوشۇنلارنىڭ سەردارى بولغان پەرۋەردىگار» ياكى «پەرىشتىلەرنىڭ سەردارى بولغان پەرۋەردىگار»، دەپ ئېلىنغان.

*راخاب – كەنئان خەلقىنىڭ قەدىمىي رىۋايەتلىرىدە ئۇچرايدىغان بىر خىل دېڭىزدىكى مەخلۇق بولۇپ، ئۇ ھالاكەتلىك دېڭىزغا ۋە ۋەيران قىلغۇچى كۈچلەرگە سىمۋول قىلىنغان.

*دېڭىز ۋە دەريالار – بەزى مۇتەخەسسسلەر بۇ يەردىكى «دېڭىز»نى ئوتتۇرا دېڭىز، «دەريالار»نى فىرات دەرياسى ۋە ئۇنىڭ تارماق ئېقىملىرى، دەپ قارايدۇ. قانداقلا بولمىسۇن، بۇ يەردىكى «دېڭىز» ۋە «دەريالار» خۇدا ۋە ئۇنىڭ پادىشاھلىقىغا قارشى چىققان دۈشمەنلەرگە سىمۋول قىلىنغان.

90- مۇناجات

تەقۋادار مۇسا پەيغەمبەرنىڭ دۇئاسى

- 1 ئى رەببىم، پاناھ بولۇپ كەلدىڭ بىزگە،
ئەۋلادىتىن - ئەۋلادىچە.
- 2 تاغلار بەرپا قىلىنماستىنلا،
زېمىن ۋە ئالەم يارىتىلماستىنلا،
ئۆزۈڭ خۇدا ئىدىڭ ئەزەلدىنلا،
مەڭگۈگە خۇدادۇرسەن يەنىلا.
- 3 دېسەڭ ئەگەر «ئەي ئىنسانلار، تۇپراققا قايتىڭلار»،
ئىنسان شۇن تۇپراققا ئايلىنار.
بەرھەق، سەن ئۈچۈن مېڭ يىل گويا
تۈنۈگۈن ئۆتكەن بىر كۈندە كلا،
ياكى كېچىدىكى بىرنەچچە سائەتتە كلا.
- 5 ئىنساننى ئېلىپ كېتسەن كەلگۈندەك،
ئۇنىڭ ئۆمرى تۈگەر گوياكى چۈشتەك،
تاڭ سەھەردە ئۈنۈپ چىققان مايسىدەك.
- 6 مايسىلار ئۈنۈپ چىقار سەھەردە،
سولشىپ كېتەر ئاخشامغىچە.
- 7 شۈبھىسىزكى، بىز ھالاك بولىمىز غەزىپىڭدىن،
ۋەھىمىگە چۈشىمىز قەھرىڭدىن.

- 8 ئاشكارا قىلىسەن يامانلىقىمىزنى ئالدىڭدا،
پىنھان گۇناھلىرىمىزنى جامالىڭنىڭ نۇرىدا.
- 9 كۈنلىرىمىز غەزەپ - نەپرەتتە ئۆتەر،
يىللىرىمىز ئۆھ تارتىپ ئازابتا كېتەر.
- 10 ئۆمرىمىز يەتمىش يىلچە بولار،
سەكسەنگە ئۇلىشار ماغدۇرى بارلار.
ئەمما ئەڭ ياخشى چاغلىرىمىزمۇ
جاپا ۋە قايغۇدا ئۆتەر،
- كۈنلىرىمىز كۆزنى يۇمۇپ ئاچقۇچە تۈگەر،
ھاياتىمىز ئۇچقاندەك ئۆتۈپ كېتەر.
- 11 غەزىپىڭنىڭ قۇدرىتىنى كىم ئويلاپ يېتەر؟
قەھرىڭگە لايىق كىم سەندىن ئەيىبنەر؟
- 12 ئۆمۈر قىسقا، قەدىرلەشنى ئۆگەتكەن بىزگە،
شۇ ئۆمۈرنىڭ ساۋاقلرى ئورنىسۇن قەلبىمىزگە.
- 13 ئى ئىگەم ئۆتۈنەي مەن، قايتىپ كەلگەن ئارىمىزغا،
قاچانغىچە ياشايمىزكى موھتاج بولۇپ شەپقىتىڭگە؟
رەھىم ئەيلە سېنى سۆيگەن بەندىلىرىڭگە!
- 14 ھەر سەھەردە قاندۇرساڭ گەر بىزنى چىن مۇھەببىتىڭگە،
ھەر كۈن ئالقىش ياڭراتقايمىز سېنىڭ قۇتۇق شەنىڭگە.
- 15 بىزگە قانچە ئۇزۇن ئازاب سالغان بولساڭ،
بىزنى قانداق كۈلپەتلەرگە قويغان بولساڭ،
ئەمدى شۇنچە كۈلكە، شادلىق بەرگەن بىزگە.

- 16 سادىق بەندىلىرىڭ كۆرسۇن نىجاتلىقىڭنى،
ئۇلارنىڭ پەرزەنتلىرى شان-شۆھرىتىڭنى.
- 17 ئى رەببىمىز، مېھرىڭ بىزگە يار بولسۇن،
مەدەت قىلغىن، ئىشلىرىمىز ئوڭ بولسۇن،
قوللىرىمىز بەرىكىتىڭگە لىق تولسۇن.

91- مۇناجات

- 1 كىمكى ماكان تۇتسا ئۇلۇغ خۇدانىڭ پاناھىدا،
ياشار ئۇ ھەممىگە قادىر خۇدا سايىسىدا.
- 2 ئېيتارمەن پەرۋەردىگارغا: «باشپاناھىم، قورغىنىمىسەن،
ئىشەنچىمنى باغلىغان خۇدايىمىسەن.»
- 3 بەرھەق، خۇدا قۇتقۇزار سېنى قىلتاقچىنىڭ قىلتاقلرىدىن،
قىرغىن قىلغۇچى ۋابادىن.
- 4 بۈركۈت كەبى ئۇ قاناتلىرى ئاستىغا ئالار سېنى،
سەن ئۈچۈن پاناھ بولار ئۇنىڭ قاناتلىرى،
قالقان ۋە ئىستېھكامىڭ بولار ساداقىتى.
- 5 قورقماسسەن نە كېچىنىڭ ۋەھىمىسىدىن،
نە كۈندۈزى ئېتىلغان ئوقتىن.
- 6 نە قاراڭغۇدا بىلدۈرمەي تارقالغان ۋابادىن،
نە يورۇقتا كەلگەن ئەجەللىك ئاپەتتىن.
- 7 گەرچە مىڭلىغان كىشىلەر يىقىلسىمۇ بۇ يېنىڭدا،
تۈمەنلىگەن جەسەتلەر ياتىسىمۇ ئۇ يېنىڭدا،
بالا-قازالار ھېچ يېقىنلاشماس ساڭا.
- 8 كۆرسەن پەقەت ئۆز كۆزۈڭ بىلەن بۇ ئىشلارنى،
پاسىقلارنىڭ قانداق جازالانغىنىنى.

- 9 پەرۋەردىگارنى پاناھ قىلغىنىڭ ئۈچۈن،
ئۇلۇغ خۇدانى قورغىنىم دەپ بىلگىنىڭ ئۈچۈن،
- 10 ھېچبىر يامانلىق كەلمەس بېشىڭغا،
ھېچ ۋابا يېقىنلاشماس چېدىرىڭغا.
- 11 پەرۋەردىگار ئەمىر بېرەر سەن ئۈچۈن پەرىشتىلىرىگە،
ئۇلار قوغدار سېنى ھەممە يوللىرىڭدا.
- 12 يۈرەر پەرىشتىلەر سېنى كۆتۈرۈپ قوللىرىدا،
ئۇرۇلۇپ كەتمسۇن دەپ پۇتلىرىڭ بىرەر تاشقا.
- 13 بېسىپ دەسسەيسەن يىلان ۋە شىرنى،
چەيلەيسەن زەھەرلىك يىلان ۋە ئارسلاننى.
- 14 دەيدۇكى پەرۋەردىگار:
«مېنى سۆيگەنلىكى ئۈچۈن ئۇنى قۇتقۇزمەن.
مېنى تونۇغانلىقى ئۈچۈن قوغدايمەن.
جاۋاب بېرىمەن ئىلتىجا قىلغىنىدا،
ئۇنىڭ بىلەن بىللە بولىمەن ئېغىر كۈنلىرىدە،
قۇتقۇزۇپ ئۇنى، سازاۋەر قىلىمەن شۆھرەتكە.
ئۇزۇن ئۆمۈر ئاتا قىلىپ، مەمنۇن قىلىمەن ئۇنى،
بېرىمەن ئۇنىڭغا نىجاتلىقىمنى.»

92- مۇناجات

دەم ئېلىش كۈندە* ئېيتىلىدىغان مۇناجات

- 1 ئى پەرۋەردىگار، نەقەدەر بەختتۇر ساڭا شۈكۈر ئېيتىش،
ئى ئۇلۇغ خۇدا، نەقەدەر بەختتۇر نامىڭنى ناخشىغا قېتىش.
- 2 بايان ئەيلەپ مەڭگۈلۈك مۇھەببىتىڭنى سەھەردە،
ساداقتىڭنى تەرىپلەش ھەربىر كېچىدە –
- 3 ئون تارلىق ساز ۋە چىلتارنىڭ ناۋاسىدا،
لرانىڭ يېقىملىق مۇڭلىرىدا.
- 4 چۈنكى مېنى شادلاندۇردۇڭ كارامەتلىرىڭدە ئى خۇدا،
ماڭا قىلغان ئەجرىڭدىن ناخشا ئېيتارمەن خۇشاللىقتا.
- 5 ئى پەرۋەردىگار، نەقەدەر بۈيۈك سېنىڭ مۆجىزىلىرىڭ.
شۇنچىلىك يۈكسەك، نىيەت، مەقسەتلىرىڭ.
- 6 تۆۋەندىكى ھەقىقەتنى بىلمەس نادان ئادەملەر،
چۈشەنمەيدۇ ئۇنى يەنە ھاماقەت ۋە ئەخمەقلەر.
- 7 گەرچە ئوت-چۆپ ئۆسكەندەك تېز ئۆسسۇمۇ رەزىللەر،
شۇنچە گۈللەپ ياشىنىسىمۇ ھەمدە بارلىق پەسكەشلەر،
لېكىن مەڭگۈلۈك ھالاكەتكە دۇچار دۇر ئۇلار.
- 8 ھەممىگە مەڭگۈ قادىردۇرسەن، ئى پەرۋەردىگار.
- 9 مانا قارا، دۈشمەنلىرىڭ مۇقەررەر كى ھالاك بولار،
تەرىپىرەن بولىدۇ ھەم يامانلىق قىلغۇچىلار.

- 10 لېكىن ياۋا بۇقىدەك كۈچلەندۈردۈڭ سەن مېنى،
 ھەم بېشىمغا سۈركىدىڭ روھلاندۇرغۇچ مېيىنى.*
- 11 كۆردۈم دۈشمەنلىرىمنىڭ مەغلۇبىيىتىنى،
 ئاڭلىدىم رەزىل رەقىبلىرىمنىڭ يىغا-زارىنى.
- 12 خۇددى خورما دەرىخىدەك گۈللەپ ياشنار ھەققانىيلار،
 ھەم يەنە لىۋاندىكى كېدىر دەرىخىدەك ئاينىپ ئۆسەر.
- 13 تىكىلگەندۇر ئۇلار پەرۋەردىگار ھۇزۇرىغا،
 گۈللەپ ياشنار ئىگىمىزنىڭ ھويلا-ئاراملىرىدا.
- 14 قېرىسىمۇ ئۇلار يەنە بېرىدۇ مېۋە،
 بۈك-باراقسان كۆكرىپ تۇرار ھەمىشە.
- 15 شۇڭا ئۇلار دەيدۇكى: «پەرۋەردىگار ئادىلدۇر،
 ئادالەتلىك ئۇ دائىم، قورام تاشتەك پاناھىمىز خۇدادۇر.»

*دەم ئېلىش كۈنى – خۇدا مۇسا پەيغەمبەر ئارقىلىق يەھۇدىيلارغا بۇ كۈندە ئىش قىلماي دەم ئېلىش ھەققىدە ئەمر قىلغان. «تەۋرات. مىسرىدىن چىقىش» 20-باب 11-8 ئايەتلەرگە قاراڭ.

*بېشىغا ماي سۈركەش – ئەينى ۋاقىتتا ئىسرائىلىيەدە مېھماننىڭ بېشىغا روھلاندۇرىدىغان خۇش پۇراقلىق ماي سۈركەش ئادىتى بار ئىدى.

93- مۇناجات

- 1 ھۆكۈمراندۇر پەرۋەردىگار،
ھەيۋەت ئۇنىڭ يېپىنچىسى،
ئورالغاندۇر ئۇلۇغۋارلىق،
قۇدرەت ئۇنىڭ بەل پوتىسى.
مەزمۇت قىلىنغان دۇنيا،
تەۋرەنمەس ئۇ ئەسلا.
- 2 مۇستەھكەمدۇر تەختىڭ ئەزەلدىن،
مەۋجۇتسەن ئۆزۈڭ ئەلمىساقىتىن.
- 3 ئى پەرۋەردىگار،
شارقىرىماقتا دېڭىز سۇلىرى،
ياڭرىماقتا شاۋقۇنلىرى،
گۈلدۈرلىمەكتە دولقۇنلىرى.
- 4 دېڭىزلارنىڭ گۈلدۈرلەشلىرىدىن،
دولقۇنلارنىڭ يۇلقۇنۇشلىرىدىن،
قۇدرەتلىكتۇر ئەرشتىكى پەرۋەردىگار.
- 5 ئى پەرۋەردىگار، ئۆزگەرمەستۇر پەرزلىرىڭ،
ئۆيۈڭگە زىننەتتۇر مەڭگۈلۈك مۇقەددەسلىكىڭ.

94- مۇناجات

- 1 ئى جازالغۇچى پەرۋەردىگار، ئى خۇدا،
- 2 ئى جازالغۇچى پەرۋەردىگار، چاچقىن جۇلا.
- 3 ئى جاھان سوراقچىسى، چىقىپ ئوتتۇرىغا،
لايىقىدا جازا بەرگىن تەكەببۇرلارغا.
- 4 ئى پەرۋەردىگار، رەزىللەر قاچانغىچە ماختىنار،
قاچانغىچە بېشىنى كۆتۈرۈپ يۈرۈشەر ئۇلار؟
- 5 ۋالاقشىدۇ تەكەببۇرلۇق بىلەن ئۇلار،
پو ئاتىدۇ ئۇ يامانلىق قىلغۇچىلار!
- 6 سەن تاللىغان قوۋمىڭنى ئېزىپ ئۇلار،
ساڭا تەۋە بولغانلارغا جەبىر سالار.
- 7 قىرغىن قىلىپ تۇل خوتۇن، غېربلارنى،
ئۆلتۈرىدۇ پاناھسىز يېتىملارنى.
- 8 ئۇلار دەر: «كۆرمەيدۇ پەرۋەردىگار،
ياقۇپنىڭ خۇداسى بىلمەيدۇ زىنھار.»
- 9 ئەي ئەلنىڭ ھاماقەتلىرى، ئويلاپ بېقىڭلار!
ئەي ئەخمەقلەر، قاچان بولار ئەقىلڭلار؟
ئاڭلىماسمۇ قۇلاقنى ياراتقۇچى؟!
كۆرمەسمۇ كۆزنى ئاتا قىلغۇچى؟!

- 10 يات ئەللەرنى جازالىغۇچى خۇدا جازالىماسمۇ سىلەرنى؟
- 11 ئىنسانغا ئەقىل ئۆگەتكۈچى تەربىيەلىمەسمۇ ئادەمنى؟
خۇدا بىلىدۇ ئىنساننىڭ ئوي-پىكرىنى،
بىھۇددۇر خىياللارنىڭ ھەممىسى.
- 12 بەختلىكتۇر سەن تەربىيەلىگەن كىشى، ئى پەرۋەردىگار،
ئىنسان تەربىيەگەن، تەلىمىگەن بەخت تاپار!
- 13 سەن ئۇلارنى ئامان قىلسەن يامان كۈنلەردە،
تاكى يامانلار ئورغا چۈشۈپ ھالاك بولغۇچە.
- 14 پەرۋەردىگار ئۆز قوۋمىنى تەرك ئەتمەس،
ئۆزىگە مەنسۇپ بولغانلارنى تاشلاپ كەتمەس.
- 15 ھۆكۈم-پەرمان ھوقۇقى قايتار ھامان ئادالەتكە،
قەلبى پاكىلار ھىمايە قىلار ئادالەتنىڭ كەينىدە.
- 16 رەزىللەردىن قوغدايدۇ مېنى كىم چىقىپ ئوتتۇرىغا؟
كىم تۇرار مەن تەرەپتە قارشى ھالدا يامانلارغا؟
- 17 ئەگەر ياردەم بەرمىگەن بولسا ئىدى ماڭا خۇدا،
ياتار ئىدىم جىمجىتلىق قاپلىغان ئۆلۈكلەر ماكانىدا.
- 18 ئى پەرۋەردىگار، تېيىلىپ كېتەي دېگىنىمدە،
يۆلىدىڭ مېنى مەڭگۈلۈك مۇھەببىتىڭدە.
- 19 غەم-قايغۇ، ئەندىشىدە قالغىنىمدا،
شادلاندىرسەن تەسەللى بېرىپ ماڭا.

- 20 ساڭا دوست بولالماس چىرىكلەشكەن ئەمەلدارلار،
قانۇننى قالقان قىلار قىلغانلىرىدا ئەسكى ئىشلار.
- 21 ئۇلار بىرلىشەر ھەققانىيلارنى ئۆلتۈرۈشكە،
ھۆكۈم قىلار بىگۇناھلارنى ئۆلۈمگە.
- 22 پەرۋەردىگار قورغىنىمدۇر،
پاناھگاہىم – قورام تېشىمدۇر.
- 23 گۇناھلىرى ئۈچۈن خۇدا ئۇلارنى جازالار،
رەزىللىكى ئۈچۈن خۇدا ئۇلارنى ھالاك قىلار،
شۇنداق، پەرۋەردىگار بىز ئۇلارنى قىرىپ تاشلار.

- 1 ناخشا ئېيتايلى كېلىڭلار پەرۋەردىگارغا بېغىشلاپ،
قورام تاشتەك قۇتقۇزغۇچى خۇدانى مەدھىيەلەيلى ئالقىشلاپ.
- 2 ھۇزۇرىغا خۇدانىڭ شۈكۈر ئېيتىپ كىرەيلى،
تەنتەنە بىلەن ئۇنىڭغا ناۋا قىلىپ مەدھىيەلەر ئېيتايلى.
- 3 چۈنكى خۇدا - ئىگىمىز پەرۋەردىگار ئۇلۇغدۇر،
ئۇ بىر بۈيۈك پادىشاھ، بارلىق «ئىلاھلار»دىن * ئۈستۈندۇر.
- 4 چوققىلاردىن تاكى ئەڭ چوڭقۇر يەرلىرىگىچە زېمىننىڭ،
جىمىسى ئۇنىڭ قولىدا، مۈلكىدۇر ئۇنىڭ.
- 5 دېڭىز-ئوكيانلار تەۋەدۇر خۇداغا، ئۇ ياراتقان ئۇلارنى،
زېمىن ئاڭا مەنسۇپتۇر، قوللىرى ۋۇجۇدقا كەلتۈرگەن ئۇنى.
- 6 سەجدە قىلايلى كېلىڭلار پەرۋەردىگارغا،
ياراتقۇچىمىز ئۇ بىزنىڭ تىز پۈكەيلى ئۇنىڭغا.
- 7 چۈنكى ئۇ بىزنىڭ خۇدايىمىزدۇر،
بىز ئۇنىڭ غەمخورلۇقىدىكى قوۋمدۇرمىز،
ئۇ پەرۋىش قىلىۋاتقان قويلرىدۇرمىز.
- 8 بۈگۈن ئۇنىڭ ئاۋازىغا قۇلاق سالساڭلار ئەگەر،
ئۇ دەركى: «جاھىل بولماڭلار ئەجدادىڭلار مەرىپەت بولغىنىدەك،
چۆل-باياۋان مەسساھدا تەرسالىق قىلغىنىدەك.*
- 9 ئاتا-بوۋاڭلار ئەنە شۇ يەردە مېنى سىنىغانىدى،
مۆجىزىلىرىمنى كۆرۈپ تۇرۇپمۇ مېنى تەكشۈرگەنىدى.

10 مەن قىرىق يىلغىچە يىرگىنىپ ئەجدادلىرىڭلاردىن،

دېدىمكى: «ئۇلارنىڭ قەلبى يىراقتۇر مەندىن،

ماڭماس ئۇلار مېنىڭ يولۇمدىن.»

11 قەسەم قىلىپ ئېيتتىم يەنە غەزەپتە شۇڭا:

«كىرەلمەس ئۇلار مېنىڭ ئارامگاھىمغا.»»

*ئىلاھلار – بۇ يەردە ئېيتىلغان «ئىلاھلار» دۇنيادىكى ھەر خىل خەلقلەر ئىشىنىدىغان يالغان ئىلاھلارنى كۆرسىتىدۇ.

*مىربا ۋە ماسساھ – يەر ئىسىملىرى بولۇپ، مەنىسى «جېدەل» ۋە «سىناش»

دېگەنلىكتۇر. ئىسرائىللار بۇ يەرلەردە مۇسا پەيغەمبەردىن رەنجىگەندى ۋە

پەرۋەردىگارىنى سىنىماقچى بولغانىدى. «تەۋرات. مىسىردىن چىقىش» 17- بابقا قارالسۇن.

- 1 يېڭى ناخشا ئېيتىڭلار پەرۋەردىگارغا بېغىشلاپ،
ئەي جاھان ئەھلى ياڭرىتىڭلار غەزەللەر ئۇنىڭغا ئاتاپ.
- 2 ناخشاڭلاردا تەرىپلەڭلار خۇدانىڭ نامىنى،
بايان ئەيلەپ ھەر كۈنى ئۇنىڭ نىجاتلىقىنى.
- 3 تارقىتىڭلار شان-شەرىپىنى ئەللەر ئارا،
ئاجايىپ ئىشلىرىنى خەلق ئارا.
- 4 ئۇلۇغ بولغاچ پەرۋەردىگار دائىما،
ئۇلايىقتۇر ھەسسىلەپ مەدھىيەلىنىشكە،
ئۈستۈن بولغاچ ئۇ غەيرىي ئىلاھلاردىن،
پەقەت ئۇلا ئەرزىيدۇ ئەيمىنىشكە.
- 5 پەقەت بۇتتۇر باشقىلارنىڭ ئىلاھلىرى،
ئەمما خۇدا ياراتقاندۇر ئەرشلەرنى.
- 6 ئوراپ تۇرار شان-شەرەپ ۋە بۈيۈكلۈك ئۇنى،
قۇدرەت ۋە گۈزەللىككە تولغاندۇر ئۇنىڭ تۇرار گاھى.
- 7 تەرىپلەڭلار ئەي ئەل-قوۋملار پەرۋەردىگارنى،
كۈيلەڭلار ئۇنىڭ شان-شۆھرەت ۋە قۇدرىتىنى.
- 8 پەرۋەردىگار شەرىپىگە مۇناسىپ ھەمدۇسانا ئوقۇڭلار،
خۇدانىڭ ئىبادەتخانا ھويلىسىغا ھەدىيە بىلەن كىرىڭلار.
- 9 ئەي جاھان ئەھلى، پەرۋەردىگاردىن قورقۇڭلار،
پارلاق، مۇقەددەس پەرۋەردىگارغا سەجدە قىلىڭلار،

- 10 ئېيتىڭلار ئەللەر ئارا:
«پەرۋەردىگار ئەڭ ئالىي ھۆكۈمراندۇر،
ئۇ سورار خەلقلەرنى ئادالەتتە.
بەرھەق، دۇنيا مۇستەھكەم، تەۋرەنمەستۇر.»
- 11 شادلانسۇن يەر-جاھان، خۇش بولسۇن ئاسمانلار،
تەنتەنە قىلىشسۇن دېڭىز ۋە ئۇنىڭدىكى جانلىقلار.
يايرسۇن دالىلار، ئۇنىڭدىكى چارۋىلار،
ناخشا ئېيتسۇن ئىگىمىز ئالدىدا ئورمانلار.
- 13 چۈنكى پەرۋەردىگار جەزمەن كېلىدۇ ھۆكۈمرانلىق قىلىشقا،
كېلىدۇ دۇنيانى ئادالەتتە، خەلقلەرنى ھەققانىي باشقۇرۇشقا.

97- مۇناجات

- 1 ئەڭ ئالىي ھۆكۈمراندۇر پەرۋەردىگار،
خۇشالانسۇن بۇنىڭدىن ھەممە خەلقلەر،
شادلانسۇن ھەتتا ئەڭ يىراقتىكى ئەللەر.
- 2 سىرلىق ۋە پىنھانلىق ئارا تۇرار پەرۋەردىگار،
ھەققانىيەت، ئادالەتتە تەختى ئۇنىڭ مەزمۇت تۇرار.
- 3 ئوتلار لاۋۇلداپ كۆيۈپ تۇرار ئالدىدا،
رەقىبلىرىنى كۆيدۈرۈۋېتەر ھەرياندا.
- 4 چاقمىقىنى چاقتۇرۇپ يورۇتار ئۇ جاھاننى،
يەر-زېمىن تىترەپ كېتەر كۆرۈپ بۇنى.
- 5 مومدەك ئېرىپ كېتەر بۈيۈك تاغلار ھەتتا،
ئالەمنىڭ ھۆكۈمرانى پەرۋەردىگار ئالدىدا.
- 6 ئەرشلەر جاكارلار ئۇنىڭ ھەققانىيلىقىنى،
جىمى خەلقلەر كۆرەر ئۇنىڭ شان-شەرىپىنى.
- 7 شەرمەندىلىكتە قالار ئاخىر بۇتپەرەسلەر،
ئەرزىمەس بۇتلىرىنى ماختىغانلار.
- پەرۋەردىگارغا سەجدە قىلار بارلىق «ئىلاھلار».
- 8 ئى پەرۋەردىگار،
شادلاندى ئادالىتىڭدىن پۈتۈن يەھۇدىيە شەھەرلىرى،
خۇشاللىققا چۆمدى سئون ئاڭلاپ ھۆكۈملىرىڭنى.

- 9 بەرھەق، ئى پەرۋەردىگار،
جاھانغا ھۆكۈمران ئۇلۇغ خۇدادۇرسەن،
غەيرىي ئىلاھلاردىن شۇقەدەر ئۈستۈندۇرسەن.
- 10 ئەي پەرۋەردىگارنى سۆيگەنلەر، ئۆچ كۆرۈڭلار يامانلىقنى،
پەرۋەردىگار قوغدار ئۆز تەقۋادارلىرىنىڭ جېنىنى،
قۇتقۇزار رەزىللەرنىڭ چاڭگىلىدىن ئۇ سادىقلارنى.
- 11 نۇر خۇددى ئۇرۇقتەك چېچىلغاندۇر ھەققانىيلارغا،
شادلىق تېرىلغاندۇر دىلى دۇرۇسلارغا.
- 12 ئەي ھەققانىيلار، پەرۋەردىگاردىن خۇشاللىنىڭلار،
مۇقەددەسلىكىنى ياد ئېتىپ ئۇنىڭغا شۈكۈر ئېيتىڭلار.

- 1 پەرۋەردىگارغا بېغىشلاپ ئېيتىڭلار يېڭى ناخشا،
چۈنكى ئاجايىپ مۆجىزىلەر ئىگىسىدۇر خۇدا،
مۇقەددەس بىلىكى، ئوڭ قولى زەپەر بەرگەندۇر ئۇنىڭغا.
- 2 قىلدى خۇدا نامايان غەلىبىسىنى ھەممىگە،
ئادالىتىنى كۆرسەتتى جاھاندىكى ئەللەرگە.
- 3 ئۇ يەتكۈزدى ئىسرائىللارغا مېھىر ۋە مۇھەببەتنى،
ئۇنتۇمىدى ئۇ زىنھار ئىسرائىللارغا بولغان ساداقىتىنى،
بارچە ئاۋام كۆردى ھەم ئىگىمىزنىڭ ئۇتۇقىنى.
- 4 ئەي بارچە ئىنسانلار، ئالقىش ياڭرىتىڭلار خۇداغا،
خۇش بولۇپ مەدھىيەلەر ئوقۇڭلار ناخشاڭلاردا ئۇنىڭغا.
- 5 خۇداغا ئاتاپ لىرا بىلەن نەغمە-ناۋا قىلىڭلار،
ھەم ئۇنىڭغا لىرا بىلەن ناخشا-غەزەل ئېيتىڭلار.
- 6 ياڭرىتىڭلار ئالقىشلار پادىشاھىمىز خۇداغا،
ئالقىشىمىز بولسۇن ئاڭا كاناي بىلەن بۇرغىدا.
- 7 جۇشقۇنلىسۇن دېڭىز ۋە ئۇنىڭدىكى جانلىقلار،
قىلسۇن قىزغىن تەنتەنە زېمىن يەنە جانلىقلار.
- 8 چاۋاك چالسۇن خۇداغا خۇشاللىقتىن دەريالار،
شادلىق بىلەن خۇدانى كۈيگە قاتسۇن ھەم تاغلار.
- 9 چۈنكى پەرۋەردىگار جەزمەن كېلىدۇ ھۆكۈمرانلىق قىلىشقا،
كېلىدۇ دۇنيانى ئادالەتتە، خەلقلەرنى ھەققانىي باشقۇرۇشقا.

99- مۇناجات

- 1 ئەڭ ئالىي ھۆكۈمراندۇر پەرۋەردىگار!
ئۇ كېرۇبلار* ئوتتۇرسىدا تەختتە ئولتۇرار،
ئۇنىڭدىن ئەيمىنىپ تىترىسۇن پۈتكۈل قوۋملار،
ھەيۋىسىدىن زىلزىلىگە كەلسۇن ھەممە جايلار.
- 2 ھۆكۈمراندۇر سىئونغا پەرۋەردىگار،
ئۇ بارلىق قوۋملار ئۈستىدىن ھۆكۈم سۈرەر.
- 3 مۇقەددەستۇرسەن ئى پەرۋەردىگار،
ھەيۋەتلىك، بۈيۈك نامىڭنى مەدھىيەلىسۇن ئۇلار.
- 4 ئى ئادالەت سۆيگۈچى قۇدرەتلىك شاھىمىز – خۇدا،
ئادىللىقنى ئورناتقاننىڭ ياقۇپ ئەۋلادلىرى ئارىسىغا،
ئادالەت ۋە ھەققانىيەت ئەمەلگە ئاشقانىدى ئۇلاردا.
- 5 پەرۋەردىگار بىمىزنى ئۇلۇغلاڭلار،
ئايىغىغا باش قويۇپ سەجدە قىلىڭلار.
چۈنكى ئۇ مۇقەددەستۇر!
- 6 مۇسا ۋە ھارۇنلار ئۇنىڭ روھانىيلىرىدىندۇر،*
سامۇئىلمۇ ئۇنىڭغا ئىلتىجا قىلغانلاردىندۇر.
ئۇلار دۇئا قىلغاندا پەرۋەردىگارغا،
بەرھەق ئۇ جاۋاب بەرگەنىدى ئۇلارغا.

7 پەرۋەردىگار سۆزلىگەندى بۇلۇت تۇۋرۇكى ئىچىدىن ئۇلارغا،*
ئۇلار ئەمەل قىلىشتى خۇدا بەرگەن پەرز-پەرمانلارغا.

8 ئى ئىگىمىز پەرۋەردىگار، جاۋاب بەردىك ئۇلارغا.
ئۇلارنىڭ گۇناھلىرىنى مەغپىرەت قىلدىك دائىما،
ئەمما جازالىدىك ئۇلارنى توۋا قىلمىغىنىدا.

9 پەرۋەردىگار بىمىزنى ئۇلۇغلاڭلار،
مۇقەددەس سىئون تېغىدا ئۇنىڭغا سەجدە قىلىڭلار،
چۈنكى مۇقەددەستۇر پەرۋەردىگار بىمىز!

*كېرۇب - پەرىشتىگە ئوخشايدىغان، ئەرشتە ياشايدىغان ئىنتايىن كۈچلۈك بىر خىل قاناتلىق مەخلۇق. ئەينى ۋاقىتتا خۇدانىڭ ئەھدە ساندۇقىنىڭ ئۈستىگە بۇ مەخلۇقنىڭ ئىككى دانە ھەيكىلى ئورنىتىلغان. خۇدانىڭ ئەھدە ساندۇقىنىڭ يەنە بىر ئىسمى «خۇدانىڭ تەختى»دۇر. شۇ سەۋەبتىن «كېرۇبلار ئوتتۇرىسىدا تەختتە ئولتۇرار»، دەپ ئېلىنغان.

*روھانىي - خۇدا بىلەن ئىنسانلار ئوتتۇرىسىدىكى ۋاستىچىلىككە تەيىنلىنىپ، ئۆزى ۋە ئۆز خەلقى ئۈچۈن قۇربانلىق قىلىدىغان، دۇئا قىلىدىغان، شۇنداقلا خەلقنىڭ خۇداغا ئىتائەت قىلىشى ئۈچۈن ئۇلارغا تەۋرات قانۇنىنى چۈشەندۈرۈپ، ئۇنىڭغا ئەمەل قىلىشقا دەۋەت قىلىدىغان ئادەم.

*بۇلۇت تۇۋرۇكى ئىچىدىن - مۇسا ئۆز قوۋمىنى مىسىردىن ئېلىپ چىقىپ، چۆل-باياۋاندا يول باشلاپ كېتىۋاتقىنىدا ئاسماندىن بۇلۇت تۇۋرۇكى چۈشۈپ، پەرۋەردىگارنىڭ ئاۋازى بۇلۇت تۈۋۈكىنىڭ ئىچىدىن ئاڭلانغانىدى. «تەۋرات. مىسىردىن چىقىش» 33:9 كە قارالسۇن.

100- مۇناجات

شۈكۈر ئېيتىش مۇناجاتى

- 1 ئەي پۈتكۈل جاھاندىكى ئىنسانلار،
ياڭرىتىڭلار پەرۋەردىگارغا ئالقىشلار.
- 2 خۇشاللىق بىلەن ئىبادەت قىلىڭلار ئۇنىڭغا،
شادلىق بىلەن مۇناجات ئوقۇپ كىرىڭلار ھۇزۇرىغا.
- 3 بىلىڭلاركى، پەرۋەردىگار يېگانىدۇر،
بىزنى ئۇ ياراتقان دۇر، بىز ئۇنىڭغا تەۋەدۇرمىز،
بىز ئۇنىڭ خەلقىدۇرمىز، يايلىقىنىڭ قويلرىدۇرمىز.
- 4 دەرۋازىلىرىدىن كىرىڭلار ھەمدۇسانا- شۈكۈر ئېيتىپ،
قەدەم تەشرىپ قىلىڭلار ھويللىرىغا مەدھىيە ئوقۇپ،
تەرىپلەڭلار نامىنى مىننەتدارلىق بىلدۈرۈپ.
- 5 بەرھەق، پەرۋەردىگار شاپائەتلىكتۇر،
ئۇنىڭ مېھىر-مۇھەببىتى مەڭگۈلۈكتۇر،
ئەۋلادىتىن-ئەۋلادىچە ساداقەتلىكتۇر.

101- مۇناجات

داۋۇت يازغان مۇناجات

- 1 كۈيلەيمەن مەڭگۈلۈك مۇھەببەت ۋە ئادالتىڭنى،
ئى پەرۋەردىگار كۈيلىرىمگە قاتمەن سېنى.
- 2 يولۇم توغرا بولسىمۇ ئېھتىيات قىلىپ ماڭمەن،
پەرۋەردىگار قاچانمۇ ياردەمگە كېلەرسەن؟
- 3 خىيالىمغا كەلمەس ئەسلا پاسىق قىلمىش، رەزىللىك،
يولدىن چىققان ئازغۇنلارغا نەپرەتتىم بار شۇنچىلىك،
ئۇلار قىلغان گۇناھلارغا ھەۋسىم يوق قىلچىلىك.
- 4 كۆڭلۈم مېنىڭ ئەگرىلىكتىن خالىيدۇر،
ھەمدە ھەممە رەزىللىكتىن يىراقتۇر.
- 5 باشقىلارغا كىمكى تۆھمەت ئەيلىسە يوق قىلارمەن ئۇنى دۈشمەن بىلىپ،
كۆرسەم ئەگەر ھالى ئۈستۈن، مەنمەنچىنى تۇرالماسمەن سۈكۈت قىلىپ.
- 6 كىم ئەرشتىكى خۇداغا سادىق بولسا،
ئۇلارغا ئۆز ئوردامدىن ئورۇن بېرىمەن.
توغرا، ھەق يولدا ماڭغانلارنى
مېنىڭ خىزمىتىمگە قويىمەن.
- 7 ھىيلىگەرلەرگە ئوردامدا ئورۇن يوقتۇر،
يالغانچىلار ھۇزۇرۇمدا بولالماستۇر.
- 8 زېمىنىمدىن يوق قىلىمەن رەزىللەرنى ھەرسەھەردە،
بىرمۇ يامان قالماس ھەتتا پەرۋەردىگارنىڭ شەھىرىدە.

102- مۇناجات

ئېزىلىپ ھالدىن كەتكەن بىر ئادەمنىڭ پەرۋەردىگارىغا داد-پەرياد قىلىپ قىلغان دۇئاسى.

- 1 ئاڭلىغايىسەن پەرۋەردىگار دۇئايىمنى،
تىڭشىغايىسەن مېنىڭ قىلغان پەريادىمنى.
- 2 يوشۇرمىغىن دىدارىڭنى مەندىن خۇدا كۈلپەتتە قالغىنىمدا،
ئىدا قىلسام قۇلاق سېلىپ تېزدىن جاۋاب بەرگىن ماڭا.
- 3 ئۆمرۈم مېنىڭ ئىس-تۈتەكتەك كەتمەكتە غايىب بولۇپ،
ۋۇجۇدۇم ئۆرتەنمەكتە ئوتتەك كۆيۈپ.
- 4 يۈرىكىم قۇرۇق چۆپتەك قۇرۇپ كەتتى.
ئىشتىھاسىز، تامىقىم ئازلاپ كەتتى.
- 5 ھەسرەت ۋە نادامەتتە كۆپ قىيىنالىدىم،
ئورۇقلاپ بىر تېرە، بىر ئۈستىخان بولۇپ قالدىم.
- 6 مەن گۇيا باياۋاندا ئۇچۇپ يۈرگەن تازقارمەن،
ۋەيرانە خارابىنى ماكان قىلغان ھۇۋقۇشمەن.
- 7 مەن گۇيا ئۆگزىدىكى يېتىم قۇشمەن،
ياتساممۇ كۆزۈم ئوچۇق، ئۇيقۇسىزمەن.
- 8 كۈنبويى مەسخىرە قىلار مېنى دۈشمەنلىرىم،
ھاقارەتلىك سۆزگە يانداش بولۇپ قالدى مېنىڭ ئىسمىم.
- 9-10 سەن قەھر-غەزەپ قىلغاچ ماڭا،
كۈل يېدىم قورسىقىمغا نان ئورنىغا.

- كۆز يېشىمسىز ئىچەلمەيمەن ئىچىملىكىمنى،
 بەرھەق، خۇدا ئەخلەت كەبى تاشلىدىڭ مېنى.
 11 گۇگۇمدىكى كۆلەڭگىدەك ھاياتىممۇ غۇۋلاشتى،
 تېنىم چۆپتەك بولۇپ قاقشال-غازاڭلاشتى.
 12 لېكىن تەختىڭ مەڭگۈلۈكتۈر پەرۋەردىگار،
 شۆھرىتىڭ ئەلمىساقىتىن تائەبەدكە داۋاملىشار.
 13 سەن ياردىمىڭنى ئايماي، سىئونغا رەھىم قىلسەن،
 چۈنكى ئۇنىڭغا مېھرىبان بولۇپ، ياردەم قىلىش ۋاقتى كەلدى،
 شۇنداق، ياردەم قىلىشنىڭ ۋاقتى-سائىتى يېتىپ كەلدى.
 14 قۇللىرىڭ تاشلىرىنى چىن قەلبىدىن سۆيەر سىئوننىڭ،
 خاراب بولغان تۇپرىقىغا ئىچىنى ئاغرىتىپ ئۇنىڭ.
 15 بارچە ئەللەر نامىڭغا ھۆرمەت قىلار پەرۋەردىگار،
 شەرىپىڭدىن ئەيىمىنەر ئالەمدىكى ھەممە شاھ، ھۆكۈمرانلار.
 16 پەرۋەردىگار سىئوننى قايتا قۇرار،
 شان-شۆھرىتى خۇدانىڭ نامايان بولار.
 17 قوبۇل قىلار پەرۋەردىگار مىسكىننىڭ دۇئاسىنى،
 رەت قىلمايدۇ غەربىنىڭ پەريادىنى.
 18 كېلىچەك بىر ئەۋلاد ئۈچۈن
 خاتىرىلەڭلار خۇدانىڭ قۇدرىتىنى،
 كەلگۈسىدە خەلقلەر مەدھىيەلىسۇن خۇدانى.
 20-19 چۈنكى خۇدا ئاڭلاي دەپ، مەھبۇسلارنىڭ ئاھ-زارىنى،
 ئازاد قىلاي دەپ، يەنە ئۆلۈمگە بۇيرۇلغانلارنى.

نەزەر سالىدى ئۈستىمىزگە مۇقەددەس ماكاندىن،
قارىدى زېمىن تامان پەرۋەردىگار ئەرشتەلادىن.

پادىشاھلار، قوۋملار جەم بولغىنىدا، 22-21

پەرۋەردىگارغا ئىبادەت قىلغىنىدا.

ئۇنىڭ ئۇلۇغلىقىنى جاكارلار سئوندا،

شەنىگە مەدھىيە ئوقۇر يېرۇسالېمدا.

براق خۇدا ئاجىز قىلدى قىران ۋاقتىمدا، 23

ھاياتىمنى قىسقارتتى ئۆمرۈمنىڭ يېرىمىدا.

يىللىرىڭنىڭ چېكى يوقتۇر ئى خۇدا، 24

جېنىمنى ئالما ئۆمرۈمنىڭ يېرىمىدا.

دۇنيانى يارتقانتىڭ ئەلمىساقتا، 25

ئاسمانمۇ بەرپا بولدى ئۆز قولۇڭدا.

براق ئۇلارنىڭ ھەممىسى يوقلىدۇ، 26

سەن بولساڭ ئەبەدىي ۋە مەڭگۈلۈكسەن.

ئۇلار گويا كىيىمدەك كونىرىغاندا،

سەن ئۇلارنى كىيىم كەبى ئالماشتۇرسەن.

ئاسمان-زېمىن يوق بولار بىردىنلا.

لېكىن سەنلا ئۆزگەرمەس پەرۋەردىگار، 27

پەقەت سەندە ئەبەدىي ھاياتلىق بار.

خاتىرجەم ياشايدۇ قۇللىرىڭنىڭ بالىلىرى، 28

ھۇزۇرۇڭدا گۈللەپ ياشىنار ئۇلارنىڭ ئەۋلادلىرى.

103- مۇناجات

داۋۇت يازغان مۇناجات

- 1 ئىگىمىزگە ھەمدۇسانا ئېيتقىن مېنىڭ ئەي قەلىبىم،
تەرىپلىگىن ئۇنىڭ مۇقەددەس نامىنى ئەي ۋۇجۇدۇم.
- 2 ئىگىمىزگە ھەمدۇسانا ئېيتقىن مېنىڭ ئەي قەلىبىم،
ئۇنتۇمىغىن خۇدانىڭ شەپقىتىنى ھەر دائىم.
- 3 كەچۈرەر ئۇ بارلىق گۇناھلىرىڭنى،
ساقايتار ھەرقانداق كېسەللىرىڭنى.
- 4 ئۇ قۇتقۇزار ئۆلۈمدىن ھاياتىڭنى،
ياغدۇرار ھەم مۇھەببىتى، رەھىمدىللىقىنى.
- 5 ئۇ سېنى بەرىكەتتە مەمنۇن قىلار ئۆمۈر بويى،
ياش چېغىڭدەك كۈچ-قۇۋۋىتىڭ ئۇرغۇپ تۇرار بۈركۈت كەبى.
- 6 پەرۋەردىگار يۈرگۈزەر ھەققانىيەت،
ئېزىلگەن بارلىق مەزلۇملارغا ئادالەت.
- 7 نامايان قىلدى خۇدا مۇسا پەيغەمبەرگە ئۆز يولىنى،
ئىسرائىل ئەۋلادلىرىغا كارامەتلىرىنى.
- 8 خۇدا رەھىمدىل، شەپقەتلىكتۇر،
ئاسانلىقچە غەزىپى كەلمەس،
مېھىر-مۇھەببىتى چەكسىزدۇر.

- 9 ئەيىبلەمەس ئۇ بىزنى ئۇزاققىچە،
غەزىپىمۇ ئەمەستۇر ئاداققىچە.
- 10 ئۇ مۇئامىلە قىلمىغاندۇر بىزگە گۇناھلىرىمىزغا يارىشا،
جازالىمىغاندۇر بىزنى ئۇ قىلمىشلىرىمىزغا قارىتا.
- 11 ئاسمان، زېمىندىن ئېگىز بولسا قانچىلىك،
خۇدانىڭ ئىخلاسمەنلەرگە بولغان مۇھەببىتى چەكسىزدۇر شۇنچىلىك.
- 12 مەشرىق مەغربىتىن يىراق بولسا قانچىلىك،
يىراقلاشتۇرغاندۇر گۇناھلىرىمىزنى ئۇ بىزدىن شۇنچىلىك.
- 13 ئاتا ئۆز بالىلىرىغا كۆيسە قانچىلىك،
پەرۋەردىگار كۆيۈمچانلىق قىلار ئىخلاسمەنلىرىگە شۇنچىلىك.
- 14 شۇنداق، ئۇ بىلەر بىزنىڭ نېمىدىن ياسالغانلىقىمىزنى،
ئېسىگە ئالار ئۇ بىزنىڭ تۇپراق ئىكەنلىكىمىزنى.
- 15 مايسىدەك قىسقىدۇر ئىنساننىڭ ئۆمرى،
دالادا ئېچىلغان گۈلدۈر ئىنساننىڭ ئۆزى.
- 16 ئەگەردە چىقسا شامال ئۇ گۈل توزار،
ھېچبىر ئىز قالدۇرماستىن غايىب بولار.
- 18-17 ئەمما پەرۋەردىگار ئۆزىگە ئىخلاى قىلغانلارغا،
ھەم ئۇنىڭ ئەھدىسىگە سادىق بولغانلارغا،
ئەمىرلىرىگە ئەمەل قىلىشنى ئېسىدە تۇتقانلارغا،
ئۇ كۆرسىتەر مەڭگۈلۈك مۇھەببىتىنى ئاداققىچە،
ھەققانىيىتى داۋام ئېتەر ئەۋلادىتىن-ئەۋلادىقىچە.

- 19 پەرۋەردىگار ئورناتقان دۇر تەختىنى ئەرشكە،
ئۇ ھۆكۈمرانلىق قىلار ھەممىنىڭ ئۈستىدە.
- 20 ئەي پەرۋەردىگارنىڭ قۇدرەتلىك پەرىشتىلىرى،
سىلەردۇرسىلەر ئۇنىڭ سۆزىگە قۇلاق سالغۇچىلىرى،
ئۇنىڭ ئەمرلىرىنى ئىجرا قىلغۇچىلىرى،
شۇڭا تەرىپلەپ كۈيلەڭلار پەرۋەردىگارنى.
- 21 ئەي خۇدانىڭ ئەرشتىكىلىرى،
سىلەردۇرسىلەر ئۇنىڭ ئىرادىسىنى ئىجرا قىلىدىغان خىزمەتچىلىرى،
شۇڭا تەرىپلەپ كۈيلەڭلار پەرۋەردىگارنى.
- 22 ئەي پەرۋەردىگار ياراتقانلار،
تەرىپلەڭلار پەرۋەردىگارنى ئۇ ھۆكۈم سۈرگەن ھەممە جايدا،
ئەي مېنىڭ قەلبىم ئېيتقىن ھەمدۇسانا پەرۋەردىگارغا.

- 1 ئەي قەلبىم، ھەمدۇسانا ئېيتقىن پەرۋەردىگارغا!
شان-شەۋكەتلىك، ھەيۋەتلىكسەن، ئى خۇدا،
ئىلاھىم تەڭداشسىز سەن ئۇلۇغلۇقتا.
- 2 لىباسىڭدۇر يورۇقلۇق، سەن ئۇنىڭغا پۈركەنگەن،
ئاسمىنىڭنىڭ گۈمبىزى چېدىر كەبى تىكىلگەن.
- 3 ئەرشتىكى تۇرار گاهىڭ لىملىرىنى
ئورنىتىپسەن كۆكتىكى سۇلارغا،
جەڭ ھارۋىسى كەبى قىلىپ بۇلۇتنى،
ماڭدۇرۇپسەن شامالنىڭ قانتىدا.
- 4 شامال قىلىسەن پەرىشتىلىرىڭنى،
ئوت يالقۇنى قىلىسەن خىزمەتكارلىرىڭنى.*
- 5 ئورنىتىپسەن يەرنى شۇنچە مۇكەممەل
ئۇ ئۇلىدىن ھېچبىر زامان تەۋرەنمەس.
- 6-7 دېڭىز يەرنى لىباس كەبى ئورغان،
چوققىلارمۇ سۇ ئاستىدا قالغانتى.
- 8 گۈلدۈرماڭ ئەيمەندۈرگەچ سۇلارنى،
سۇلار تېزدىن ئۆز ئورنىغا يانغانتى.
- 9 تاغلار كۆرۈنۈپ، ۋادىلارمۇ ئايان بولدى،
سۇلار ھەم سەن بۇيرۇغان يەرگە كېلىپ جايلاشتى.
- 9 دېڭىز سۈيى تېشىپ يەنە باسمىسۇن دەپ زېمىننى،
سەن ئۇلارغا چەك قويۇپ سىزدىڭ چېگرا سىزىقنى.

- 11-10 سەن بولغاچ ۋادىدا بۇلاق كۆزى ئېچىلىپ،
تاغلار ئارا شىلدىرلاپ ئاقتى سۇلىرى.
سۇلار ئىچسە ئۇنىڭدىن دالادىكى جانىۋارلار،
قانار ئىدى ھەتتاكى ياۋا ئېشەكنىڭ تەشەنلىقى.
- 12 سۇ بويىغا قۇشلارمۇ كۆكتىن چۈشۈپ قوندۇ،
دائىم ئۇلار شاخلاردا تاقلاپ يۈرۈپ سايىرايدۇ.
- 13 ئەرشتىكى سۇ بىلەن سۇغرىسەن تاغلارنى،
ئۆزۈڭ ئۆستۈرگەن مېۋىگە تولدۇرسەن زېمىنى.
- 14 چارۋا ئۈچۈن دالدا ئوت-چۆپلەرنى ئۆستۈردۈڭ،
ئوزۇقنى ئىنسانلار قارا يەردىن ئالسۇن دەپ،
ئېتىزلاردا زىرائەت-كۆكتاتلارنى ئۆستۈردۈڭ.
- 15 كۆڭۈللەرنى شاد ئەيلىسەڭ شارابتا،
قۇۋۋەت بەردىڭ نېنىڭ بىلەن تەنلەرگە،
جىلۋە بەردىڭ مېيىڭ بىلەن يۈزلەرگە.
- 16 لىۋاندىكى كېدىر دەرەخلىرى
پەرۋەردىگار تىككەندۇر ئۇنى،
خۇدا قانغۇچە سۇغىرار ئۇلارنى.
- 17 ئۇ دەرەخلەرگە قۇشلار كېلىپ ئۇۋا ياسار،
ئارچا دەرەخلىرى لەيلەكنىڭ ئۆيى بولار.
- 18 تاغ ئۆچكىلىرى تاغلاردا ئوينار،
تىك قىيا سۇغۇرغا پاناھ بولار.

- 19 ئى خۇدا، پەسىللەرنى ئايرىش ئۈچۈن ئاينى ياراتتىڭ،
قۇياشقىمۇ پاتىدىغان ۋاقتنى بىلدۈردۈڭ.
- 20 قاراڭغۇلۇق چۈشۈرسەڭ كېچە بولىدۇ،
ئورمانلاردا جانلىقلار شىپىرلاپ كېزىپ يۈرىدۇ.
- 21 ئارسلانلار ئولجا ئىزدەپ ھۇۋلىشار،
رىزىقلىرىنى ئۇلار، خۇدا سەندىن سورار.
- 22 قۇياش چىقسا ئۇلارمۇ ئۇۋىسىغا قايتار،
قايتىپ كېلىپ ئۇۋىسىدا ئارام ئالار.
- 23 ھەممە ئادەم ئۆز ئىشىغا مېڭىشار،
ئەتىگەندىن كەچكىچە مېھنەت قىلار.
- 24 پەرۋەردىگار ياراتقان مەخلۇقاتلىرىڭ شۇنچە كۆپتۇر.
سەن ياراتقان جانلىقلار بىلەن تولغاندۇر زېمىن يۈزى،
بۇلارنىڭ ھەممىسىلا ھېكمىتىڭنىڭ مېۋىسىدۇر.
- 25 ئەنە ئالدىڭدا بىپايان دېڭىز ياتار،
ئۇنىڭدا سان-ساناقسىز جانلىق ياشار،
ھەم ئۇلارنىڭ چوڭى ۋە كىچىكى باردۇر.
- 26 ئۇندا يەنە سەن ياراتقان لىۋياتان* بار،
ئۈستىدە ئۇنىڭ قېيىق بىلەن كېمە قاتنار.
- 27 ئۇلار سەندىن رىزقى ئۈچۈن ئوزۇق كۈتەر،
ئوزۇق ئۈچۈن جامالىڭغا تەلۈمۈرەر.
- 28 ئوزۇقىنى ئۇلار سېنىڭ قولۇڭدىن ئالار،
شۇ ئوزۇقتا ئۇلارنىڭ قورسىقى تويار.

- 29 دەككە-دۈككەگە چۈشەر ئۇلار جامالىگىنى يوشۇرغىنىدا،
جان ئۈزۈپ قارا يەرگە قايتار، نەپەسلىرىنى توختاتقىنىدا.
- 30 سەن ئۆز نەپىسىگىنى ئەۋەتكىنىدە ئۇلار يارىتلار،
پۈتۈن يەر يۈزى يېڭىلار.
- 31 پەرۋەردىگارنىڭ شۆھرىتى ئەبەدىي بولغاي،
پەرۋەردىگار ياراتقانلىرىدىن خۇرسەن بولغاي.
- 32 پەرۋەردىگار يەرگە باقسا زېمىن تىترەر،
تاغقا تەگسە ئوتلار يېنىپ، تۈتۈن چىقار.
- 33 ناۋادا جېنىم تەندە بولسلا
مەدھىيە ئوقۇيمەن خۇدايىمغا،
مەڭگۈ ھەمدۇسانا ئېيتىمەن ئۇنىڭغا.
- 34 ئويللىرىمدىن خۇدا رازى بولغاي،
چۈنكى پەرۋەردىگاردىن بولدۇم خۇشال،
- 35 گۇناھكارلار يەر يۈزىدە قالمىغاي،
رەزىللەر زاۋال تاپقاي.
- ھەمدۇسانا ئېيتقىن ئەي قەلىبىم پەرۋەردىگارغا،
ھەمدۇسانا ئوقۇڭلار ھەممىڭلار ئۇنىڭغا.

*شامال قىلىسەن پەرىشتىلىرىڭنى، ئوت يالقۇنى قىلىسەن خىزمەتكارلىرىڭنى –
بەزى تەرجىمىلەردە «پەرىشتە قىلىسەن شامالنى، خىزمەتكار قىلىسەن ئوت
يالقۇنىنى» دەپ ئېلىنغان.

*لىۋياتان – دېڭىزدا ياشايدىغان ئەجدىھاغا ئوخشاپ كېتىدىغان قورقۇنچلۇق ھايۋان
بولۇپ، كەنئانلىقلارنىڭ رىۋايەتلىرىدە ئۇچرايدۇ.

- 1 پەرۋەردىگارغا شۈكۈرلەر ئېيتىڭلار،
ئۇنىڭ شەنىگە مەدھىيەلەر ئوقۇڭلار،
كارامەتلىرىنى ئەللەر ئارا بايان قىلىڭلار!
- 2 خۇدانى كۈيلەڭلار قېتىپ ناخشا-نەغمىگە،
مۆجىزىلىرىنى ئۇنىڭ جاكارلاڭلار ھەممىگە.
- 3 ئۇلۇغلاڭلار مۇقەددەس خىسلەتلىرىنى خۇدانىڭ،
قەلبى شادلانسۇن پەرۋەردىگارنى سېغىنغانلارنىڭ.
- 4 تەلپۈنۈڭلار خۇدانىڭ قۇدرىتىگە-كۈچىگە،
ئىنتىلىڭلار ھەم ئۇنىڭ ھۇزۇرىغا-مېھرىگە.
- 5 ئېسىڭلاردا بولسۇن ئۇنىڭ كارامەتلىرى،
مۆجىزىلىرى ۋە چىقارغان ھۆكۈملىرى.
- 6 ئى خۇدانىڭ قولى ئىبراھىمنىڭ نەسلىلىرى،
ئۇ ئۆزى تاللىغان ياقۇپنىڭ ئەۋلادلىرى.
- 7 ئۇ پەرۋەردىگاردۇر، ئۇ بىزنىڭ خۇدايىمىزدۇر،
ئۇنىڭ ھۆكۈملىرى ھەممە يەردە كۈچكە ئىگىدۇر.
- 8 ئۇنىڭ تۈزگەن ئەھدىسى ئەبەدىي يادىدۇر،
بۇ ئۇنىڭ ئاداققىچە ۋەدە قىلغان سۆزىدۇر.
- 9 پەرۋەردىگار ئىبراھىم بىلەن ئەھدە تۈزگەندى،
ئىسھاققىمۇ قەسەم ئىچكەندى.
- 10 ئۇ بۇنى ياقۇپقىمۇ نىزام قىلىپ بەرگەندى.
ئىسرائىلغا* مەڭگۈلۈك ئەھدە قىلىپ مۇنداق دېگەندى:

- 11 «كەنئان زېمىنىنى سېنىڭ مۈلكۈڭ قىلىمەن،
ئۇنى ساڭا تەئەللۇق نېسىۋەڭ قىلىمەن.»
- 12 ئۇ چاغدا ئۇلار ناھايىتى ئاز سانلىق ئىدى،
نەزەردە يوق ھەم مۇساپىر ئىدى.
- 13 ئۇلار يۇرتىمۇ-يۇرت سەرسان ئىدى،
ئەلدىن-ئەلگە كېزەردى.
- 14 خۇدا ھېچكىمنىڭ ئۇلارنى ئېزىشىگە يول قويمىدى،
ئۇلارنى دەپ، پادىشاھلارنىمۇ مۇنداق ئاگاھلاندۇردى:
- 15 «مېنىڭ تاللىغانلىرىمغا چېقىلماڭلار،
پەيغەمبەرلىرىمگە زىيانكەشلىك قىلماڭلار.»
- 16 ئاچارچىلىق بەردى خۇدا كەنئانغا،
زار قىلدى ئۇلارنى ئاش-نانغا.
- 17 خۇدا ئۇلارنى دەپ ئالدىنلا يۈسۈپنى مىسىرغا ئەۋەتكەنىدى،
ئاكىلىرى ئۇنى قۇل قىلىپ ساتقاندى.
- 18 ئۇنىڭ پۇتلىرى زەنجىردە زەخمىلەنگەنىدى،
بويىغا بويۇنتۇرۇق سېلىنغاندى.
- 19 ئۇ تاۋلاندى پەرۋەردىگارنىڭ بېشارىتى كۆرۈلگۈچە،
خۇدا يۈسۈپنىڭ چۈشىدە كۆرسەتكەنلىرى ئىسپاتلانغۇچە.
- 20 ئۇنى ئازاد قىلىشقا پىرئەۋن ئەمر قىلدى،
ئەللەرنىڭ ھۆكۈمرانى ئۇنىڭغا ھۆرلۈك بەردى.
- 21 پىرئەۋن ئۇنى ئوردىسىغا غوجدار قىلدى،
بارلىق مال-مۈلكىگە باشلىق قىلىپ تەيىنلىدى.

- 22 بەردى ئۇنىڭ ئىختىيارىغا ۋەزىرلىرىنى،
دائالىق ئۆگىنىشكە تاپشۇردى ئاقساقاللىرىنى.
- 23 شۇنداق قىلىپ ئىسرائىللار مىسىرغا كەلدى،
ھامنىڭ* زېمىنىدا ياقۇپ ئەۋلادلىرى مۇساپىر بولدى.
- 24 ئۇلارنى كۆپ نەسلىلىك قىلدى پەرۋەردىگار،
ھەم دۈشمەنلىرىدىن كۈچلۈك بولدى ئۇلار.
- 25 شۇڭا ئۇلاردىن بىزار بولۇپ مىسىرلىقلار،
ھىيلە-مىكىر مۇئامىلىدە بولدى ئۇلار.
- 26 ئاندىن ئەۋەتتى خۇدا ئۆز قۇلى مۇسانى،
يوللىدى ئۆز تاللىغىنى ھارۇننى.
- 27 خۇدانىڭ ئالامەتلىرىنى بايان قىلدى ئۇلار مىسىردا،
ئۇنىڭ مۆجىزىلىرىنى كۆرسەتتى ھام زېمىنىدا.
- 28 زېمىننى زۇلمەت قىلىشمۇ قاراڭغۇلۇقتا پەرۋەردىگار،
ئۇنىڭ ئەمرىگە ئىتائەتسىزلىك قىلمىدى ئۇلار.
- 29 قان قىلدى خۇدا مىسىرنىڭ سۇلىرىنى،
ئۆلتۈرۈۋەتتى ئۇلارنىڭ بېلىقلىرىنى.
- 30 پاقا ئاپىتى قاپلىدى يەرلىرىنى،
قاپلىدى ھەتتا پاقىلار پادىشاھ سارىيىنى.
- 31 خۇدانىڭ ئەمرى بىلەن قاپلىدى غۇژ-غۇژ چۈشۈنلار،
ھەممە يەرنى باستى غىڭ-غىڭ پاشىلار.
- 32 يامغۇر ئورنىغا مۆلدۈر ياغدى،
مىسىرنى چاقماق ئوردى.

- 33 ناپۇت بولدى ئەنجۈر دەرىخى، ئۈزۈم تاللىرى،
ۋەيران بولدى دەرەخلەرنىڭ بارلىقى.
- 34 خۇدانىڭ ئەمرى بىلەن كەلدى يەنە چېكەتكىلەر،
مىزىلداپ كەلدى سان-ساناقسىز چېكەتكىلەر.
- 35 قويمىدى ئۇلار بارلىق گىياھلارنى،
يەپ تۈگەتتى ئېتىزلاردا ھوسۇللارنى.
- 36 ئاخىرىدا ئۆلتۈردى خۇدا مىسىردىكى تۇنجى بالىلارنى –
ئۇلارنىڭ غۇرۇرى بولغان بىرىنچى ئوغۇللارنى.
- 37 ئۇ ئىسرائىللارنى سەپەرگە ئالتۇن-كۈمۈش بايلىق بىلەن چىقاردى.
ئۇلارنىڭ ھەممىسى ساغلام ھەم كۈچلۈك ئىدى.
- 38 ئۇلارنىڭ كەتكىنىگە مىسىرلىقلار خۇشال بولدى،
چۈنكى مىسىرلىقلار ئىسرائىللاردىن بەك قورققانىدى.
- 39 پەرۋەردىگار بۇلۇتنى سايىۋەن قىلدى،
تۈندە ئۇلارغا ئوتنى نۇر قىلىپ بەردى.
- 40 ئۇلار خۇدادىن تىلىگەنىدى، بۆدۈنە ئاتا قىلدى،
توقلاش ئۈچۈن ئۇلارنى ئاسماندىن نان چۈشۈردى.
- 41 تاشنى يېرىپ ئارىلىقلىرىدىن سۇ چىقاردى،
قاقاس چۆلدە ئېقىن-دەريا پەيدا قىلدى.
- 42 بەرھەق خۇدا مۇقەددەس ۋەدىسىنى ئۇنتۇمىدى،
قۇلى بولغان ئىبراھىمنى ئەس-يادىدا ساقلىدى.
- 43 ئۇ خەلقىنى چىقاردى مىسىردىن شاد قىلىپ،
ھۆرلۈكىگە تەنتەنە قىلدى خەلقى ناخشا ئېيتىپ.

- 44 يات ئەللەرنىڭ زېمىنلىرىنى بەردى ئۇلارغا پەرۋەردىگار،
باشقىلارنىڭ ئەجىر-مېھنەتلىرىگە مۇيەسسەر بولدى ئۇلار،
- 45 شۇڭا ئىتائەت قىلىپ پەرۋەردىگارنىڭ قانۇنلىرىغا،
بويسۇنۇڭلار ئۇنىڭ پەرمانلىرىغا.
ھەمدۇسانا ئوقۇڭلار پەرۋەردىگارغا!

*ئىسرائىل – ياقۇپ پەيغەمبەرنىڭ يەنە بىر ئىسمى.
*ھام – نۇھنىڭ ئوغلى بولۇپ، ئۇ مىسىرلىقلارنىڭ ئەجدادىدۇر. «ھام زېمىنى»
مىسىرنى كۆرسىتىدۇ.

- 1 ھەمدۇسانا ئوقۇڭلار پەرۋەردىگارغا،
شۈكۈرلەر ئېيتىڭلار ئۇنىڭغا.
- چۈنكى پەرۋەردىگار شاپائەتلىكتۇر،
ئۇنىڭ مۇھەببىتى مەڭگۈلۈكتۇر.
- 2 قۇدرىتىنى خۇدانىڭ كىممۇ تولۇق تەرىپلىيەلەر؟
كىم ئۇنىڭغا ئېيتالار مۇكەممەل مەدھىيەلەر؟
- 3 نەقەدەر بەختلىك-ھە، ئادالەتلىك ئىش قىلغانلار،
ھەر دائىم ھەققانىيەت يولىنى تۇتقانلار.
- 4 ئى پەرۋەردىگار، ئالغايىسەن مېنى ئېسىڭگە،
ھىممىتىڭنى كۆرسەتكىنىڭدە ئۆز خەلقىڭگە.
- خەۋەر ئالغىن ھالىمدىن نىجاتلىقنىڭ كەلگەندە.
- 5 ئۆزۈڭ تاللىغان خەلقىڭنىڭ ئىقبالىنى كۆرەي،
ئۇلارنىڭ كۈلكىسىگە جور بولۇپ كۈلەي،
ساڭا مەنسۇپ خەلقىڭ بىلەن ماختىنىپ يۈرەي.
- 6 خۇددى ئەجدادلىرىمىزدەك بىزمۇ گۇناھ ئۆتكۈزدۇق،
رەزىل، ئىپلاس ھەم يامان ئىشلارنى ھەممىمىز قىلدۇق.
- 7 ئەجدادلىرىمىز مىسىردىكى چېغىدا،
مەنسىتمىگەندى خۇدانىڭ مۆجىزىلىرىنى.
- ئىسيان كۆتەرگەندى ئۇلار قىزىل دېڭىز بويىدا،
ئېسىدىمۇ تۇتماستىن خۇدانىڭ مۇھەببىتىنى.

- 8 ئەمما پەرۋەردىگار ئۆزىنىڭ شەرىپى ئۈچۈن،
ئۇلارنى قۇتقۇزۇپ قۇدرىتىنى نامايان قىلغانىدى.
- 9 ئۇنىڭ ئەمرى بىلەن سۈيى قۇرۇپ قىزىل دېڭىزنىڭ،
ئۇلارنى خۇددى چۆللۈكتە ئېلىپ ماڭغاندەك
دېڭىز ئاستىدىن يېتەكلەپ ماڭغانىدى.
- 10 پەرۋەردىگار ئۇلارنى
دۈشمەنلىرىنىڭ قوللىرىدىن ئازاد قىلدى،
رەقىبلىرىنىڭ چاڭگىلىدىن قۇتقۇزدى.
- 11 دۈشمەنلىرى سۇ ئاستىدا غەرق بولدى،
ئۇلاردىن بىرەر سىمۇ ھايات قالمىدى.
- 12 شۇندىلا خۇدانىڭ ۋەدىسىگە ئىشەندى ئۇلار،
پەرۋەردىگارنى مەدھىيەلەپ ئوقۇدى كۈي-ناخشىلار.
- 13 لېكىن ئۇلار ئۇزۇن ئۆتمەي ئۇنتۇدى پەرۋەردىگارنى،
راۋا كۆرمىدى ئۆزلىرىگە خۇدانىڭ ئىرادىسىنى.
- 14 ئۇلار چۆلدە نەپىسگە تەسلىم بولدى،
ھەم پەرۋەردىگارنى سىناپ كۆردى.
- 15 تەلەپ قىلغان نەرسىسىنى پەرۋەردىگار بەردى ئۇلارغا،
بىراق بىر كېسەلنى كۈشەندە قىلىپ ئەۋەتتى ئۇلارغا.
- 16 چېدىرلىرىدا ئۇلار ھەسەت قىلدى ھەزرىتى مۇساغا،
ۋە خۇدا تاللىغان مۇقەددەس روھانىي ھارۇنغا.
- 17 شۇنىڭ بىلەن يەر يېرىلىپ داتاننى يۇتۇۋالدى،
ئابىرامنى ھەمراھلىرى بىلەن قاپسۇۋالدى.

- 18 ھەمراھلىرى ئارىسىغا ئوت چۈشۈرۈلگەندى،
ئوت يالقۇنى رەزىللەرنى كۆيدۈرۈۋەتتى.
- 19 موزاي بۇتنى ياساپ ئۇلار سىناي* تېغىدا،
سەجدە قىلىپ چوقۇندى شۇ ئالتۇن بۇتقا.
- 20 چۆپ يەيدىغان بىر كالىنىڭ بۇتنى ئۇلار،
قويدى شان-شەرەپلىك پەرۋەردىگارنىڭ ئورنىغا.
- 21 ئۇنتۇدى ئۇلار قۇتقۇزغۇچىسى خۇدانى،
مىسىردا ئۇلۇغ ئىشلارنى قىلغۇچىنى.
- 22 كارامىتىنى كۆرسىتىپ قىزىل دېڭىزدا،
ھام دىيارىدا مۆجىزىلەر ياراتقۇچىنى.
- 23 شۇڭا خۇدا ئۇلارنى ھالاك قىلماق بولغانىدى،
لېكىن خۇدا تەرىپىدىن تاللانغان مۇسا چىقىپ
رەھىم تىلەپ خۇدانىڭ غەزىپىنى باسقاندى.
- 24 ئۇلار بۇ گۈزەل زېمىنغا كىرىشنى رەت قىلدى،
پەرۋەردىگارنىڭ ۋەدىسىگە ئىشەنمىدى.
- 25 قاقشاپ تۇرۇپ ئۇلار ئۆز چېدىرلىرىدا،
قۇلاق سالىمىدى پەرۋەردىگارنىڭ ئاۋازىغا.
- 26 شۇڭا خۇدا قولىنى كۆتۈرۈپ قەسەم قىلىپ،
دېدىكى: «ئۇلارنى چۆللەردە يوقىتىمەن.
- 27 ئەۋلادلىرىنى يات ئەللەردە ۋەيران قىلىپ،
ياقا يۇرت، يىراقلارغا تارقىتىمەن.»
- 28 پېئور تېغىدا ئۇلار بائال ئىلاھىغا چوقۇنۇپ،
ئۆلۈكلەرگە ئاتالغان قۇربانلىقلارنى بېيىشتى.

- 29 قىلمىشلىرى ئۇلارنىڭ غەزىپىنى كەلتۈردى خۇدانىڭ،
شۇ ۋەجدىدىن ۋابا كېسەل تارقالدى ئارىسىغا ئۇلارنىڭ.
- 30 شۇڭا پىنخاس چىقىپ ئوتتۇرىغا،
توختاتتى ئۇ ۋابانى دادىللىقىدا.
- 31 بۇنىڭ بىلەن پىنخاس ھەققانىي دەپ ھېسابلاندى،
ئۇنىڭ تۆھپىسى ئەۋلادتىن-ئەۋلادقىچە تارقالدى.
- 32 خۇدانىڭ غەزىپىنى قوزغىدى ئۇلار يەنە
مىربادا پەيدا بولغان سۇنىڭ بويىدا.*
بۇ سەۋەبلىك ئازار يەتتى مۇساغا.
- 33 چۈنكى ئۇلار مۇسانىڭ جېنىغا تەگكەچ،
بىخەستەلىك قىلىپ مۇسا سۆزلەپ سالدى ئۇلارغا.
- 34 پەرۋەردىگارنىڭ ئەمرىگە خىلاپلىق قىلىپ
ھالاك قىلماي ھەممە يات ئەللەرنى،
ئەكسىچە ئارىلىشىپ ئۇلار بىلەن
- 35 ئۆگەندى ئۇلارنىڭ قىلىقلىرىنى.
چوقۇندى ئۇلارنىڭ بۇتلىرىغا،
- 36 ھالاکەت ئېلىپ كەلدى بۇت ئۇلارغا.
قىز-ئوغۇللىرىنى ئاتىدى قۇربانلىققا،
بېغىشلاپ ئۇلارنى جىن-شەيتانغا.

- 38 ئاتاپ كەنئاندىكى بۇتلارغا،
ئۇلار تۆكتى قىز-ئوغۇللىرىنىڭ
بىگۇناھ قانلىرىنى،
قانلار بۇلغىدى زېمىنى.
- 39 پاهىشە ئايال دەك بولدى ئۇلارنىڭ ئىشلىرى،
بۇلغىدى ئۇلارنى ئۆز قىلمىشلىرى.
- 40 پەرۋەردىگار ئۆزى تاللىغان خەلقكە غەزەپلەندى،
پەقەت ئۆزىگىلا تەۋە بولغان قوۋمىدىن نەپرەتلەندى.
- 41 شۇڭا ئۇلارنى تاشلاپ بەردى يات ئەللەرنىڭ قولىغا،
ئۆچمەن بولۇپ كەلگەنلەر ھۆكۈمرانلىق قىلدى ئۇلارغا.
- 42 رەقىبلىرى قولىدا ئېزىلدى ئۇلار،
قەددىنى پۈكۈپ، بېشىنى ئەگدى ياۋلار.
- 43 تالاي قېتىم قۇتقۇزسىمۇ ئۇلارنى پەرۋەردىگار،
ئەمما قەستەن بويسۇنۇشنى رەت قىلىپ كەلگەچ،
بولدى گۇمران ئاخىردا گۇناھلىرى سەۋەبىدىن ئۇلار.
- 44 شۇنداقتىمۇ ئۇلارنىڭ پەريادىنى ئاڭلىغاندا،
رەھىمدىللىك بىلەن نەزەر سالدى خۇدا جاپالىرىغا.
- 45 ئۇلار ئۈچۈن پەرۋەردىگار ئەھدىسىنى ئېسىگە ئېلىپ،
مېھىر-مۇھەببەتتى بىرلە بۇرۇنقى نىيىتىدىن يېنىپ،
ئۇلارغا رەھىم-شەپقەت قىلدۇردى،
ئۇلارنى ئەسىر ئالغۇچىلارنىڭ دىلىغا سېلىپ.

47 ئى خۇدايىمىز پەرۋەردىگار، قۇتقۇزغىن بىزنى،

قايتا يىغىپ ئەكەلگىن يۇرتىمىزغا بىزلەرنى.

شۇندا سېنى مەدھىيەلەيلى، كۈيلەيلى،

شۇ مۇقەددەس نامىڭغا شۈكۈر-رەھمەت ئېيتايلى.

48 مەدھىيەلەنگەي مەڭگۈدىن-مەڭگۈگە،

ئىسرائىللارنى تاللىغان پەرۋەردىگار!

خالايقىلار «ئامىن» دېسۇن بىرلىكتە!

پەرۋەردىگارغا ھەمدۇسانا ئوقۇڭلار!

*سنای - خورېب

*مىربادا پەيدا بولغان سۇ - «تەۋرات. مىسرىدىن چىقىش» 17- بابقا قارالسۇن.

- 1 شۈكۈر ئېيتىڭلار پەرۋەردىگارغا، شاپائەتلىكتۇر پەرۋەردىگار،
ئۇنىڭ مېھرى-مۇھەببىتى مەڭگۈلۈككە داۋام قىلار.
- 2 ئېيتىڭلار بۇ مەدەھىيەنى پەرۋەردىگار قۇتقۇزغانلار،
بايان قىلىڭلار ياۋ قولىدىن قۇتقۇزۇلغانلار.
- 3 ئېيتىڭلار بۇ مەدەھىيەنى ھەر يۇرتلاردىن يىغىلغانلار –
شەرق، غەرب، جەنۇب، شىمالدىن كەلگەنلەر.
- 4 بەزىلىرى كېزىپ ئادەم ئاياغ باسمىغان باياۋاننى،
تاپالمىدى ئادەم ماكان تۇتقان ھېچبىر يەرنى.
- 5 ئۇلار ئاچ، ئۇسسۇغاندى،
ئۈمىدلىرى ئۈزۈلگەندى.
- 6 كۈلپەتتە قالغىنىدا نىدا قىلغاندى پەرۋەردىگارغا،
پەرۋەردىگار چىقاردى ئۇلارنى كۈلپەتتىن ئازادلىققا.
- 7 تاپقۇچە ئۇلار ماكانلاشقۇدەك بىر يەرنى،
تۈز يولغا باشلىدى خۇدا ئۇلارنى.
- 8 شۈكۈر ئېيتسۇن ئۇلار پەرۋەردىگارغا،
ئۇنىڭ مەڭگۈلۈك مۇھەببىتىگە،
ئىنسانلارغا كۆرسەتكەن مۆجىزىلىرىگە.
- 9 ئۇ قاندۇرغۇچىدۇر ئۇسسۇزلۇقىنى چاڭقىغانلارنىڭ،
ئۇ تويدۇرغۇچىدۇر ئېسىل نېمەتلەر بىلەن قورسىقىنى ئاچلارنىڭ.

- 10 بەزىلەر زۇلمەت قاراڭغۇلۇقتا ياشىغانىدى،
ئۇلار كىشەنلىنىپ، ئازاب چەككەن مەھبۇسلار ئىدى.
- 11 چۈنكى ئۇلار يەرگە ئۇرۇپ خۇدانىڭ ئەمرلىرىنى،
كۆزگە ئىلمىغانىدى ئۇلۇغ خۇدانىڭ كۆرسەتمىلىرىنى.
- 12 دەرد تارتقۇزۇپ كەمتەر قىلدى خۇدا ئۇلارنى،
يىقىلسىمۇ گەر ئۇلار چىقىمىدى يۆلەيدىغان ھېچبىرى.
- 13 كۈلپەتتە قالغىنىدا نىدا قىلغانىدى پەرۋەردىگارغا،
پەرۋەردىگار چىقاردى ئۇلارنى كۈلپەتتىن ئازادلىققا.
- 14 قاراڭغۇ زۇلمەتتىن چىقاردى ئۇلارنى،
سۇندۇرۇپ زەنجىر-ئاسارەتلىرىنى.
- 15 شۈكۈر ئېيتسۇن ئۇلار پەرۋەردىگارغا،
ئۇنىڭ مەڭگۈلۈك مۇھەببىتىگە،
ئىنسانلارغا كۆرسەتكەن مۆجىزىلىرىگە.
- 16 پاچاقلاپ تاشلىدى ئۇ تۇچ دەرۋازىلارنى،
چېقىپ تاشلاپ تۆمۈر تاقاقلارنى.
- 17 بەزىلەر ھاماقەت بولدى گۇناھلىرىدىن،
دۇچار بولدى ئازابلارغا قەبىھلىكلىرىدىن.
- 18 يېمەكلىكلەردىن بولۇپ بىزار،
بېرىپ قالدى ئۆلۈم گىردابىغا ئۇلار.
- 19 كۈلپەتتە قالغىنىدا نىدا قىلغانىدى پەرۋەردىگارغا،
پەرۋەردىگار چىقاردى ئۇلارنى كۈلپەتتىن ئازادلىققا.

- 20 كېسەللەرى تېپىپ شىپا خۇدانىڭ كالامىدىن،
قۇتقۇزدى ئۇلارنى ئۆلۈم گىردابىدىن.
- 21 شۈكۈر ئېيتسۇن ئۇلار پەرۋەردىگارىغا،
ئۇنىڭ مەڭگۈلۈك مۇھەببىتىگە،
ئىنسانلارغا كۆرسەتكەن مۆجىزىلىرىگە.
- 22 سۇنۇپ خۇداغا مىننەتدارلىق قۇربانلىقىنى،
مەدھىيەگە قېتىڭلار ئۇنىڭ كارامەتلىرىنى.
- 23 بەزىلەر ئولتۇرۇپ كېمە-پاراخوتلاردا،
تىرىكچىلىك قىلاتتى دېڭىزلاردا.
- 24 گۇۋاھچىدۇر ئۇلار پەرۋەردىگارىنىڭ قۇدرىتىگە،
چوڭقۇر دېڭىزلاردا كۆرسەتكەن كارامەتلىرىگە.
- 25 ئەمرى بىلەن ھۆركىرىتىپ بورانلارنى،
پەيدا قىلغانىدى ئۇ دولقۇنلارنى.
- 26 كېمىلەر گاھ كۆتۈرۈلۈپ ئاسمان-پەلەككە،
گاھ چۈشكەندە دولقۇن تەكتىگە،
ئۇلار خەتەردىن چۈشكەندى ساراسىمىگە.
- 27 ئۇلار گويىا مەستلەردەك دەلدە كىشىتتى،
ھېچقانداق چارە-ئامالى قالمىغانى.
- 28 كۈلپەتتە قالغىنىدا نىدا قىلغانىدى پەرۋەردىگارىغا،
پەرۋەردىگار چىقاردى ئۇلارنى كۈلپەتتىن ئازادلىققا.
- 29 ئۇ بوراننى توختاتتى،
دولقۇنلارمۇ تىنىچدى.

- 30 شادلاندى ئۇلار تىنچىتىقچا دولقۇنى،
 نشان قىلغان پورتقا يېتە كلىدى خۇدا ئۇلارنى.
- 31 شۈكۈر ئېيتسۇن ئۇلار پەرۋەردىگارغا،
 ئۇنىڭ مەڭگۈلۈك مۇھەببىتىگە،
 ئىنسانلارغا كۆرسەتكەن مۆجىزىلىرىگە.
- 32 ئۇلار خەلق ئارىسىدا ئۇلۇغلىسۇن خۇدانى،
 ئاقساقاللار مەجلىسىدە مەدھىيەلىسۇن خۇدانى.
- 34-33 گۇناھ قىلسا بۇ يەرنىڭ ئادەملىرى،
 باياۋانغا ئايلاندۇرۇلار دەريالىرى،
 سۈيى تۈگەپ قاغىچىلار بۇلاقلىرى،
 شورلۇق تۇپراق بولار مۇنبەت يەرلىرى.
- 35 ئۇ يەنە كۆل قىلار چۆل-باياۋاننى،
 بۇلاقلىرىغا ئايلاندۇرار چاڭقاق يەرلەرنى.
- 36 ئاچلارنى جايلاشتۇرۇپ ئاشۇ يەرگە،
 ئايلاندۇرار ئۇ يەرنى بىر شەھەرگە.
- 37 ئۈزۈم تىكىپ، يەر تېرىپ ئۇلار،
 ئالدىمۇ مول ھوسۇللار.
- 38 بەرىكەت بەرگەچ ئۇلارغا پەرۋەردىگار،
 زور كۆلەمدە سانى ئاۋۇپ ئۇلارنىڭ،
 زىيادە بولار ئۇلاردا مال-ۋارانلار.
- 39 زۇلۇم، كۈلپەت، دەرد سېلىپ دۈشمەنلىرى،
 ناۋادا خورلىنىپ، ئازىيىپ كەتسە سانلىرى،

- 40 ياۋ ھۆكۈمدارلىرىنى شەرمەندە قىلىپ پەرۋەردىگار،
ئۇلارنى دەشت-چۆل، باياۋاندا سەرسان قىلار.
- 41 زۇلۇمدىن ئازاد قىلىپ مىسكىنلەرنى،
قوي پادىسىدەك كۆپ قىلدۇ ئەۋلادلىرىنى.
- 42 بۇنى كۆرۈپ شادلىنىدۇ ھەققانىيلار،
ئاغزى ئېتىلىپ، ئۈنسز تۇرار پاسىقلار.
- 43 كۆڭۈل قويسۇن بۇ ئىشلارغا ئەقلى بارلار،
خۇدانىڭ مەڭگۈلۈك مۇھەببىتىنى چۈشەنسۇن ئۇلار.

108- مۇناجات

داۋۇت يازغان مۇڭلۇق مۇناجات

- 1 ئىشەنچىم كامىلدۇر ساڭا، ئى خۇدا!
- 2 پۈتۈن قەلبىم بىلەن مەدھىيە ئوقۇيمەن ناخشامدا.
ئەي لىرا،* چىلتار ئويغان ئەمدى،
قەسسىدە ئوقۇپ ئويغىتايلى تاڭنى.
- 3 ئى پەرۋەردىگار، شۈكۈرلەر ئېيتىپ ساڭا،
كۈيلەيمەن سېنى خەلقلەر، يات ئەللەر ئارا.
- 4 چۈنكى مەڭگۈلۈك مۇھەببىتىڭ ئاسماندىن بىپايان،
ساداقتىڭ شۇنچە مولدۇر، بۇلۇتلارغا تاقاشقان.
- 5 ئى خۇدا، ئۇلۇغلۇقۇڭ كۆرسىتىلگەي ئاسمان-پەلەكتە،
شان-شەرىپىڭ نامايان بولغاي پۈتكۈل يەر يۈزىدە.
- 6 دۇئايىمنى قىلىپ ئىجابەت، قۇتقۇز بىزنى ئوڭ قولۇڭدا،
ئۆزۈڭ سۆيگەن بەندىلىرىڭ نىجاتلىق تاپار شۇندا.
- 7 خۇدا مۇنداق دېدى ئۆز مۇقەددەسلىكى بىلەن:
«شادلىقتا خەلقىمگە بۆلۈپ بېرىمەن شەكەم دىيارىنى،
تەقسىم قىلىپ بېرىمەن سۈككوت ۋادىسىنى.
- 8 گىلىئاد رايونى مەنسۇپتۇر ماڭا،
ماناسسەمۇ ھەم تەئەللۇق ماڭا.
ئەفرايىم – بېشىمدىكى دۇبۇلغامدۇر،
يەھۇدا مېنىڭ سەلتەنەت ھاسامدۇر.

9 پۇت يۇيىدىغان قاچىدۇر مۇئاب ماڭا،

چورۇقۇمنى تاشلايمەن ئىدومغا.

چۇقان سالىمەن،

فېلىستىيە ئۈستىدىن غەلبە قىلغىنىمغا.»*

10 كىم مېنى ئىدومغا زەپەر بىلەن باشلاپ كىرەر؟

كىم مېنى ئۇ مۇستەھكەم شەھەرگە باشلاپ بارار؟

11 ئى خۇدا، بىزدىن ۋاز كەچتىڭمۇ؟

بىز بىلەن بىرگە بولمىدىڭ جەڭدىمۇ؟

12 دۈشمەنگە قارشى بىزگە بول ياردەمدە،

بىھۇددۇر زەپەر قازىنىش ئىنساننىڭ ياردىمىدە.

13 خۇدانىڭ قۇدرىتى بىلەن جەڭ قىلىمىز باتۇرلارچە،

ئىگەم ئۆزى دەسسەپ چەيلەر دۈشمىنىمىز تۈگىگۈچە.

*لىرا - قەدىمكى بىر خىل تارلىق چالغۇ ئەسۋاب.

*8-، 9- ئايەتلەردىكى ناملار، يەرنىڭ ناملىرى بولۇپ، بۇ ئايەتلەرنىڭ ئومۇمىي مەنىسى خۇدا پۈتكۈل دۇنياغا ھۆكۈمراندۇر، ۋە بارچە خەلقلەر قەيەردە بولسىمۇ، ھەممىسى خۇداغا مەنسۇپتۇر.

109- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى مەدھىيەمنىڭ ئىگىسى خۇدا،
سۈكۈت قىلىپ، ئۈنسز تۇرما.
- 2 ھاقارەت قىلماقتا رەزىللەر ماڭا،
يالغانچى تىلىدا چاپلاپ قارا.
- 3 نەپرەتلىك سۆزلىرى ئالدى مېنى قورشاۋغا،
سەۋەبىسىز ھۇجۇم قىلىپ ئۇلار ماڭا.
- 4 مۇھەببىتىمنى بەرسەممۇ مەن ئۇلارغا،
شەكايەتلەر قىلدى ئۇلار قارشى ماڭا،
شۇنداقتىمۇ ئۇلار ئۈچۈن قىلمەن دۇئا.
- 5 ياخشىلىقىمغا بەردى يامانلىقنى،
سۆيگۈمگە بەردى نەپرەتنى.
- 6 بىر رەزىل ئادەم ئەيىبلىسۇن ئۇنى سوتتا،
دەۋاگەردىن بىرسى بولسۇن ئوڭ يېنىدا.
- 7 ئەيبىكار بولۇپ چىقسۇن ئۇ سوراقتا،
دۇئاسىمۇ گۇناھلىق بولسۇن ھەتتا.
- 8 ئۆمرى قىسقا بولسۇن،
مەنسىپىنى باشقىسى ئالسۇن.
- 9 بالىلىرى يېتىم بولسۇن،
خوتۇنى تۇل قالسۇن.

- 10 ئوغۇللىرى غېربانە ئۆيىدىن ئايرىلىپ سەرگەردان بولسۇن،
ياقا يۇرتلاردا رىزقىنى ئىزدەپ تىلەمچى بولسۇن.
- 11 تارتىۋالسۇن جازانخورلار مال-مۈلكىنى،
بۇلىۋالسۇن ياتلار ھەممە بىساتلىرىنى.
- 12 مېھرىبانلىق كۆرسەتمىسۇن ئۇنىڭغا ھېچكىم،
كۆڭۈل بۆلۈپ يۈرمىسۇن بالىلىرىغا بىركىم.
- 13 قۇرۇتۇلۇپ ئۇنىڭ نەسلى،
قالمىسۇن كېيىنكى ئەۋلادلىرى.
- 14 ئەجدادلىرىنىڭ قەبىھلىكى يادىدا بولسۇن خۇدانىڭ،
ئۇنتۇلمىسۇن گۇناھلىرى ھەم ئانىسىنىڭ.
- 15 خۇدانىڭ كۆز ئالدىدا بولسۇن دائىم گۇناھلىرى،
يەر يۈزىدىن يوق قىلسۇن پەرۋەردىگار ئۇنىڭ نامىنى.
- 16 چۈنكى ئۇ مېھرىبانلىق كۆرسەتمەستىن باشقىلارغا،
ئۆلتۈرمەك بولدى، بەلكى سېلىپ زۇلۇم
ئېزىلگەن، دىلى سۇنۇق، يوقسۇللارغا.
- 17 ئۇ خۇشتار ئىدى لەنەت ئوقۇشقا،
شۇڭا لەنەت كەلسۇن ئۇنىڭ بېشىغا.
رايى يوق ئىدى بەخت تىلەشكە،
شۇڭا بەخت يىراق بولسۇن ئۇنىڭغا.
- 18 ئۇ ئۆزىگە كىيىم قىلىپ كىيىدۇ لەنەتلەرنى،
لەنەتلىرى ئاققان سۈدەك كىرسۇن ئىچىگە،
سىڭىپ كەتسۇن ماي كەبى سۆڭەكلىرىگە.

- 19 لەنەتلىرى ئوربۇالسۇن ئۇنى توندەك،
دائىم بېلىنى باغلىۋالسۇن بەلبېغىدەك.
- 20 پەرۋەردىگار ئەنە شۇنداق جازالسۇن شىكايەتتە بولغانلارنى،
ئەدەپلىسۇن، يامان سۆزلەر بىلەن ماڭا ھۇجۇم قىلغانلارنى.
- 21 ئى رەببىم پەرۋەردىگار،
نامىڭنىڭ ھۆرمىتى ئۈچۈن ياردەم قىل ماڭا،
قۇتقۇز مېنى، مەڭگۈلۈك مۇھەببىتىڭ بولغاچ ئەلا.
- 22 چۈنكى مەن ھاجەتمەن، بىچارە،
دەردىممۇ جىق ئىچىمدە.
- 23 ھاياتىممۇ غۇۋالاشتى گۇگۇمدىكى كۆلەڭگىدەك،
چەتكە قېقىلدىم قېقىۋېتىلگەن چېكەتكىدەك.
- 24 روزا تۇتۇپ پۇتۇمنىڭ مادارى كەتتى،
تېنىم جۈدەپ، ھارغىنلىق يەتتى.
- 25 دۈشمەنلىرىم ئالدىدا بولدۇم رەسۋا،
بېشىنى چايقار ئۇلار ماڭا قاراشقاندا.
- 26 پەرۋەردىگار، ئى رەببىم ياردەم قىل ماڭا،
قۇتقۇز مېنى، مەڭگۈلۈك مۇھەببەت سەندە بولغاچقا.
- 27 ئۇلار بىلسۇن بۇ ئىشنى سېنىڭ قىلغانلىقىڭنى،
ماڭا نىجاتكار بولغۇچىنىڭ پەرۋەردىگار ئىكەنلىكىنى.
- 28 مەيلى ئۇلار ئوقۇۋەرسۇن لەنەت ماڭا،
بىراق سەن ئاتا قىلسەن بەخت ماڭا.

- ھۇجۇم قىلسا ئۇلار خىجالەتتە قالار،
ئەمما مەنكى قۇلۇڭ شادلىققا تولار.
29 رەقىبلىرىم كىيىم قىلسۇن خىجالەتنى،
تون قىلىپ يېپىنسۇن نومۇسنى.
30 پەرۋەردىگارغا شۈكۈر ئېيتىمەن،
ئۇنى ئاۋام ئىچىدە مەدھىيەلەيمەن.
31 چۈنكى ئۇ تۇرار موھتاجلارنىڭ ئوڭ يېنىدا،
ئۇلارنى ئۆلۈمگە مەھكۇم قىلغانلاردىن قۇتقۇزۇشقا.

110- مۇناجات

داۋۇت يازغان مۇناجات

- 1 پەرۋەردىگار ئېيتتىكى ئىگەمگە:
«ئولتۇرغىن سەن مېنىڭ ئوڭ يېنىمدا،
مەن دەسسەتكۈچە دۈشمەنلىرىڭنى ئايىغىڭ ئاستىغا.»
- 2 پەرۋەردىگار زورايتار ھۆكۈمرانلىقىڭنى سىئوندىن،
دەركى ئۇ: «سەن ھۆكۈم سۈرگىن دۈشمەنلىرىڭ ئۈستىدىن.»
- 3 سەن جەڭ قىلىدىغان كۈنى قوشۇنلىرىڭنى يىغقاندا،
تەقۋادارلىرىڭ چىقار ئۆز ئىختىيارلىقىدا.
سۈبھىدە كېلۇر نەۋقىرانلار ئالدىڭغا،
خۇددى شەبنەم چۈشكەندەك سەن تۇرغان تاغقا.
- 4 پەرۋەردىگار ئۆزگەرتەس قىلغان مۇنۇقەسىمنى:
«مەڭگۈلۈك روھانىي دۇرسەن مالىكىسىدىقنىڭ قاتارىدىكى.»*
- 5 ئى پەرۋەردىگار، تۇرار ئىگەم سېنىڭ ئوڭ تەرىپىڭدە،
پادىشاھلارنى بىتچىت قىلار غەزىپىنى كۆرسەتكەن كۈنىدە.
- 6 ئۇ ھۆكۈم چىقىرار خۇداسىز خەلقلەرگە،
باشلىرىنى كۆكۈم-تالقان قىلىۋېتەر يەر يۈزىدە،
ئۇلارنىڭ زېمىنىنى تولدۇرار جەسەتلەرگە.
- 7 ئىگەم يول ئۈستىدە بۇلاقتىن سۇ ئىچەر،
كۈچ-قۇۋۋەت ئېلىپ، مەيدىسىنى ئېگىز كۆتۈرەر.

*مالكسىدىق - سالىم (يېرۇسالىم) شەھىرىنىڭ پادىشاھى ھەم ئۇلۇغ خۇدانىڭ روھانىيسى بولۇپ، ئۇ ئىبراھىم پەيغەمبەر بىلەن كۆرۈشكەن ۋە ئۇنىڭغا بەخت تىلىگەن. «مالكسىدىق» دېگەن ئىسىمنىڭ مەنىسى «ھەققانىيەت پادىشاھى» دېگەنلىكتۇر. «سالىم پادىشاھى» دېگەننىڭ مەنىسى «ئامانلىق پادىشاھى» دېگەنلىكتۇر. مۇقەددەس يازمىلاردا ئۇنىڭ ئاتا-ئانىسى، ئۇرۇق-ئەۋلادى، نەسەبى ھەمدە ئۇنىڭ ھاياتىنىڭ باشلىنىشى ۋە ئاخىرلىشىشى توغرىسىدا بىرەر خاتىرە يوق. «تەۋرات. ئالەمنىڭ يارىتىلىشى» 14 - بابقا قارالسۇن.

- 1 ھەمدۇسانا ئوقۇڭلار پەرۋەردىگارغا!
ھەق يولدىكى جامائەت ئارىسىدا،
شۈكۈر ئېيتىمەن ئىخلاى بىلەن خۇداغا.
- 2 ئۇلۇغدۇر پەرۋەردىگارنىڭ بىز ئۈچۈن قىلغانلىرى،
بۇنى تىلغا ئېلىش ئۇلارنىڭ قەدىرىنى بىلگەنلىرى.
- 3 پەرۋەردىگارنىڭ ئەجرى ھەيۋەت، شەرەپلىكتۇر،
ئۇنىڭ ھەققانىيلىقى مەڭگۈلۈككە داۋام قىلۇر.
- 4 مۆجىزىلىرىنى كىشىلەرنىڭ ئېسىگە سالار،
رەھىمدىل، شەپقەتلىكتۇر پەرۋەردىگار.
- 5 خۇدا بېرەر ئىخلاىمەنلىرىنىڭ رىزقىنى،
تائەبەد ئېسىدە تۇتار ئۆز ئەھدىسىنى.
- 6 پەرۋەردىگار كۆرسەتتى ئۆز قوۋمىغا قۇدرىتىنى،
ئېلىپ بېرىپ ئۇلارغا ياتلارنىڭ زېمىنىنى.
- 7 ئۇ ئادىل، ۋاپادار ھەربىر ئىشىدا،
ئىشەنچ باردۇر يوليورۇقلىرىدا.
- 8 داۋاملىق ئۇلار مەڭگۈ، تائەبەدكە،
ئورۇندىلار ئۇلار دۇرۇس، ساداقەتلىكتە.
- 9 مۇقەددەس، سۈرلۈكتۇر خۇدا!
قۇتۇلۇش بەردى ئۆز قوۋمىغا،
ئەھدىسىنى بېكىتتى ھەم مەڭگۈگە.

دانالىق پەرۋەردىگارغا ئىخلاسمەنلىكتىن باشلىنىۋر،
ئەمرىگە ئەمەل قىلغۇچىلار ھېكمەتلىك بولۇر.
پەرۋەردىگارغا ئاتالغان ھەمدۇسانالار مەڭگۈلۈك بولۇر.

112- مۇناجات

- 1 پەرۋەردىگارغا ھەمدۇسانا ئوقۇڭلار!
نەقەدەر بەختلىكتۇر پەرۋەردىگارغا ئىخلاسى بارلار،
ئۇنىڭ ئەمىرلىرىگە بويسۇنۇشتىن سۆيۈنىدىغانلار.
- 2 كۈچلۈك بولار زېمىندا ئۇلارنىڭ ئەۋلادلىرى،
بەختلىكتۇر دۇرۇس يولدا ماڭغانلىرى.
- 3 ئۆيلىرى بايلىققا تولۇپ، دۆلەتمەن بولار،
ئۇلارنىڭ ھەققانىيلىقى مەڭگۈلۈك بولار.
- 4 قاراڭغۇلۇقتا نۇر چېچىلار دۇرۇس يولدا ماڭغانلارغا،
رەھىمدىل، شەپقەتلىك، ھەققانىيدۇر خۇدا.
- 5 ساخاۋەتلىك، مەرد ئادەم بەختلىك بولار،
ئادىل ئىش قىلىدىغانلار روناق تاپار.
- 6 ھەققانىيلار ئەبەدىي مەغلۇپ بولماس،
ھەققانىيلار مەڭگۈگە ئۇنتۇلماس.
- 7 قورقۇپ كەتمەس شۇم خەۋەر كەلسە ئۇلارغا،
كۆڭلى توقتۇر ئۇلارنىڭ تايانغاچ پەرۋەردىگارغا.
- 8 ئىرادىسى مۇستەھكەمدۇر ئۇلارنىڭ،
قورقمايدۇ ئەسلا،
كۆرەر مەغلۇبىيىتىنى دۈشمەنلىرىنىڭ.
- 9 سېخىيدۇر ئۇلار، يوقسۇللارغا بېرەر سەدىقە،
مەڭگۈ ئۇنتۇلماس ھەققانىيلىقى ئۇلارنىڭ،
قۇدرەت تېپىپ، نائىل بولار ھۆرمىتىگە كىشىلەرنىڭ.

بۇنى كۆرۈپ چىدىمايدۇ رەزىللەر،
ئاچچىقىدا ئۆز گۆشىنى ئۆزى يەر،
زەئىپلىشىپ ئۈمىدلىرى ئۈزۈلەر.

113- مۇناجات

- 1 پەرۋەردىگارغا ھەمدۇسانا ئوقۇڭلار!
ئەي ئۇنىڭ قۇللىرى، ئۇنى مەدھىيەلەڭلار،
پەرۋەردىگار نامىغا مەدھىيەلەر ئېيتىڭلار.
- 2-3 تەرىپلەنسۇن نام-شۆھرىتى خۇدانىڭ
ھازىرمۇ ۋە كېيىنمۇ ئاداققىچە.
مەدھىيەلەنسۇن نام-شۆھرىتى خۇدانىڭ
سۈبھى-تاڭدىن تاكى گۈگۈم-شامغىچە.
- 4 ھۆكۈمرانلىق قىلار خۇدا بارچە ئىنسان ئۈستىدىن،
شان-شەرىپى بۈيۈكتۈر، ئۈستۈن تۇرار پەلەكتىن.
5-6 ھېچكىم تەڭ بولالماس ئىگىمىز پەرۋەردىگارغا،
كىممۇ ئوخشار ئۇ ساماۋى تەختتە ئولتۇرۇپ،
ئاسمان-زېمىنغا يۇقىرىدىن نەزەر سالغۇچىغا؟
- 7 ئۇ قۇتقۇزار يوقسۇللارنى يوقسۇللۇق توزاندىن،
ئېلىپ چىقار ئۇ موھتاجلارنى موھتاجلىق ئەۋرىزىدىن.
- 8 ئولتۇرغۇزار ئۇلارنى شاھزادىلەر قېشىغا،
ھەتتا ئۆز خەلقىنىڭ شاھزادىلىرى يېنىغا.
- 9 ئۇ شادلىق بېغىشلار تۇغماس ئايالغا،
ئۆز ئۆيىدە قۇچىقىنى تولدۇرار بالىغا.
ھەمدۇسانا ئوقۇڭلار پەرۋەردىگارغا.

- 1 ئىسرائىللار مىسىردىن چىققىنىدا،
ياقۇپ ئەۋلادى يات خەلقلەردىن ئايرىلغىنىدا،
- 2 يەھۇدا نەسلىنى ماكان قىلدى خۇدا،
ئىسرائىللار خۇدانىڭ ئىلكىدىكى خەلق ئىدى.
- 3 دېڭىز بۇنى بىلىپ ياندى ئارقىغا،
ئىئوردان دەرياسى بۇرۇلۇپ كەينىگە ئاقتى.
- 4 تاغلار چۆچۈپ سەكرىدى قوچقارلاردەك،
دۆڭلەرمۇ ئۈرگۈدى قوزىلاردەك.
- 5 ئەي دېڭىز، نېمىشقا قاچىسەن؟
ئەي ئىئوردان دەرياسى، نېمىشقا كەينىڭگە ئاقىسەن؟
- 6 ئەي تاغلار، نېمىشقا سەكرەيسىلەر؟
ئەي دۆڭلەر، نېمىشقا ئۈرگۈيسىلەر؟
- 7 ئەي زېمىن، تەۋرەن رەببىڭنىڭ سىماسىدىن،
ياقۇپ ئېتىقاد قىلغان خۇدانىڭ كەلگىنىدىن.
- 8 ئۇ تاشنى كۆلچەككە ئايلاندۇردى،
ئۇيۇل تاشتىن بۇلاقنى پەيدا قىلدى.

- 1 بولمىسۇن بىزگە ئى پەرۋەردىگار، بولمىسۇن بىزگە،
بولسۇن مەنسۇپ شان-شۆھرەت پەقەت ئۆزۈڭگە،
چۈنكى مەڭگۈلۈك مۇھەببەت ۋە
چەكسىز ساداقىتىڭنى كۆرسەتتىڭ بىزگە.
- 2 مەسخىرە قىلىشىپ بىزنى يات خەلقلەر،
«قېنى ئۇلارنىڭ خۇداسى» دېيىشەر.
3 بىزنىڭ خۇدايىمىز ئەرشتەلادا تۇرار،
نېمە قىلىشنى خالىسا شۇ ئىشنى قىلار.
- 4 يات خەلقلەرنىڭ ئىلاھلىرى ئالتۇن-كۈمۈش بۇتتۇر پەقەت،
ئۇلارنى ئىنسان ئۆز قولىدا قىلدۇ ئىجاد.
5 ئۇلارنىڭ ئېغىزلىرى تۇرۇپ سۆزلىيەلمەس،
كۆزلىرى تۇرۇپ ھېچنېمىنى كۆرەلمەس.
6 قۇلاقلىرى تۇرسىمۇ ئاڭلىيالماس،
بۇرنى تۇرۇپمۇ ھېچنېمىنى پۇرىيالماس.
- 7 قوللىرى بولسىمۇ، ئۇلار تۇتالماس،
پۇتلىرى بولسىمۇ، ماڭالماس.
كانايلىرىدىن ئاۋاز چىقىرالماس.
- 8 بۇتلارنى ياسىغانلار ۋە ئۇلارغا ئۈمىد باغلىغانلار،
ئۆزلىرى ئاخىرى بۇتلىرىغا ئوخشاپ قالار.
- 9 ئەي ئىسرائىل ئەۋلادلىرى، تايىنىڭلار ئىگىمىزگە،
ئۇ يۆلەنچۈك، قالقاندۇر سىلەرگە.

- 10 ئەي ھارۇن جەمەتى،* تايىنىڭلار ئىگىمىزگە،
ئۇيۇلەنچۈك، قالقاندۇر سىلەرگە.
- 11 ئەي پەرۋەردىگارغا ئىخلاسى بارلار،
تايىنىڭلار ئىگىمىزگە.
- 12 ئۇيۇلەنچۈك، قالقاندۇر سىلەرگە.
پەرۋەردىگار بىزنى ياد ئېتەر،
ئىسرائىل ئەۋلادىغا بەرىكەت بېرەر،
ھارۇن جەمەتىگە بەرىكەت بېرەر.
- 13 ھەممىسى پەرۋەردىگارغا ئىخلاى قىلسا ئەگەر،
كىچىكىدىن - چوڭىغىچە بەرىكەت بېرەر.
- 14 ئىگىمىزدىن سىلەر ۋە ئەۋلادلىرىڭلارغا،
ھەسسىلەپ بەخت - سائادەت ياغقاي دائىما.
- 15 ياراتقۇچى پەرۋەردىگار ئاسمان ۋە زېمىننى،
سىلەرگە ئاتا قىلغاي چەكسىز بەختنى.
- 16 ئاسمانلار تەئەللۇقتۇر پەرۋەردىگارغا،
زېمىننى ئۇ بەرگەن ئىنسانلارغا.
- 17 ئۆلۈكلەر سۈكۈتتىدۇر قەبرىلىكتە،
مەدھىيەلەر بولماس گۆردە ئىگىمىزگە.
- 18 لېكىن بىز بۈگۈن ۋە تائەبەدكە،
رەببىمىزنى تەرىپلەيمىز مەڭگۈگە.
ھەمدۇسانا ئوقۇيلى ئىگىمىزگە!

*ھارۇن جەمەتى - خۇدانىڭ روھانىيلىرىنى كۆرسىتىدۇ.

- 1 مەن سۆيىمەن پەرۋەردىگارنى،
چۈنكى ئۇ ئاڭلار ئىدايىمىنى،
ئاڭلار مېنىڭ ئۆتۈنۈشۈمنى.
- 2 قۇلاق سالغاچ ئۇ ماڭا،
ئۆمۈرۋايەت ئىدا قىلىمەن ئۇنىڭغا.
- 3 ئۆلۈم ئاسارەتلىرى چىرمىدى مېنى،
گۆرىستان ۋەھىمىسى قاپسىدى مېنى،
قايغۇ، ھەسرەت ئىلىكىگە ئالدى مېنى.
- 4 ئىدا قىلدىم تىلغا ئېلىپ پەرۋەردىگار نامىنى،
«قۇتقۇزغىن دەپ پەرۋەردىگار جېنىمنى.»
- 5 پەرۋەردىگار شەپقەتلىك، ھەققانىي،
ئۇ بىزنىڭ خۇدايىمىز رەھىمدىلدۇر.
- 6 پەرۋەردىگار پاناھىدا ساقلايدۇ پاناھسىزنى،
ئۇ بېشىمغا كۈن چۈشكەندە قۇتقۇزدى مېنى.
- 7 ھەي قەلبىم، قايتقىن ئەمدى ئارامگاھىڭغا،
چۈنكى پەرۋەردىگار ئىلتىپات ئەيلەدى ماڭا.
- 8 ئى خۇدا، ساقلىدىڭ ئۆلۈمدىن جېنىمنى،
يىغا-زار قىلىشتىن كۆزلىرىمنى،
پۇتلىشىپ كېتىشتىن پۇتلىرىمنى.

- 9 ئى پەرۋەردىگار، سەن ئۈچۈن ياشايمەن پانىي ئالەمدە.
- 10 شۇنچە خار بولساممۇ يەنىلا،
ئىشەنچ باغلىدىم مەن ساڭا.
- 11 لېكىن دېدىم مەن تەشۋىش ئارا:
«يالغانچىدۇر ھەممە ئىنسانلار.»
- 12 پەرۋەردىگارنىڭ ماڭا قىلغان ئىلتىپاتىغا،
قانداق جاۋاب قىلاي ئۇنىڭغا؟
- 13 نىجاتلىق قەدىھىنى سۇندۇم خۇداغا،
شۈكۈر ئېيتىپ ئۇنىڭ نامىغا.
- 14 پەرۋەردىگارنىڭ خەلقى ئالدىدا،
قەسىمىمنى قىلىمەن ئادا.
- 15 ئۆلۈپ كەتسە تەقۋادار بەندىلىرى،
پەرۋەردىگار ئەتىۋارلار ئۇلارنىڭ ئۆلۈمىنى.
- 16 ئى پەرۋەردىگار، مەن سېنىڭ قۇلۇڭدۇرمەن،
بەرھەق، سېنىڭ پېقىر قۇلۇڭدۇرمەن.*
ئازاد قىلىڭ مېنى ئۆزۈڭ ئاسارەتتىن.
شۈكۈر قۇربانلىقى سۇنىمەن ساڭا،
شۈكۈر ئېيتىمەن نامىڭغا، ئى خۇدا.
- 17
- 18 پەرۋەردىگارنىڭ خەلقى ئالدىدا،
قەسىمىمنى قىلىمەن ئادا.

ئىبادەتخانىنىڭ ھويلا-ئاراملىرىدا،

ئەي يېرۇسالېم، تۇرۇپ سېنىڭ ئوتتۇراڭدا،

قەسىمىمنى قىلىمەن ئادا.

ھەمدۇسانا ئوقۇڭلار پەرۋەردىگارغا.

*بۇ مىسرا ئىبرانىيچىدە: «مەن سېنىڭ قۇلۇڭدۇرمەن، دېدىڭنىڭ ئوغلۇدۇرمەن»

دەپ ئېلىنغان. ئىبرانىي تىلىدا بۇ ئوخشىتىش «ئەڭ تۆۋەن، قۇلدىنمۇ تۆۋەن»

دېگەن مەنىنى ئىپادىلىگەچكە، ئۇيغۇرچە تەرجىمىسىدە سۆزمۇسۆز تەرجىمىسى

بىلەن ئەمەس، ئۇنى «پېقىر» دەپ ئالدۇق.

117- مۇناجات

- 1 ئەي جاھان ئەھلى، مەدھىيەلەڭلار پەرۋەردىگارنى،
ئەي پۈتكۈل قوۋملار، ئالقىشلاڭلار خۇدانى.
- 2 بۈيۈكتۇر ئۇنىڭ مەڭگۈلۈك مۇھەببىتى،
مەڭگۈلۈككە داۋام قىلار ۋاپادارلىقى،
ھەمدۇسانا ئوقۇڭلار پەرۋەردىگارغا.

- 1 شۈكۈر ئېيتىڭلار خۇداغا، شاپائەتلىكتۇر پەرۋەردىگار،
ئۇنىڭ مېھىر-مۇھەببىتى مەڭگۈگە داۋام قىلار.
- 2 «ئۇنىڭ مېھىر-مۇھەببىتى مەڭگۈلۈك» دېسۇن ئىسرائىللار.
- 3 «ئۇنىڭ مېھىر-مۇھەببىتى مەڭگۈلۈك» دېسۇن ھارۇن جەمەتىگە تەۋە بولغانلار.
- 4 «ئۇنىڭ مېھىر-مۇھەببىتى مەڭگۈلۈك» دېسۇن پەرۋەردىگارغا ئىخلاسى بارلار.
- 5 نىدا قىلدىم پەرۋەردىگارغا كۈن چۈشكەندە بېشىمغا،
نىدايمغا جاۋابەن نىجاتلىق بەردى ماڭا.
- 6 قورقمايمەن، مەن تەرەپتە پەرۋەردىگار،
نېمە قىلالىسۇن مېنى ئىنسانلار!
- 7 مەن تەرەپتىدۇر يۆلەنچۈكۈم پەرۋەردىگار،
كۆز ئالدىمدا مەغلۇپ بولار ماڭا ئۆچ بولغانلار.
- 8 باشپاناھ قىلماق پەرۋەردىگارنى،
ئەۋزەلدۇر يۆلەنچۈك قىلىشتىن ئىنساننى.
- 9 باشپاناھ قىلماق پەرۋەردىگارنى،
ئەۋزەلدۇر تايانچ قىلماقتىن ھاكىملارنى.
- 10 قورشىۋالغان بولسىمۇ بارلىق يات ئەللەر مېنى،
پەرۋەردىگارنىڭ ياردىمىدە مەغلۇپ قىلدىم مەن ئۇلارنى.
- 11 شۇنداق، قورشاپ تۇرغان بولسىمۇ ئەتراپىمنى،
پەرۋەردىگارنىڭ ياردىمىدە مەغلۇپ قىلدىم مەن ئۇلارنى.

- 12 قورشۇالغان بولسىمۇ ئۇلار مېنى ھەرلەردەك،
ئۆچۈرۈلدى شۇنچە تېزدىن قۇرغاق تىكەن ئوتىدەك.
پەرۋەردىگارنىڭ ياردىمىدە مەغلۇپ قىلدىم مەن ئۇلارنى.
- 13 يىقىلغىلى تاس قالغانىدىم ئىتتىرىلگەندە،
بىراق، مەن يىقىلمىدىم پەرۋەردىگارنىڭ ياردىمىدە.
14 پەرۋەردىگار مۇناجىتىم ۋە كۈچ-قۇدرىتىم،
بولدى ئۇ مېنىڭ نىجاتكارىم.
- 15 ھەققانىيلارنىڭ چېدىرلىرىدا نىجاتلىق تەنتەنسى يىگرىماقتا،
پەرۋەردىگارنىڭ كۈچلۈك ئوڭ قولى زەپەر قۇچماقتا.
16 پەرۋەردىگارنىڭ كۈچلۈك ئوڭ قولى غەلىبە قىلماقتا،
پەرۋەردىگارنىڭ كۈچلۈك ئوڭ قولى زەپەر قۇچماقتا.
17 مەن ئۆلمەيمەن، بەلكى ياشايمەن،
پەرۋەردىگارنىڭ مۆجىزىلىرىنى بايان ئەيلەيمەن.
- 18 مېنى قاتتىق جازالىغان بولسىمۇ پەرۋەردىگار،
ئەمما تاشلاپ قويمىدى ئۆلۈمگە زىنھار.
19 ھەققانىيلار كىرىدىغان دەرۋازىنى ئېچىپ بېرىڭلار ماڭا،
مەن كىرىپ، شۈكۈر ئېيتىمەن پەرۋەردىگارغا.
- 20 دەرۋازىسىدۇر بۇ پەرۋەردىگارنىڭ،
كىرىش يولىدۇر ھەققانىيلارنىڭ.
21 ساڭا شۈكۈر ئېيتىمەن خۇدا،
چۈنكى ماڭا جاۋاب بېرىپ
نىجاتكار بولدۇڭ ماڭا.

- 22 كېرەكسىز بىلىنگەن تاش تامچىلارغا،
ئۇلتاش بولدى قۇرۇلۇشقا.
- 23 پەرۋەردىگارنىڭ قىلغان ئىشىدۇر بۇ،
كۆز ئالدىمىزدا كارامەت بولدى ئۇ.
- 24 پەرۋەردىگار ياراتقان مۇشۇ كۈندە،
خۇشاللىققا تولايلى قىلىپ تەنتەنە.
- 25 ئى پەرۋەردىگار، ئۆتۈنەي، قۇتقۇزغىن بىزنى،
ئۆتۈنەي، مۇۋەپپەقىيەتلىك قىلغايىسەن ئىشىمىزنى.
- 26 بەخت يار بولغاي پەرۋەردىگارنىڭ نامىدا كەلگۈچىگە،
بەخت تىلەيمىز پەرۋەردىگارنىڭ ئۆيىدىن سىلەرگە.
- 27 پەرۋەردىگار* – ياراتقۇچىدۇر،
بىردىنبىر يېگانىدۇر.
- ئۇ چاچار نۇرىنى ئۈستىمىزگە.
قۇربانلىقنى باغلاڭلار تانىلار بىلەن
قۇربانلىق سۇپىسىنىڭ بۇرچە كلىرىگە.
- 28 سەن مېنىڭ ئىلاھىمىسەن، شۈكۈر ئېيتىمەن،
سەن مېنىڭ ئىلاھىمىسەن، ئۇلۇغلايمەن.
- 29 شۈكۈر ئېيتىڭلار خۇداغا، شاپائەتلىكتۇر پەرۋەردىگار،
ئۇنىڭ مېھىر-مۇھەببىتى مەڭگۈگە داۋام قىلار.

*پەرۋەردىگار – بۇ ئايەتتە خۇدانىڭ خاس نامى بولۇپ، ئىبرانىيچە نۇسخىدا
«ياھۋە»، دەپ ئېلىنغان.

- 1 نەقەدەر بەختلىكتۇر دۇرۇس يولدا ماڭىدىغانلار،
پەرۋەردىگارنىڭ تەلىملىرى بويىچە ياشايدىغانلار.
- 2 بەختلىكتۇر يەنە ئۇنىڭ پەزىلىتىنى تۇتۇپ،
پۈتۈن قەلبى بىلەن ئۇنىڭغا تەلپۈنىدىغانلار.
- 3 ناھەقچىلىك قىلماس ئۇلار ئەسلا،
ماڭار ئۇلار پەرۋەردىگارنىڭ يولىدا.
- 4 پەرۋەردىگار چۈشۈردۈڭ ئەمىرلىرىڭنى،
ئەستايىدىل ئورۇنداڭلار دەپ ئۇلارنى.
- 5 قارارلىرىم قەتئىي بولغاي مېنىڭ،
پەرمانلىرىڭغا ئەمەل قىلىشقا سېنىڭ.
- 6 كۆڭۈل بۆلسەم ئەمىرلىرىڭگە،
قالماسمەن ئەسلا شەرمەندىلىككە.
- 7 مەدھىيەلەيمەن پاك قەلبىمدىن سېنى،
ئۆگەنگىنىمدە ئادىل ھۆكۈملىرىڭنى.
- 8 پەرمانلىرىڭغا ئەمەل قىلىمەن،
مېنى ھەرگىز تاشلىۋەتمىگىن.
- 9 ياش يىگىت قانداق قىلىپ پاك يولدا ماڭالار؟
ئۇ پەقەت كالامىڭغا ئەمەل قىلغاندا بولار.
- 10 پۈتۈن قەلبىم بىلەن تەلپۈندۈم ساڭا،
ھەق يولۇڭدىن ئېزىشقا يول قويما ماڭا.

- 11 نىيەت قىلىپ گۇناھكار بولماسلىقنى،
 ساقلىدىم قەلبىمدە چىڭ سۆزلىرىڭنى.
- 12 ھەمدۇسانا بولسۇن پەرۋەردىگار ساڭا،
 ئۆگەتكەيسەن نىزاملىرىڭنى ماڭا.
- 13 بايان قىلىمەن ھۆكۈملىرىڭنى،
 جاكارلايمەن تەلىملىرىڭنى.
- 14 ئادەملەر خۇرسەن بولغاندەك بايلىقلىرىدىن،
 شادلىنىمەن ئۆزۈم پەرزلىرىڭدىن.
- 15 چوڭقۇر پىكىر قىلىمەن نىزاملىرىڭ ئۈستىدە،
 ئويلىنىمەن يول-قەدىمىڭ ھەققىدە.
- 16 سۆيۈندۈردى نىزامىڭ مېنى،
 ئۇنتۇمايمەن كالامىڭنى.
- 17 شەپقىتىڭنى كۆرسەتسەڭ مەن قۇلۇڭغا،
 شۇندا مەن ھايات ياشاپ، ئەمەل قىلاي كالامىڭغا.
- 18 ئاچقىن مېنىڭ كۆزلىرىمنى،
 كۆرەي تەلىملىرىڭدىكى كارامەتلەرنى.
- 19 مۇساپىرمەن زېمىندا،
 ئەمىرىڭنى يوشۇرما.
- 20 يۈرىكىم ئېزىلمەكتە،
 تەلپۈنۈشتىن ھۆكۈمۈڭگە.
- 21 ئەيىبلەرسەن لەنەتكە ئۇچرىغان تەكەببۇرلارنى،
 ئەمىرىڭدىن ئېزىپ كەتكەن مەغرۇرلارنى.

- 22 ئېلىپ تاشلا مەندىن خورلۇق، مەسخىرىلەرنى،
چۈنكى ئادا قىلىپ كەلدىم پەرزلىرىڭنى.
- 23 توپلىشىپ ماڭا سۇيىقەست قىلىسمۇ ھۆكۈمرانلار،
پېقىر قۇلۇڭ نىزاملىرىڭ ھەققىدە يەنىلا ئويلىنار.
- 24 پەرزلىرىڭ سۆيۈنىشىمدۇر،
ھەم مېنىڭ مەسلىھەتچىمدۇر.
- 25 قارا تۇپراق قوينىغا ئالماقچى مېنى،
ۋەدەگە ۋاپا قىلىپ قۇتقۇزغىن ھاياتىمنى.
- 26 بايان قىلسام ساڭا يۈرگەن يوللىرىمنى،
جاۋاب بەردىڭ، ئۆگەت ماڭا نىزاملىرىڭنى.
- 27 تەلىمىڭنى چۈشىنىشكە قادىر قىل مېنى،
شۇندا خىيال قىلالايمەن كارامەت ئىشلىرىڭنى.
- 28 غەم-غۇسسىلار دەستىدىن ھاردۇق يەتتى جېنىمغا،
كالاڭغا ئاساسەن كۈچ-قۇدرەت بەرگىن ماڭا.
- 29 ھىيلە-مىكىر يولىدىن نېرى قىل مېنى،
ئىلتىپات ئەيلەپ ئۆگەت ماڭا تەلىملىرىڭنى.
- 30 تاللىدىم مەن ساداقەت يولىنى،
كۆز ئالدىمدا تۇتمەن ھۆكۈملىرىڭنى.
- 31 پەرۋەردىگار، چىڭ تۇتمەن پەرزلىرىڭنى،
شەرمەندىلىكتە قويمىغىن مېنى.
- 32 قىزغىن ئادا قىلىمەن سېنىڭ ئەمرلىرىڭنى،
چۈنكى شۇنداق قىلىشقا قادىر قىلىدىڭ مېنى.

- 33 پەرۋەردىگار، چۈشەندۈرگىن ئەمىرلىرىڭنى،
ئاخىرغىچە ئىجرا قىلاي ئۇلارنى.
- 34 قەلبىمنى يورۇتقايسەن، يولۇڭنى تۇتاي،
پۈتۈن ۋۇجۇدۇم بىلەن ئۇلارغا ئەمەل قىلاي.
- 35 ئەمىرلىرىڭگە بويسۇنىدىغان قىلغىن مېنى،
چۈنكى سۆيىمەن سېنىڭ يولۇڭدا مېڭىشنى.
- 36 مايىل قىلماي قەلبىمنى مەنپەئەتلەرگە،
بەلكى خۇشتار قىلغىن سېنىڭ پەرزلىرىڭگە.
- 37 نەزىرىمنى يىراق قىلىپ ساختىلىقتىن،
ئۆز يولۇڭ بىلەن مېنى روھلاندۇرغىن.
- 38 ئەمەلگە ئاشۇرساڭ قۇلۇڭغا بەرگەن ۋەدەڭنى،
خەلقلەر تېخىمۇ ھۆرمەتلەر سېنى.
- 39 قورقىمەن، يىراق قىل مەندىن ھاقارەتلەرنى،
بەرھەق، ئەلا بىلىمەن ھۆكۈملىرىڭنى.
- 40 نەقەدەر تەلپۈنمەن يوليورۇقلىرىڭغا،
مېنى روھلاندۇرغىن ھەققانىيلىقىڭدا.
- 41 ئى پەرۋەردىگار، كۆرسىتىپ مەڭگۈلۈك مۇھەببىتىڭنى،
ئاتا قىل ماڭا ۋەدە قىلغان نىجاتلىقىڭنى.
- 42 شۇندا جاۋاب بېرەلەيمەن ماڭا ھاقارەت قىلغانلارغا،
چۈنكى مەن تايىنىمەن پەقەت سېنىڭ كالامىڭغا.

- 43 بەرگىن ماڭا ھەقىقىي گۇۋاھلىقنىڭ پۇرسىتىنى،
باغلىغانمەن پەقەت سېنىڭ ھۆكۈمىڭگە ئۈمىدىمنى.
- 44 بويسۇنمەن دائىما تەلىملىرىڭگە،
رئايە قىلىمەن ھەم مەڭگۈگە.
- 45 مەن ئەركىن، بىخەتەرمەن ھەممە جايلاردا،
چۈنكى ئىتائەت قىلىپ كەلدىم يوليورۇقلىرىڭغا.
- 46 پەزىلىتىڭنى سۆزلەيمەن شاھلار ئالدىدا،
رەددىيەگە ئۇچراپ نومۇستا قالماسمەن ئەسلا.
- 47 ئەمىرلىرىڭدىن خۇرسەن بولۇرمەن،
ھەم ئۇلارنى شۇنچە سۆيەرمەن.
- 48 ئەمىرلىرىڭنى ھۆرمەتلەپ قولۇم تۇرار كۆكسۈمدە،
ئويلىنىمەن مەن سۆيگەن پەرمانلىرىڭ ھەققىدە.
- 49 ئۇنتۇمىغىن مەن قۇلۇڭغا بەرگەن ۋەدەڭنى –
ماڭا ئۈمىد بېغىشلىغان ئاشۇ كالامىڭنى.
- 50 ئۇ ماڭا تەسەللىدۇر كۈلپەتتە قالغىنىمدا،
يېڭى روھ ئاتا قىلار ۋەدەڭ ماڭا.
- 51 مەسخىرە قىلىشمۇ مېنى دائىم تەكەببۇرلار،
لېكىن سېنىڭ تەلىملىرىڭدىن ئاغىمىدىم زىنھار،
- 52 ئەسلىسەم قەدىمدىن بۇيانقى ھۆكۈملىرىڭنى،
ئى پەرۋەردىگار، بېرەر ئۇلار ماڭا تەسەللىنى.
- 53 تەرك ئەتكەچ رەزىللەر تەلىملىرىڭنى،
باسالمايمەن ئۇلارغا بولغان غەزىپىمنى.

- 54 يۈرسەممۇ گەر مۇساپىر بولۇپ پانىي دۇنيادا،
پەرمانلىرىڭ بولدى ماڭا گۈزەل بىر ناخشا.
- 55 ئى پەرۋەردىگار، رىئايە قىلىمەن تەلىملىرىڭگە،
ياد ئېتىمەن نامىڭنى ھەربىر كېچىدە.
- 56 رىئايە قىلىپ كەلدىم سېنىڭ يوليورۇقلىرىڭغا،
بۇنداق قىلىش بەخت ئېلىپ كەلدى ماڭا.
- 57 نېسىۋەم دەپ بىلىمەن پەرۋەردىگار بىر ئۆزۈڭنى،
ۋەدەم بار چىڭ تۇتۇشقا كالاڭنى.
- 58 چىن قەلبىمدىن ئىستەپ كەلدىم شەپقىتىڭنى،
كۆرسەت ماڭا ۋەدە قىلغان ئىلتىپاتىڭنى.
- 59 نەزەر سېلىپ مېڭىۋاتقان يولۇمغا،
قەدىمىمنى بۇرىدىم پەرزلىرىڭ تامانىغا،
- 60 ئالدىرىدىم،
ئەمىرلىرىڭنى ئىجرا قىلىشقا،
ھەم ھېچ ئىككىلەنمىدىم.
- 61 گەر رەزىللەر چىرمىۋالسىمۇ ئارغامچىلار بىلەن مېنى،
ئۇنتۇماسمەن ئەسلا سېنىڭ تەلىملىرىڭنى.
- 62 ئادالەت بولغاچ ھۆكۈملىرىڭدە
ھەمدۇسانا ئوقۇيمەن ساڭا،
ئورنۇمدىن تۇرۇپ يېرىم كېچىدە.
- 63 دوستتۇرمەن ساڭا ئىخلاىس قىلغانلارغا،
شېرىكمەن يوليورۇقلىرىڭغا رىئايە قىلىدىغانلارغا.

- 64 مەشگۈلۈك مۇھەببىتىگە تولغاندۇر زېمىن،
ئى پەرۋەردىگار، نىزاملىرىڭنى ماڭا ئۆگەتكىن.
- 65 ئۆزۈڭ بەرگەن ۋەدەڭگە ئاساسەن،
قۇلۇڭغا ياخشىلىق قىلدىڭ سەن.
66 ئەقىل ۋە بىلىم بەرگەيسەن ماڭا،
چۈنكى مەن ئىشەندىم پەرمانلىرىڭغا.
- 67 ئازغۇن ئىدىم سەن مېنى جازالاشتىن ئىلگىرى،
چىڭ تۇتمەن ئېسىمدە ئەمدى سېنىڭ سۆزۈڭنى.
68 نەقەدەر شاپائەتلىكسەن، ئايىمىڭ ياخشىلىقىڭنى،
ئۆگەتكىن ماڭا نىزاملىرىڭنى.
- 69 تەكەببۇرلار چاپلىسىمۇ يالغاندىن بوھتان ماڭا،
ئەمما چىن قەلبىمدىن بويسۇنمەن يوليورۇقلىرىڭغا.
70 بىخۇدلاشقان ئۇلارنىڭ قەلبى ئەزەلدىن،
مەن بولسام سۆيۈنمەن تەلىمىڭدىن.
- 71 تارتقان جاپالىرىم پايدىلىق بولدى ماڭا،
چۈنكى مېڭىشنى ئۆگەندىم پەرمانلىرىڭ يولىدا.
72 ئېيتقان تەلىملىرىڭنى بىلىمەن ئەلا،
مىڭلىغان ئالتۇن - كۈمۈشتىن ھەتتا.
- 73 قوللىرىڭ ياراتتى، ياسىدى مېنى،
ئەقىل بەر ماڭا، چۈشەنەي ئەمىرلىرىڭنى.

- 74 مېنى كۆرۈپ خۇش بولار ئىخلاسى بارلار ساڭا،
چۈنكى مەن ئۈمىدىمنى باغلىغانمەن كالامىڭغا.
- 75 بىلىمەن ھۆكۈملىرىڭنىڭ ئادىللىقىنى،
ساداقتىڭ بىلەن جازالىدىڭ مېنى.
- 76 بەرگەن ۋەدەڭ بويىچە مەن قۇلۇڭغا،
مەڭگۈلۈك مۇھەببىتىڭ تەسەللى بولسۇن ماڭا.
- 77 رەھىم قىلىپ، ساقلىغايىسەن ھاياتىمنى،
شادلىقىم دەپ بىلىپ كەلدىم تەلىملىرىڭنى.
- 78 شەرمەندە بولسۇن تەكەببۇرلار،
سەۋەبىسىزلا ماڭا ناھەقچىلىك قىلغانلار،
ئويلىرىم پەقەت تەلىملىرىڭ ھەققىدە بولار.
- 79 ساڭا ئىخلاى قىلىدىغانلار كەلسۇن يېنىمغا،
پەرزلىرىڭنى ئۆگىتىمەن ئۇلارغا.
- 80 سەممىي ئىجرا قىلاي پەرمانلىرىڭنى،
شەرمەندىلىكتە قويماس ئۇلار مېنى.
- 81 زارىقىمەن نىجاتلىقىڭغا،
ئۈمىدىمنى باغلىغاچ كالامىڭغا.
- 82 سېنى «قاچان تەسەللى بېرەركىن» دەپ،
زارىقىشتىن تالدى كۆزلەر ۋەدە كۈتۈپ.
- 83 ئوخشاپ قالساممۇ گەر ئىستاقۇرغان كېرەكسىز تۇلۇمغا،
ھەر دەم چىڭ ساقلىدىم پەرمانلىرىڭنى يادىمدا.

- 84 قاچانغىچە كۈتكۈزەرسەن مەن قۇلۇڭنى،
قاچانلىققا جازالارسەن ماڭا زىيانكەشلىك قىلغانلارنى؟
- 85 تەكەببۇرلار مەن ئۈچۈن ئورا كولار،
ئۇلار سېنىڭ تەلىمىڭگە قارشى چىقار.
- 86 ئىشەنچلىكتۇر ئەمىرلىرىڭنىڭ ھەممىسىلا،
ياردەم قىل، دۈشمەنلەر سەۋەبىسىز زىيانكەشلىك قىلماقتا ماڭا.
- 87 يەر يۈزىدىن يوق قىلاي دەپ قالسىمۇ ئۇلار مېنى،
ئەمما تەرك ئەتمىدىم يوليورۇقلىرىڭنى.
- 88 روھلاندۇرغىن مېنى مەڭگۈلۈك مۇھەببەتتىڭدە،
بويسۇناي سېنىڭ بەرگەن پەرزلىرىڭگە.
- 89 ئى پەرۋەردىگار، كالامىڭ مەڭگۈلۈكتۇر،
ئۇ ئەرشتە مۇكەممەل پۈتۈلگەندۇر.
- 90 ئەۋلادتىن-ئەۋلادقىچە بىلدۈردۈڭ ساداقىتىڭنى،
ئورناتتىڭ ئۆز ئورنىغا مۇستەھكەم قىلىپ يەرنى.
- 91 ئەمىرىڭ بىلەن مەۋجۇت بولۇپ تۇرماقتا پۈتۈن دۇنيا،
چۈنكى پۈتكۈل مەۋجۇدات قۇلدۇر ساڭا.
- 92 شادلانمىغان بولسام ئەگەر تەلىملىرىڭدىن،
ھالاك بولار ئىدىم ئازاب-ئوقۇبەتلەردىن.
- 93 ئۇنتۇماسمەن ئەسلا سېنىڭ يوليورۇقلىرىڭنى،
چۈنكى ئۇلار روھلاندۇردى ھاياتىمنى.
- 94 مەن ساڭا مەنسۇپتۇرمەن، قۇتقۇز مېنى،
چۈنكى ئىجرا قىلىپ كەلدىم يوليورۇقلىرىڭنى.

- 95 پەيت كۈتسىمۇ رەزىللەر ۋەيران قىلماققا مېنى،
ئەمما دىلىمدا ساقلايمەن يەنىلا پەرزلىرىڭنى.
- 96 كۆردۈم مەن چەكلىكلىكىنى ھەممە نەرسىنىڭ،
ئەمما كەمتۈكى يوقتۇر ئەمىرلىرىڭنىڭ.
- 97 شۇ قەدەر سۆيىمەن تەلىملىرىڭنى،
ياد ئېتىمەن كۈنبويى ئۇلارنى.
- 98 رەقىبىمدىن دانا بولدۇم ئەمىرىڭ بىلەن،
چۈنكى تەلىمىڭ بىرگە بولغاچ دائىم مەن بىلەن.
- 99 ئەقىل - ئىدراك ئۇستازلىرىمدىن كۆپرەك بولدى مەندە،
چۈنكى چوڭقۇر تەپەككۇر قىلدىم ئەمىرلىرىڭ ھەققىدە.
- 100 ئاقساقاللاردىنمۇ دانالىقراق بولدۇم،
چۈنكى يوليورۇقلىرىڭغا بويسۇندۇم.
- 101 ئەلا بىلىپ كالاڭغا ئەگىشىشنى،
رەت قىلىپ كەلدىم ھەممە رەزىللىكىنى.
- 102 ھۆكۈملىرىڭدىن قېيىپ كەتمىدىم،
چۈنكى ئۆزۈڭ بەرگەنسەن تەلىم.
- 103 كالاڭ شېرىن تېتىدى تىلىمغا،
ھەسەلدىن تاتلىق تۇيۇلدى ئاغزىمغا.
- 104 دانا بولۇرمەن يوليورۇقلىرىڭدىن،
نەپرەتلىنىمەن شۇڭا ساختا يوللاردىن.

- 105 چىراغ بولۇپ كالامىڭ پۇتلىرىمغا،
نۇر بېرەر ئۇ يوللىرىمغا.
- 106 قەسەم ئىچتىم، سادىقمەن قەسسىمىگە،
بويسۇنىمەن ئادىل ھۆكۈملىرىڭگە.
- 107 قالدىم مەن قىيىنچىلىق، مۈشكۈللۈكتە،
ئى پەرۋەردىگار، روھلاندۇر مېنى ۋەدەڭ بويىچە.
- 108 قوبۇل قىل چىن دىلىمدىن چىققان مەدھىيەلىرىمنى،
ئى پەرۋەردىگار، ئۆگەتكىن ماڭا تەلىملىرىڭنى.
- 109 ھاياتىم بولسىمۇ دائىم خەۋپ ئاستىدا،
ئەمما تەلىملىرىڭنى ئۇنتۇماسمەن ئەسلا.
- 110 تۇزاق قۇرسىمۇ مەن ئۈچۈن گەرچە رەزىللەر،
يوليورۇقلىرىڭدىن چىقماسمەن زىنھار.
- 111 مەڭگۈلۈك مىراستۇر ماڭا پەرزلىرىڭ،
شۈبھىسىزكى، شادلىقىدۇر ئۇلار قەلبىمنىڭ.
- 112 قارارىم بار بويسۇنۇشقا،
ئاداققىچە نىزاملىرىڭغا.
- 113 ئۆچ كۆرىمەن ئىككى يۈزلىمىچىلەرنى،
بىراق، سۆيىمەن سېنىڭ تەلىملىرىڭنى.
- 114 باشپاناھ، قالقاندۇرسەن ماڭا،
ئۈمىدىم باردۇر سېنىڭ كالامىڭدا.
- 115 كۆز ئالدىمدىن يوقىلىڭلار، ئەي يامانلىق قىلغۇچىلار،
خۇدايىمنىڭ ئەمرىگە بويسۇنماققا قارارىم بار.

- 116 ئۆزۈڭ ۋەدە قىلغىنىڭدەك يار-يۆلەك بول ھاياتىمغا،
شەرمەندە قىلىپ، قويما مېنى ئۈمىدىسىز ھالغا.
- 117 يۆلەنچۈك بولغىن ماڭا، شۇندا ئېرىشەي نىجاتلىققا،
ھەم كۆڭۈل بۆلەي سېنىڭ پەرمانلىرىڭغا دائىما.
- 118 نەزىرىڭدە ئەرزىمەستۇر پەرمانىڭدىن تايغانلار،
بىھۇددۇر قانچىلىك نەيرەڭۋازلىق قىلسىمۇ ئۇلار.
- 119 ئەخلىتىنى ئايرىغاندەك ئوتتا تاۋلاپ ئالتۇنى،
يوق قىلسەن يەر يۈزىدىن رەزىللەرنىڭ ھەممىسىنى،
مەن سۆيىمەن سېنىڭ بارلىق پەرزلىرىڭنى.
- 120 ۋۇجۇدۇم تىترەر قورقۇپ سېنىڭدىن،
ۋەھىمىگە چۈشمەن ھۆكۈملىرىڭدىن.
- 121 قىلدىم ئادىل، توغرا ئىشلارنى،
زالىملارنىڭ قولىغا قالدۇرما مېنى.
- 122 كاپالەت بەرگىن مەن قۇلۇڭنىڭ بەختىگە،
يول قويما تەكەببۇرلارنىڭ مېنى ئېزىشىگە.
- 123 كۆزلىرىم تالدى سېنىڭ نىجاتلىقىڭغا تەلمۈرۈپ،
ئىشەنچلىك ۋەدەڭنىڭ ئەمەلگە ئېشىشىنى كۈتۈپ.
- 124 مەن قۇلۇڭغا يەتكۈزۈپ مەڭگۈلۈك مۇھەببىتىڭنى،
ئۆگەت ماڭا نىزاملىرىڭنى.
- 125 ئەقىل-ئىدراك بەرگىن مەن قۇلۇڭغا،
پەرزلىرىڭنى چۈشىنەلەيمەن شۇندىلا.

- 126 ئى پەرۋەردىگار، ۋاقتىڭ كەلدى ھەرىكەت قىلىشقا،
چۈنكى خەلق بويسۇنمىدى قانۇنلىرىڭغا.
- 127 بەرھەق، ئالتۇندىن ئەلا بىلىمەن ئەمرلىرىڭنى،
ھەتتا ساپ ئالتۇندىن ئارتۇق كۆرىمەن ئۇلارنى.
- 128 ئادىل دەپ قارايمەن پەرمانلىرىڭنى،
ئۆچ كۆرىمەن بارلىق ساختىلىقلارنى.
- 129 پەرزلىرىڭ بولغاچ سېنىڭ بىباھا،
بويسۇنمەن شۇڭا مەن ئۇلارغا.
- 130 كالامىڭنىڭ مەنىسى يېشىلگەندە، نۇر چاچار يوللىرىمىزغا،
ئەقىل-ئىدراك بېرەر ئۇ ساددا ئىنسانلارغا.
- 131 نەپسىمنى قىسار مېنىڭ تەقەززالىق،
چۈنكى باردۇر ئەمرىڭگە ئىنتىزارلىق.
- 132 ھالىمدىن خەۋەر ئالغىن كۆرسىتىپ شەپقىتىڭنى،
نامىڭنى سۆيگەنلەرگە كۆرسەتكەندەك مېھرىڭنى.
- 133 ۋەدەڭ بار مەزمۇت قىلماقلىققا قەدىمىمنى،
ماڭا خوجا قىلىپ قويما ھېچبىر گۇناھنى.
- 134 ئىنسانلار زۇلىمىدىن قۇتقۇز مېنى،
چىڭ تۇتاي سېنىڭ يوليورۇقۇڭنى.
- 135 جامالىڭنىڭ نۇرىنى چېچىپ ماڭا،
پەرمانلىرىڭنى ئۆگەتكىن مەن قۇلۇڭغا.
- 136 خەلقلەر بويسۇنمىغاچ قانۇنۇڭغا،
كۆز يېشىم دەريا بولۇپ ئاقماقتا.

- 137 ئى پەرۋەردىگار، ئادىلسەن ئۆزۈڭ،
ھەققانىي ھەم ھۆكۈملىرىڭ.
- 138 ئادىلدۇر بۇيرۇغان پەرزلەرڭ،
ئىشەنچلىكتۇر ھەممىسى ئۇلارنىڭ.
- 139 غەزەپلىرىم كۆيدۈرمەكتە تېنىمنى،
رەقىبلىرىم مەنسىتمىگەچ سۆزۈڭنى.
- 140 ئىشەنچلىك بولغاچقا ۋەدىلىرىڭ سېنىڭ،
سۆيەر ئۇلارنى شۇنچىلىك، مەنكى قۇلۇڭ.
- 141 خارلانساممۇ كېرەكسىز ئىنسان بولۇپ،
قالماسمەن يوليورۇقلىرىڭنى ئەسلا ئۇنتۇپ.
- 142 مەڭگۈلۈكتۇر ئادالىتىڭ،
ھەقىقەتتۇر تەلىملىرىڭ.
- 143 كەلگىنىدە بېشىمغا ئازاب ۋە كۈلپەت،
ئەمىرلىرىڭ بولدى ماڭا شادلىق ئۈلپەت.
- 144 پەرزلەرڭ ئادىلدۇر تائەبەدكە،
روھلىناي مەن، نۇر ئاتا قىل قەلىبىمگە.
- 145 ئى پەرۋەردىگار، چىن قەلىبىمدىن نىدا قىلىمەن ساڭا،
بويسۇنىمەن پەرمانلىرىڭغا، جاۋاب بەر ماڭا.
- 146 ئىلتىجا قىلىمەن، قۇتقۇزغىن مېنى،
چىڭ تۇتاي شۇندا پەرزلەرڭنى.
- 147 پەرياد قىلىمەن مەدەت تىلەپ سۈبھىدە،
ئۈمىدىمنى باغلىغاچقا پەقەت سېنىڭ سۆزۈڭگە.

- 148 كىرىك قاقماي چىقىمەن كېچىچە،
ئويغا يېتىپ سېنىڭ ۋەدەڭ ھەققىدە.
- 149 مۇھەببەتلىك پەرۋەردىگار، ئاڭلىغايىسەن ئاۋازىمنى،
ئادالەتلىك پەرۋەردىگار، قۇتقۇزغىن ھاياتىمنى.
- 150 يېقىنلاپ كەلمەكتە ماڭا رەزىل ئىنسانلار،
تەلىملىرىڭدىن يىراقتۇر ئۇلار.
- 151 ئى پەرۋەردىگار، يېقىنسەن ماڭا،
ئەمىرلىرىڭنىڭ ھەممىسى توغرا.
- 152 ئۇزۇندىن بېرى بىلىدىمكى شۇنى،
پەرزلىرىڭنىڭ مەڭگۈلۈكىنى.
- 153 نەزەر سېلىپ ئازابلىرىمغا، قۇتقۇزغىن مېنى،
ئۇنتۇمىدىم مەن سېنىڭ تەلىملىرىڭنى.
- 154 دەۋايىمنى قوللىغىن، قۇتقۇزغىن مېنى،
ۋەدەڭ بويىچە ساقلىغىن ھاياتىمنى.
- 155 رەزىل ئىنسانلار نىجاتسىز قالار،
ئېتىبار بەرمىگەچ ئەمىرلىرىڭگە ئۇلار.
- 156 پەرۋەردىگار، مېھىر-شەپقەت مولىدۇر سېنىڭدە،
مېنى روھلاندۇرغىن دېگىنىڭدەك ھۆكۈمۈڭدە.
- 157 بولسىمۇ گەر شۇنچە كۆپ زىيانكەشلىك قىلغۇچىلار،
پەرزلىرىڭدىن يۈز ئۆرۈمەسمەن زىنھار.
- 158 نەپرەتلىنىمەن ئىتائەتسىزلەرگە،
رىئايە قىلمىغاچ سۆزلىرىڭگە.

- 159 نەقەدەر سۆيىمەن-ھە، سېنىڭ يوليورۇقلىرىڭنى،
مەڭگۈلۈك مۇھەببىتىڭ بىلەن روھلاندۇر مېنى.
- 160 كالامىڭنىڭ ئاساسى ھەقىقەتتۇر،
ھۆكۈملىرىڭ ئادىل، مەڭگۈگە داۋام قىلۇر.
- 161 سەۋەبىسىزلا زىيانكەشلىك قىلىسمۇ ھۆكۈمدارلار،
قەلبىم پەقەت كالامىڭدىن قورقۇپ تۇرار.
- 162 كالامىڭدىن سۆيۈنۈپ كەلدىم شۇنچە،
ئېرىشكەندەك غايەت زور خەزىنىگە.
- 163 يىرگىنىمەن يالغانچىلىقتىن،
سۆيۈنىمەن تەلىمىڭدىن.
- 164 ساڭا ھەر كۈن يەتتە ۋاق مەدھىيەم بار،
بەرھەق، ھەممە ھۆكۈمۈڭگە ئادىللىق يار.
- 165 تەلىمىڭنى سۆيگەنلەرگە ئامانلىق بولار،
ھېچ نەرسىگە پۇتلىشىپ يىقىلماس ئۇلار.
- 166 ئى پەرۋەردىگار، تەلمۈرۈپ كۈتىمەن نىجاتلىقىڭنى.
ئىجرا قىلىپ كەلدىم مەن سېنىڭ ئەمرلىرىڭنى.
- 167 پەرزلىرىڭگە رىئايە قىلىمەن،
ھەم ئۇلارنى قىزغىن سۆيىمەن.
- 168 بويسۇنىمەن پەرزلىرىڭ، نىزاملىرىڭغا،
بەرھەق، ھەممە ئەمەللىرىم ئاياندۇر ساڭا.

- 169 پەرۋەردىگار قۇلاق سالغىن ئاھۇزارىمغا،
ۋاپا قىلىپ ۋەدە ئىگە ئىدراك بەرگىن ماڭا.
- 170 ئاڭلىغايىسەن پەرۋەردىگار ئىلتىجايىمنى،
ۋاپا قىلىپ كالامىڭغا قۇتقۇزغىن مېنى.
- 171 لەۋلىرىمدىن ئۇرغۇپ چىقار ھەمدۇسانا،
چۈنكى سەن ئەمرلىرىڭنى ئۆگەتتىڭ ماڭا.
- 172 كالاملىرىڭ كۈيلىنەر تىللىرىمدا،
چۈنكى باردۇر ئادىللىق بۇيرۇقۇڭدا.
- 173 تەييار قىلغىن ياردەمگە قۇلۇڭنى،
چۈنكى مەن تاللىغانمەن يولۇڭنى.
- 174 نىجاتلىقلىقىڭغا تەشنامەن پەرۋەردىگار،
تەلىمىڭدىن قەلىبىم مېنىڭ شادلىققا تولار.
- 175 ئىلھام بەر ماڭا، ھەمدۇسانا ئوقۇي ساڭا،
ھۆكۈملىرىڭ ياردەم قىلسۇن ماڭا.
- 176 ئاداشتىم قوي كەبى يولۇمدىن، ئىزدە قۇلۇڭنى،
چۈنكى مەن ئۇنتۇماسمەن ئەمرلىرىڭنى.

120- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

- 1 نىدا قىلسام پەرۋەردىگارغا،
كۈلپەتتە قالغىنىمدا،
ئۇ جاۋاب بەردى ماڭا.
- 2 «قۇتقۇزغىن مېنى ئى خۇدا،
يالغانچى لەۋلەردىن، ئالدامچى تىللاردىن»
دەپ ئىلتىجا قىلدىم ئۇنىڭغا.
- 3 ئەي يالغانچى تىل!
قانداق ئۇرار سېنى خۇدا؟
بېرەر ساڭا قانداق جازا؟
- 4 باتۇرلارنىڭ ئوقلىرى تېگەر،
ئارچىلارنىڭ چوغللىرى كۆيدۈرەر.
ھالىمغا ۋاي، مۇساپىر بولدۇم مەشەك دىيارىدا،
بەختسىز بولدۇم قېدارلارنىڭ چېدىرىدا.
- 6 تويدۇم ياشاشتىن بۇ يەردە،
تىنچلىققا ئۆچ خەلق ئارىسىدا.
- 7 سۆيۈپ مەن تىنچلىقنى،
دېسەممۇ «تىنچلىقتا ياشايلى» گەر،
بىراق ئۇلار «ئۇرۇشايلى» دەر.

121- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

- 1 كۆزلىرىمنى تىكىمەن تاغلارغا،
قەيەردىن كېلەر دەپ ياردەم ماڭا.
- 2 پەرۋەردىگارلا قىلار ياردەمنى،
ئۇ ياراتقاندۇر ئاسمان-زېمىننى.
- 3 ساقلا ر ئۇ تېيىلىشتىن پۇتلىرىڭنى،
سەگەك تۇرۇپ قوغدايدۇ سېنى.
- 4 بىلگىنىكى، قوغدىغۇچى ئىسرائىلنى،
ئۇخلىماس، تەرك ئەتكەندۇر ئۇيقۇنى.
- 5 قوغدىغۇچىڭدۇر پەرۋەردىگار،
ئوڭ يېنىڭدا سايىۋەن بولۇپ تۇرار.
- 6 زەرەرىەتكۈزەلمەس ساڭا زىنھار،
ئاي ۋە قۇياش، كېچە ۋە كۈندۈز.
- 7 يامانلىقلاردىن قوغدايدۇ پەرۋەردىگار،
ھەم جېنىڭنى ئۇ ئامان قىلار.
- 8 نەزەر سېلىپ پەرۋەردىگار يۈرۈش-تۇرۇشۇڭغا،
بۈگۈندىن تائەبەد كىچە ئالار سېنى ئۆز پاناھىغا.

122- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان، داۋۇت يازغان مۇناجات

- 1 شادلانغاندىم، دېگىنىدە كىشىلەر ماڭا:
«بارايلى خۇدانىڭ ئۆيى – ئىبادەتخانىغا.»
- 2 ئەي يېرۇسالېم، دەرۋازاڭنىڭ ئىچىدە تۇرىمىز ئەمدى مانا!
3 يېرۇسالېم – رەتلىك سېلىنغان پۇختا بىر شەھەر.
4 كېلەر قوۋملار، پەرۋەردىگارنىڭ قوۋملىرى ئۇنىڭغا،
كېلەر بېرىلگەن پەرمان بويىچە ئىسرائىلغا،
شۈكۈر ئېيتىدۇ ئۇلار پەرۋەردىگارنىڭ نامىغا.
5 ئەي يېرۇسالېم، ھۆكۈم چىقىرىلسۇن دەپ سەندە،
تەخت سېلىندى داۋۇت جەمەتىدىكىلەرگە.
- 6 يېرۇسالېمنىڭ تىنچلىقى ئۈچۈن مۇنداق دۇئا ئوقۇلسۇن:
«سېنى سۆيگەنلەر روناق تاپسۇن،
7 قورغان ئىچى ئامان بولسۇن،
ئوردىلىرى ئاۋات بولسۇن!»
8 قېرىنداش ۋە دوستلىرىم سەندە تۇرغاچقا،
تەلەيمەن: «تىنچلىق بولسۇن يېرۇسالېمدا».
9 پەرۋەردىگار بىزنىڭ ئۆيى سەندە بولغاچقا،
ئەي يېرۇسالېم، بەخت تەلەيمەن ساڭا.

123- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

- 1 ئەر ش تەختىدە ئولتۇرغۇچى ئى خۇدا،
تەلمۈرۈپ كۆزلىرىمنى تىكىمەن ساڭا.
- 2 كۆزلىرىمىز تىكىلگەندۇر خۇدايىمىز – پەرۋەردىگارغا،
قۇللارنىڭ كۆزلىرى كەبى تىكىلگەن قۇلدارنىڭ قوللىرىغا،
دېدەكنىڭ كۆزلىرى كەبى تىكىلگەن ئاغىچا خېنىمنىڭ قوللىرىغا.
تاكى بىزگە شەپقىتىنى كۆرسەتكىچە تەلمۈرىمىز پەرۋەردىگارغا.
- 3 ئى پەرۋەردىگار، شەپقەت قىل، شەپقەت قىل بىزگە،
چۈنكى تارتقان خورلۇقلىرىمىز يېتىپ ئاشقۇچە.
- 4 مازاقلرىغا قالدۇق تولمۇ باغرى تاشلارنىڭ،
خورلۇقىنى تارتتۇق خويمۇ ھاكاۋۇرلارنىڭ.

124- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان، داۋۇت يازغان مۇناجات

- 1 «ئەگەر ئىگەم بىز تەرەپتە تۇرمىغان بولسا»،
ئاه ئىسرائىل، شۇنداق دەڭلار!
- 5-2 كىشىلەر بىزگە ئاچچىقلىنىپ ھۇجۇمغا ئۆتكىنىدە
ئەگەر ئىگەم بىز تەرەپتە تۇرمىغان بولسا،
ئۇلار بىزنى تىرىك پېتى يەۋىتەر ئىدى.
كەلكۈن كەبى ئېقىپ كەلگەن ئادەم توپى
دولقۇن ياساپ باسقنىدا ئۈستىمىزدىن
ئەزىم دەريادەك بىزنى غەرق قىلار ئىدى.
- 6 ئېيتايلى پەرۋەردىگارغا ھەمدۇسانا،
يەم قىلمىدى بىزنى ئۇلارنىڭ چىشلىرىغا.
- 7 قېچىپ چىقتۇق قۇش كەبى بىز ئۇلارنىڭ قاپقىنىدىن،
تۇزىقى بۇزۇلۇپ، قاچتۇق ئۇلارنىڭ چاڭگىلىدىن.
- 8 بىزگە ياردەم بەرگەن پەرۋەردىگاردۇر،
ئۇ ئاسمان-زېمىننى ياراتقۇچىدۇر.

125- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

- 1 سىئون تېغى تەۋرەنمەي، مەڭگۈگە مەزمۇت تۇرار،
سىئونغا ئوخشار، ئۈمىدىنى پەرۋەردىگارغا باغلىغانلار.
- 2 تاغلار قورشاپ تۇرغاندەك يېرۇسالېمنى،
پەرۋەردىگار قورشاپ تۇرار ئۆز خەلقىنى،
تا ئەبەدىگىچە قوغداپ ئۇلارنى.
- 3 بولۇپمەس ھۆكۈمرانلىق ھاسسىسى پاسقلاردا،
ھەققانىيلارغا رىزىق قىلىپ بېرىلگەن بۇ زېمىندا،
رەزىللەر ھۆكۈمرانلىق قىلسا ھەققانىيلار ئۈستىدە،
ھەققانىيلارمۇ ئايلىنىپ كېتەر رەزىللەرگە.
- 4 ئى پەرۋەردىگار، مېھرىڭنى بەرگىن دائىما،
ياخشىلار ۋە قەلبى پاكىلارغا.
- 5 ئادىشىپ كەتكەنلەرنى ئەگرى يوللارغا،
جازالايدۇ پەرۋەردىگار رەزىللەرگە قوشۇپلا،
تىنچ-ئامانلىق بولغاي ئىسرائىللارغا.

126- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

- 1 پەرۋەردىگار سۈرگۈندىكىلەرنى قايتۇرۇپ كەلگەندە سىئونغا،
بولۇپ قالغانىدۇق بىز خۇددى چۈش كۆرۈۋاتقاندا كىلا.
- 2 خۇشاللىقتىن ئاغزىمىز يېتىپ قۇلىقىمىزغا،
چۇقانلار كۆتەرگەندۇق شادلىقتا.
- 3 «پەرۋەردىگار زور بىر ياخشىلىق قىلدى ئۇلارغا»،
دېگەن سۆزلەر تارقالغانىدى يات ئەللەر ئارىسىدا.
دەرۋەقە پەرۋەردىگار زور ياخشىلىق قىلدى بىزگە،
شاد-خۇراملىق تولدى بىزنىڭ قەلبىمىزگە.
- 4 روناق تاپقان ۋاقتىمىزغا قايتۇر بىزنى، ئى پەرۋەردىگار،
توساتتىن سۇغا تولغاندەك جەنۇبتىكى قۇرۇق ئېرىقلار.
- 5 يىغلاپ تۇرۇپ ئۇرۇق چاچقانلار، ناخشا بىلەن ھوسۇل يىغار.
- 6 دۈمبىسىگە ئارتىپ ئۇرۇق خالتىسىنى، يىغا بىلەن كەتكەن كىشى،
قايتىپ كېلەر ناخشا بىلەن، ئورمان باغلاملىرىنى كۆتۈرگەن پېتى.

127- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان، سۇلايمان يازغان مۇناجات

- 1 ئۆيىنى سالمىسا ئۆزى پەرۋەردىگار،
ئۆيى سالغۇچىلارنىڭ ئەجرى بىكار كېتەر.
ناۋادا شەھەرنى قوغدىمىسا پەرۋەردىگار،
بىھۇددۇر ئويغاق تۇرسىمۇ قاراۋۇللار.
- 2 بىكاردۇر نان ئۈچۈن جاپا تارتقىنىڭلار
ئەنسىرەپ سەھەر تۇرۇپ كەچ ياتقىنىڭلار،
چۈنكى پەرۋەردىگار ئۆز سۆيگەنلىرىگە
كېچە ياتقاندېمۇ رىزقىنى ئاتا قىلار.
- 3 پەرۋەردىگارنىڭ سوۋغىتىدۇر پەرزەنتلەر،
ئۇنىڭ بەرگەن ئىلتىپاتىدۇر ھامىلىلەر.
- 4 تاپقان ئوغۇللىرى ئادەمنىڭ ياشلىقىدا،
ئوخشار پالۋاننىڭ قولىدىكى ئوقلىرىغا.
- 5 بەختلىكتۇر سادىقنى تولىدۇرغانلار مۇشۇنداق ئوقلارغا،
چۈنكى ئۇلار مۇنازىرىلەشكەندە شەھەر دەرۋازىسى ئالدىدا،
يېڭىلىپ، شەرمەندە بولماس قارشىلاشقانلارغا.*

*يېڭىلىپ، شەرمەندە بولماس قارشىلاشقانلارغا – ئەينى چاغلاردا كىشىلەر ھەق-
ناھەقنى ئايرىشتا شەھەر دەرۋازىسى ئالدىدىكى مەيداندا خەلقئالەم ئالدىدا
مۇنازىرىلىشەتتى. ماجىرالار شۇ يەردە ھەل قىلىنىپ، ھۆكۈم چىقىرىلاتتى.

128- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

- 1 نەقەدەر بەختلىكتۇر پەرۋەردىگارغا ئىخلاسى بارلار،
نەقەدەر بەختلىكتۇر ئۇنىڭ يولىدا ماڭغانلار.
- 2 بەرھەق، مېھنىتلىقلارنىڭ مېۋىسىنى يەيسىلەر،
روناق تېپىپ، بەختىيار بولسىلەر.
- 3 ئايالىقلار ئوخشار مول مېۋە بەرگەن ئۈزۈم تېلىغا،
زەيتۇن شېخىدەك كۆپ بولار بالىلىرىڭلار يېنىڭلاردا،
داستىخىنىڭلارنى چۆرىدەپ ئولتۇرار ئۇلار ئەتراپىڭلاردا.
- 4 مانا شۇنداق بەرىكەت تاپار پەرۋەردىگارغا ئىخلاسمەن ئادەم.
- 5 پەرۋەردىگار سىئوندىن ئاتا قىلسۇن ساڭا بەختنى،
كۆرگەيسەن ئۆمۈر بويى روناق تاپقان يېرۇسالېمنى.
- 6 ئۆمرۈڭ يەتكەي بالاڭنىڭ بالىلىرىغا،
تىنىچ-ئامانلىق بولغاي ئىسرائىللارغا.

129- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

- 1 «ياشلىقىمدىن تارتىپ ماڭا كۆپ قېتىم
زيانكەشلىك قىلىپ كەلگەندى ئۇلار.»
ئاھ ئىسرائىل، شۇنداق دەڭلار!
- 2 «ياشلىقىمدىن تارتىپ ماڭا كۆپ قېتىم
زيانكەشلىك قىلىپ كەلگەن بولسىمۇ ئۇلار،
بىراق غەلىبە قىلالىمىدى ئۈستۈمدىن زىنھار.»
- 3 قوشچى يەرنى چوڭقۇر ئاغدۇرغان كەبى،
قامچىدا ئۇلار دۈمبەمگە ئىزلار سالىدى.
ئادالەتلىك، ھەققانىي دۇر پەرۋەردىگار،
رەزىللەرنىڭ ئاسارىتىنى ئۇ سۇندۇرار.
- 5 سىئونغا نەپرەت بىلەن قارايدىغانلار،
رەسۋا قىلىنىپ ئارقىسىغا چېكىندۈرۈلسۇن.
- 6 خۇددى ئۆگزىدە ئۈنۈپ قالغان چۆپلەردەك
ئورۇلماي تۇرۇپ ئۇلار سولۇشۇپ قالسۇن.
- 7 چۆپ ئورغۇچى چۆپنى يىغسا بىر تۇتاممۇ چىقىمىسۇن.
چۆپ باغلىغۇچى باغلىسا بىر باغلامغا توشمىسۇن.
- 8 يولدىن ئۆتكەنلەر دېمەس بۇ قۇتلۇق تىلەكنى ئۇلارغا:
«ئىگىمىز بەرىكەت بەرسۇن ئىشىڭلارغا،
سىلەرگە بەخت تىلەيمىز پەرۋەردىگارنىڭ نامىدا.»

130- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

- 2-1 پەرياد قىلدىم پەرۋەردىگار مۈشكۈللۈكتە،
قۇلاق سالغىن ئىگەم مېنىڭ ئەرزىمگە.
ئاڭلىغايسەن ئاۋازىمنى،
ياردەم تىلىگەن سادايىمنى.
- 3 ئەگەر خۇدا پۈتۈپ قويساڭ پۈتۈكۈڭگە
بىزنىڭ قىلغان گۇناھ ۋە قىلمىشىمىزنى،
قۇتقۇزالار جازايىڭدىن كىم ئۆزىنى؟
بىراق كەچۈرۈم بولغاچ سەندە،
ساڭا ئىخلاىس باردۇر بىزدە.
- 5 كۈتمە كىتمەن پەرۋەردىگارنى تەلمۈرۈشتە،
ۋۇجۇدۇمدا ئۈمىد بولغاچ ئۇنىڭ سۆزىگە.
سەھەرگە تەشنا بولغان كېچىلىك كۆزەتچىنىڭ
زارىقىشىدەك كۈتمە كىتمەن ئىگەمنى قېتىدىن يۈرۈكۈمنىڭ.
- 7 ئەي ئىسرائىل، پەرۋەردىگارغا ئۈمىد باغلا،
چۈنكى مەڭگۈلۈك مۇھەببەت باردۇر ئۇنىڭدا،
تەييار تۇرغاندۇر ئۇ بىزنى قۇتقۇزۇشقا.
پەقەت پەرۋەردىگار قۇتقۇزار ئىسرائىللارنى،
گۇناھلىرىنىڭ جازاسىدىن خالاس قىلىپ ئۇلارنى.

131- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان، داۋۇت يازغان مۇناجات

- 1 ئى پەرۋەردىگار،
تەكەببۇرلۇق يوقتۇر كۆڭلۈمدە،
ھاكاۋۇرلۇق قىلماسمەن قىلچە.
ئارىلاشمايمەن قۇربىم يەتمەس ئىشلارغا،
كىرىشمەيمەن بۈيۈك ئارزۇ-ئارمانلارغا.
- 2 سۈتكە تويغان بالدەك ئانىسىنىڭ باغرىدا،
كۆڭلۈم تىنىپ، تىنچلاندى تېنىم،
بەرھەق، سۈتكە تويغان بالدەك ئارام تاپتىم.
ئەي ئىسرائىللار، ئەبەدىي ئۈمىد باغلاڭلار پەرۋەردىگارغا.
- 3

132- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

- 1 پەرۋەردىگار ئەسكە ئالغايىسەن داۋۇتنى،
ئۇنىڭ تارتقان جەبىر-زۇلۇم، جاپالىرىنى.
- 2 قەسەم ئىچىپ پەرۋەردىگارغا،
ئۇ مۇنداق ۋەدىلەرنى بەرگەندى،
ياقۇپ ئېتىقاد قىلغان قادىر خۇداغا:
«كىرمەسمەن ئۆيۈمگە، ياتماسمەن ئورنۇمدا.
- 3 ئۇخلىماسمەن، مۈگدىمەسمەن ھەتتا،
تاكى تەييار قىلمىغۇچە ياقۇپنىڭ قۇدرەتلىك خۇداسى –
پەرۋەردىگار بىلەن ئۇچرىشىش جايىنى.»
- 6 ئەھدە ساندۇقى ھەققىدىكى خەۋەرنى
ئەفراتادا ئاڭلىغانىدۇق،
بىز ئۇ ساندۇقنى يائىر دالالىرىدىن تاپتۇق.
7 خۇدا بىلەن ئۇچرىشىدىغان جايغا بارايلى،
ئۇنىڭ پۇتلىرى ئاستىدا سەجدە قىلايلى.
- 8 ئى پەرۋەردىگار، مەرھەمەت ئىبادەتخانىغا –
ساڭا ئاتالغان ئارامگاھىڭغا.
كىرگەيسەن قۇدرىتىڭ نىشانى بولغان
ئەھدە ساندۇقى بىلەن بىرگە.

- 9 هەققانىيلىق روھانىيلارغا كىيىم بولسۇن،
تەقۋادار خەلقلەرنىڭ شادلىققا تولسۇن.
- 10 قىلىپ قۇلۇڭ داۋۇتنىڭ ھۆرمىتىنى،
رەت قىلمىغىن ئۆزۈڭ تىكلىگەن پادىشاھىڭنى.
- 11 قايتۇرۇۋالماستىن پەرۋەردىگار ۋەدىسىنى،
داۋۇتقا بەرگەن مۇنۇ قەسىمنى:
«ۋارىس قىلىمەن تەختىڭگە،
ئۆز پۇشتۇڭدىن بولغان بىرسىنى.
- 12 ئوغۇللىرىڭ رىئايە قىلسا ئەھدەمگە،
بويىسۇنسا مەن قىلغان بارلىق ئەمرگە،
ئولتۇرار ئوغۇللىرىمۇ تەختىڭدە ئەبەدىگە.»
- 13 شۇنداق، پەرۋەردىگار تاللىغاندۇر سىئوننى،
بىز بىلەن ئۇچرىشىشقا خالىغاندۇر بۇ يەرنى.
- 14 «بۇ مېنىڭ ئارامگاھىم،*
مەڭگۈگىدۇر ئۇ مېنىڭ ماكانىم،
خالىغانمەن بۇ يەرنى مەن ئۆزۈم.
- 15 بەرھەق، سىئوننى روناق تاپقۇزمەن،
يوقسۇللىرىنىڭ قورساقلىرىنى توق قىلىمەن.
- 16 كىيىدۇرمەن روھانىيلارغا نىجاتلىق تونىنى،
ياڭرىتىدۇ تەقۋادارلىرى تەنتەنىلىك ئاۋازىنى.
- 17 كۈچلۈك قىلىمەن بۇ يەردە داۋۇت نەسلىنى،
ياندۇرىمەن ئۆزۈم تاللىغاننىڭ ئۆمۈر چىرىغىنى.

18 كىدۈرمەن دۈشمەنلىرىگە شەرمەندىلىك تونىنى،
پارلاق قىلىمەن داۋۇتنىڭ بېشىدىكى تاجىنى.»

*ئەسكەرتىش: 14- ئايەتتىن 18- ئايەتكىچە خۇدانىڭ ئېيتقان بىۋاسىتە
سۆزلىرىدۇر.

133- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان، داۋۇت يازغان مۇناجات

- 1 قاراڭلار، نەقەدەر گۈزەل، نەقەدەر يېقىملىق،
قېرىنداشلار ئارا بولسا ئىناقلىق.
- 2 ئىناقلىق قىممەتلىك ياغدەك بولۇر،
ھارۋىنىڭ بېشىدىن قۇيۇلۇپ بۇ ياغ،*
ئېقىپ چۈشۈپ ساقاللىرىغا،
تامغانىدى ياقىلىرىغا.
- 3 مول شەبنەمگە ئوخشار ئىناقلىق،
خەرمون تېغىدىكى شەبنەملەر* چۈشكەن كەبى سىئونغا،
بەرھەق، بەختى – مەڭگۈلۈك ھاياتى،
ئاتا قىلغانىدى پەرۋەردىگار سىئون تېغىدا.

*ھارۋى باش روھانىي قىلىپ تەيىنلەنگەندە، ئۇنىڭ خۇدانىڭ خىزمەتلىرىنى قىلىشقا تەيىنلەنگەنلىكىنى بىلدۈرۈش ئۈچۈن، بېشىغا ئالاھىدە پۇراقلىق ياغ قۇيۇلغانىدى. بۇ خىل ياغ بىر نەچچە خىل پۇراقلىق ئوت-چۆپلەر بىلەن زەيتۇن يېغى ئارىلاشتۇرۇلۇپ ياسىلاتتى. بۇ يەردە دەل شۇ ياغ كۆرسىتىلگەن. «تەۋرات. مىسىردىن چىقىش» 30-باب 22-38 ئايەتلەرگە قارالسۇن.

*خەرمون تېغىدىكى شەبنەملەر – ئوتتۇرا شەرقتە جايلاشقان خېرمون تېغى مول شەبنەملىرى بىلەن داڭلىق ئىدى.

134- مۇناجات

يېرۇسالېمدىكى ئىبادەتخانىغا بېرىش يولىدا ئېيتىلغان مۇناجات

- 1 ئەي پەرۋەردىگارغا خىزمەت قىلىدىغانلار،
كېچىلەپ خۇدا ئۆيىدە ئىبادەتتە بولىدىغانلار،
كېلىڭلار، پەرۋەردىگارنى تەرىپلەڭلار!
- 2 مۇقەددەس جاي تەرەپكە قاراپ،
دۇئاغا كۆتۈرۈلسۇن قوللىرىڭلار،
پەرۋەردىگارنى تەرىپلەڭلار!
- 3 ياراتقۇچىدۇر خۇدا ئاسمان، زېمىننى،
بەختىيار قىلغاي ئۇ سىئوندىن سىلەرنى.

- 2-1 ھەمدۇسانا ئوقۇڭلار پەرۋەردىگارغا،
مەدھىيەلەر ئېيتىڭلار ئۇنىڭ نامىغا.
ئەي پەرۋەردىگارغا خىزمەت قىلىدىغانلار،
ئۇنىڭ ئۆيىدە ئىبادەتتە بولىدىغانلار،
ئىگىمىزنىڭ ھويلىلىرىدا تۇرىدىغانلار،
مەدھىيەلەر ئوقۇڭلار ئۇنىڭغا.
3 مەدھىيەلەر ئىلگىرى پەرۋەردىگارى،
چۈنكى شاپائەتلىكتۇر پەرۋەردىگار.
كۈي-ناخشىغا قېتىڭلار ئۇنىڭ نامىنى،
چۈنكى ئۇنى كۈيلىمەك بىزنى شاد قىلار.
- 4 پەرۋەردىگار تاللىۋالدى ياقۇپ قوۋمىنى،
ئۆزىگە تەۋە قىلىپ ئىسرائىللارنى.
- 5 بىلىمەن، بەرھەق پەرۋەردىگار ئۇلۇغدۇر،
رەببىمىز غەيرىي ئىلاھلاردىن * ئۈستۈندۇر.
- 6 ئاسمان-زېمىن، دېڭىز-ئوكيان، چوڭقۇرلۇقلاردا،
نېمە قىلىشنى خالىسا شۇنى قىلار خۇدا.
- 7 ئۇ، زېمىننىڭ تۆت تەرىپىدىن ئەكېلىپ بۇلۇتلارنى،
يامغۇر ياغدۇرۇپ ھەم چاقتۇرۇپ چاقماقلارنى،
كۈھىقاپلىرىدىن ئېلىپ چىقار شاماللارنى.

- 8 ئۇ مىسىرلىقلارنىڭ ھالاك قىلدى تۇنجى تۇغۇلغانلىرىنى،
يەنى ھالاك قىلدى ئادەم ۋە ماللارنىڭ تۇنجىلىرىنى.
- 9 ئۇ مىسىردا كۆرسەتتى مۆجىزە ۋە كارامەتلىرىنى،
جازالىدى پىرئەۋن ۋە ئۇنىڭ ۋەزىرلىرىنى.
- 10 ۋەيران قىلدى ئۇ نۇرغۇن دۆلەتلەرنى،
ئۆلتۈردى قۇدرەتلىك پادىشاھلارنى.
- 11 ئۆرۈۋەتتى ئۇ ئامورلارنىڭ پادىشاھى سخوننى،
باشانىڭ پادىشاھى ئوگنى،
ھەتتا كەنئاندىكى بارلىق پادىشاھلارنى.
- 12 ئۇلارنىڭ زېمىنىنى بەردى ئۆز قوۋمىغا،
ئاتا قىلدى ئۇلارنى ئۆز خەلقى ئىسرائىلغا.
- 13 ئى پەرۋەردىگار، ئۇنتۇلمايدۇ سېنىڭ نامىڭ،
ئەۋلادتىن-ئەۋلادقىچە دەۋر سۈرەر شۆھرىتىڭ.
- 14 خۇدا «گۇناھسىز» دەپ جاكارلار ئۆز قوۋمىنى،
كۆرسىتەر ئۇنىڭ قۇللىرىغا ئۆز رەھىمىنى.
- 15 ئالتۇن بىلەن كۈمۈشتۈر يات ئەللەرنىڭ بۇتلىرى،
ياسىغاندۇر ئۇلارنى ئىنسانلارنىڭ قوللىرى.
- 16 ئۇلارنىڭ ئاغزى بار سۆزلىيەلمەس،
كۆزلىرى بار كۆرەلمەس.
- 17 قۇلاقلىرى بار ئاڭلىماس،
ئاغزىدا يوقتۇر نەپەس.

18 بۇتلارنى ياسىغانلار، ئۇنىڭغا ئۈمىد باغلىغانلار،
ئاخىرى ئۆزلىرىنىڭ بۇتلىرىغا ئوخشاپ قالار.

19 ئەي ئىسرائىل جەمەتى، پەرۋەردىگارىغا ھەمدۇسانا ئېيتىڭلار،

ئەي ھارۇن جەمەتى، پەرۋەردىگارىغا ھەمدۇسانا ئېيتىڭلار.

20 ئەي لاۋىي جەمەتى، پەرۋەردىگارىغا ھەمدۇسانا ئېيتىڭلار،

ھەمدۇسانا ئېيتىڭلار پەرۋەردىگارىغا ئىخلاسى بارلار.

21 پەرۋەردىگار تۇرار يېرۇسالېمدا،

ھەمدۇسانا ئېيتىلسۇن سئۇندا،

ھەمدۇسانا ئوقۇڭلار ئۇنىڭغا.

*ئىلاھلار – بۇ يەردە ئېيتىلغان «ئىلاھلار» دۇنيادىكى ھەر خىل خەلقلەر
ئىشىنىدىغان يالغان ئىلاھلارنى كۆرسىتىدۇ.

- 2-1 پەرۋەردىگارغا شۈكۈر ئېيتىڭلار، ئۇ شاپائەتلىكتۇر،
پەرۋەردىگارغا شۈكۈر ئېيتىڭلار، ئۇ ھەممە «ئىلاھلار» دىن * ئۈستۈندۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 3 پەرۋەردىگارغا شۈكۈر ئېيتىڭلار،
ئۇ بارلىق ھۆكۈمدارلاردىن ئۈستۈندۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 4 پەرۋەردىگارغا شۈكۈر ئېيتىڭلار،
پەقەتلا ئۇ ئۇلۇغ مۆجىزىلەر ئىگىسىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 5 پەرۋەردىگارغا شۈكۈر ئېيتىڭلار،
ئۇ دانالىقتا ئاسماننى ياراتقۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 6 پەرۋەردىگارغا شۈكۈر ئېيتىڭلار،
ئۇ زېمىننى سۇ ئۈستىگە ئورناتقۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 7 پەرۋەردىگارغا شۈكۈر ئېيتىڭلار،
ئۇ يورۇقلۇق تارقاتقۇچى جىسىملارنى ياراتقۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 8 پەرۋەردىگارغا شۈكۈر ئېيتىڭلار،
ئۇ كۈندۈزى پارلايدىغان قۇياشنى ياراتقۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.

- 9 پەرۋەردىگارغا شۈكۈر ئېيتىڭلار،
ئۇ كېچىسى پارلايدىغان ئاي، يۇلتۇزنى ياراتقۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 10 پەرۋەردىگارغا شۈكۈر ئېيتىڭلار،
مىسىردا تۇنجى توغۇلغانلارنىڭ جېنىنى ئالغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 11 پەرۋەردىگارغا شۈكۈر ئېيتىڭلار،
ئۇ ئىسرائىللارنى مىسىردىن قۇتقۇزۇپ چىققۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 12 پەرۋەردىگارغا شۈكۈر ئېيتىڭلار،
ئۇ ئۇلارنى زور قۇدرىتى بىلەن ئېلىپ چىققۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 13 پەرۋەردىگارغا شۈكۈر ئېيتىڭلار،
ئۇ قىزىل دېڭىزنىڭ سۈيىنى ئىككىگە بۆلگۈچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 14 پەرۋەردىگارغا، شۈكۈر ئېيتىڭلار،
ئۇ دېڭىزنى يېرىپ ئىسرائىللارنى ئۇنىڭدىن ئېلىپ چىققۇچىدۇر.
ئۇنىڭ مۇھەببىتى ئۆچمەس ۋە ئەبەدىدۇر.
- 15 پەرۋەردىگارغا شۈكۈر ئېيتىڭلار،
ئۇ پىرئەۋن ۋە ئۇنىڭ قوشۇنلىرىنى قىزىل دېڭىزغا غەرق قىلغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.

- 16 پەرۋەردىگارغا شۈكۈر ئېيتىڭلار،
ئۇ ئۆز قوۋمىنى چۆل-باياۋاندىن يېتەكلەپ ئۆتكۈچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 17 پەرۋەردىگارغا شۈكۈر ئېيتىڭلار،
ئۇ كاتتا پادىشاھلارنى يەر بىلەن يەكسان قىلغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 18 پەرۋەردىگارغا شۈكۈر ئېيتىڭلار،
ئۇ كۈچلۈك پادىشاھلارنى ھالاك قىلغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 19 پەرۋەردىگارغا شۈكۈر ئېيتىڭلار،
ئۇ ئامورلارنىڭ پادىشاھى سخوننىڭ جېنىنى ئالغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 20 پەرۋەردىگارغا شۈكۈر ئېيتىڭلار،
ئۇ باشان پادىشاھى ئوگنىڭ جېنىنى ئالغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر،
- 21 پەرۋەردىگارغا شۈكۈر ئېيتىڭلار،
ئۇ ئۇلارنىڭ زېمىنلىرىنى ئۆز قوۋمىغا مۈلۈك قىلىپ بەرگۈچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 22 پەرۋەردىگارغا شۈكۈر ئېيتىڭلار،
ئۇ ئۇلارنىڭ زېمىنلىرىنى ئۆز قۇللىرى ئىسرائىللارغا مۈلۈك قىلىپ بەرگۈچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.

- 23 پەرۋەردىگارغا شۈكۈر ئېيتىڭلار،
ئۇ خار بولغان چېغىمىزدا بىزنى ئەسلىگۈچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 24 پەرۋەردىگارغا شۈكۈر ئېيتىڭلار،
ئۇ بىزنى رەقىبلىرىمىزدىن قوغدىغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 25 پەرۋەردىگارغا شۈكۈر ئېيتىڭلار،
ئۇ بارلىق جانلىقلارغا ئوزۇق ئاتا قىلغۇچىدۇر،
ئۇنىڭ مۇھەببىتى ئۆچمەس ۋە ئەبەدىدۇر.
- 26 ئەرشەلادىكى خۇداغا شۈكۈر ئېيتىڭلار،
ئۇنىڭ مۇھەببىتى ئۆچمەس ۋە ئەبەدىدۇر.

*ئىلاھلار – بۇ يەردە ئېيتىلغان «ئىلاھلار» دۇنيادىكى ھەر خىل خەلقلەر
ئىشىنىدىغان يالغان ئىلاھلارنى كۆرسىتىدۇ.

137- مۇناجات

- 1 دەريا-ئۆستەڭ بويىغا يىغىلغاندا بابلوندا،
سئوننى ئەسلەپ كۆزىمىز تولدى ياشقا.
- 2 لىرالرىمىز* ئېسىقلىق تۇراتتى سۆگەت شېخىدا.
3 چۈنكى بىزنى سۈرگۈن قىلغانلار
ناخشا تەلەپ قىلاتتى بىزدىن،
كۆڭۈللىرىنى ئېچىشقا.
جېنىمىزنى قىيىنغانلار كۈلۈپ تۇرۇپ
دەيتتى بىزگە: «ئېيتىپ بەر
سئوننىڭ مۇناجاتلىرىدىن.»
- 4 ياقا يۇرتتا قانداقمۇ ئېيتايلى ئۇنى –
پەرۋەردىگارىڭنىڭ مۇناجاتىنى.
- 5 ئەي يېرۇسالېم، سېنى ئۇنتۇسام،
قۇرۇسۇن ئوڭ قولۇم.
- 6 ئەي يېرۇسالېم، سېنى ئۇنتۇسام،
سېنى ئەڭ زور خۇشاللىقىم دەپ بىلمىسەم،
چاپلىشىپ قالسۇن تاڭلىيمىغا تىلىم.

- 7 ئى پەرۋەردىگار،
ئىدوملۇقلارنىڭ زوراۋانلىقى بولسۇن يادىڭدا،
يېرۇسالېم قولدىن كەتكەن كۈنى ئۇلار
دېيىشكەندى: «ئۇنى بۇزۇڭلار، چېقىڭلار،
يەر بىلەن يەكسان قىلىڭلار.»
- 8 ئەي بابىلونلۇق، ۋەيران بولغۇچىلار،
بەختلىكتۇر بىزگە قىلغان يامانلىقىڭلارنى
ئۆزۈڭلارغا قايتۇرغۇچىلار.
9 بەختلىكتۇر بوۋاقلرىڭلارنى تاشقا ئاتقۇچىلار.

*لىرا – قەدىمكى بىر خىل تارلىق چالغۇ ئەسۋاب.

138- مۇناجات

داۋۇت يازغان مۇناجات

- 1 چىن قەلبىمدىن تەشەككۈر ئېيتىمەن ساڭا،
كۈيلەيمەن سېنى پەرىشتىلەر ئالدىدا.*
 - 2 مۇقەددەس ئىبادەتخاناڭغا قاراپ سەجدە قىلىمەن ساڭا،
ساداقتىڭ، مۇھەببىتىڭ ئۈچۈن شۈكۈر ئېيتىمەن نامىڭغا،
سۆزۈڭ بىلەن نامىڭنى قىلىدېڭ ھەممىدىن ئەلا.
 - 3 بەردىڭ جاۋابىدا قىلغان چېغىمدا،
جەسۇر قىلىدېڭ كۈچ-قۇۋۋەت بېرىپ ماڭا.
 - 4 ئاڭلىغاچ ئۇلار سېنىڭ سۆزۈڭنى، ئى پەرۋەردىگار،
ئاپىرىن ئېيتار ساڭا ئالەمدىكى پادىشاھلار.
 - 5 ئۇلۇغ بولغاچ پەرۋەردىگارنىڭ شان-شەرىپى،
كۈيلەر ئۇلار ئۇنىڭ ئىش-ئىزلىرىنى.
 - 6 بۈيۈكلۈكتە بولسىمۇ پەرۋەردىگار،
كەمتەرلەرگە غەمخورلۇق قىلار،
تەكەببۇرلاردىن يىراق تۇرار.
 - 7 يۈرسەممۇ گەر كۈلپەتلەردە مەن،
ئۆزۈڭ مېنى روھلاندۇرسەن.
- توسۇپ سەن دۈشمەنلىرىم غەزىپىنى،
قۇتقۇزسەن ئوڭ قولۇڭ بىلەن مېنى.

ئەمەلگە ئاشۇرار پەرۋەردىگار مەن ھەققىدىكى پىلاننى،
 مەڭگۈلۈكتۈر مېھىر-مۇھەببەتنىڭ، ئى پەرۋەردىگار،
 تەرك ئەتمە، ئۆز قولۇڭدا ياراتتىڭ مېنى.

*پەرىشتىلەر ئالدىدا – بەزى تەرجىمىلەردە «بارلىق ئىلاھلار ئالدىدا»، ياكى «يەر
 يۈزىدىكى ئۇلۇغلارنىڭ ئالدىدا»، دەپ ئېلىنغان.

139- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى پەرۋەردىگار، كۆردۈڭ قەلبىمنى،
بىلىدىڭ مېنى.
- 2 بىلىسەن ئولتۇرۇپ-قوپۇشۇمنى،
چۈشىنسەن يىراقتىنمۇ ئويللىرىمنى.
- 3 كۆرۈپ تۇرسەن يۈرۈش-تۇرۇشۇمنى،
ئېنىق ئۇقسەن بارلىق ئىشلىرىمنى.
- 4 ئى پەرۋەردىگار، بىلىسەن سۆزلىرىمنى،
ھەتتا ئېغىزىمدىن چىقارماستا ئۇلارنى.
- 5 باردۇرسەن ئەتراپىمدا،
قويدۇڭ قولۇڭنى دولامغا.
- 6 قۇدرىتىڭ ئەقلىمنى لال قىلار شۇنچە،
ئەقلىم يەتمەس بۇ سىرلارنى بىلىشكە.
- 7 نەغمىمۇ بارالايمەن مۆكۈپ يۈرۈپ روھىڭدىن،
نەغمىمۇ كېتەلەيمەن قېچىپ چىقىپ قوينىڭدىن.
- 8 ئاسمانغا چىقساممۇ بارسەن ئۇ يەردە،
لەھەتكە كىرسەممۇ بارسەن ئۇ يەردە.
- 9 پەرۋاز قىلىپ قاننىدا سەھەرنىڭ،
تۇتسام ماكان ئەڭ چېتىدە دېڭىزنىڭ.

- 10 ئۇ يەردىمۇ يېتەكلەر قولۇڭ،
يۆلەر مېنى ئوڭ قولۇڭ.
- 11 مۆكۈنۈۋالاي دەپ ئويلساممۇ قاراڭغۇلۇققا،
ئەتراپىمدىكى يورۇقلۇق گەر تۈنگە ئايلانسا،
- 12 تۈن زۇلمىتى قاراڭغۇ كۆرۈنمەس ساڭا،
كېچە گويا كۈندۈزدەك يورۇپ تۇرار،
قاراڭغۇلۇق يوقتۇر سەن ئۈچۈن ئەسلا.
- 13 شۇنداق، سەن ياراتتىڭ ئىچكى ئەزالىرىمنى،
ئاپىرىدە قىلدىڭ ئانامنىڭ قورسىقىدا مېنى.
- 14 شۈكۈر-رەھمەت ئېيتىمەن ساڭا،
چۈنكى قالتىس، ئالامەت ياراتتىڭ مېنى.
شۇنچە كارامەت ئىجادىيەتلىرىڭ،
ياخشى بىلىمەن قەلبىمدە بۇنى.
- 15 مېنى پىنھان ياراتقىنىڭدا،
پۈتۈلگەندە ئانامنىڭ قورسىقىغا،
ساڭا يۈچۈن ئەمەستى تېنىم ئەسلا.
- 16 كۆرگەندىڭ ھامىلە چېغىمدا مېنى،
كەلمەي تۇرۇپ ھاياتىمنىڭ تۇنجى كۈنى،
تەقدىرىم دەپتىرىڭگە يېزىلغانىدى.

- 17 شۇنچە قەدىرلىكتۇر مەن ھەققىدىكى ئويللىرىڭ، ئى خۇدا،
ئۇلارنىڭ ھېچبىر سانى يوقتۇر ئەسلا.
- 18 سانماق بولسام ئۇلارنى قۇمدىنمۇ كۆپتۇر ھەتتا،
ئەتىگەندە ئويغانغىنىمدا مەن ھەققىدە ئويلايسەن يەنىلا.
- 19 ئى خۇدا، جۇدا قىلغىن رەزىللەرنى جېنىدىن،
ئەي قانخورلار، يىراق قېچىڭلار مېنىڭدىن.
- 20 كۆپۈرلۈك سۆزلەر سەن ھەققىدە، ئى خۇدا،
دۈشمەنلىرىڭ نامىڭنى قالايمىقان ئېلىپ تىلغا.
- 21 ئى پەرۋەردىگار، ساڭا ئۆچ بولغانلارغا ئۆچ بولماسمەنمۇ؟
ساڭا ھۇجۇم قىلغانلاردىن يىرگەنمەسمەنمۇ؟
- 22 ئۇلارغا ئۆچ بولمەن چىش-تىرنىقىمغىچە،
ئۇلارنى دۈشمەن ھېسابلايمەن ئۆزۈمگە.
- 23 كۆرگىن قەلبىمنى، ئى خۇدا، بىلگىن مېنى،
سېناپ كۆر مېنى، بىلگىن ئوي-خىياللىرىمنى.
- 24 باققىن بىرەر يامانلىق بارمۇ-يوق مەندە،
مەڭگۈلۈك يولۇڭدا مېنى يېتەكلە.

140- مۇناجات

داۋۇت يازغان مۇناجات بولۇپ، ناخشا قىلىپ ئېيتىلسۇن دەپ، نەغمىچىلەر بېشىغا تاپشۇرۇلغان.

- 1 ئى پەرۋەردىگار، رەزىللەردىن قۇتقۇزغىن مېنى،
زوراۋانلارنىڭ زىيانكەشلىكىدىن ساقلىغىن مېنى.
- 2 يامانلىق ئويلايدۇ ئۇلار كۆڭۈللىرىدە،
جېدەل-ماجرىا چىقىرار ھەربىر كۈندە.
- 3 زەھەرلىك يىلانغا ئوخشايدۇ ئۇلارنىڭ تىللىرى،
يىلان زەھىرىگە تولغاندۇر ئۇلارنىڭ لەۋلىرى. سېلاھ
- 4 ئى پەرۋەردىگار، قۇتقۇز مېنى رەزىللەرنىڭ چاڭگىلىدىن،
پۇتلىرىمنى ئامان قىلغىن زوراۋانلارنىڭ پۇتلىشىدىن.
- 5 يوشۇرۇن قىلتاق قۇردى مەن ئۈچۈن تەكەببۇرلار،
ۋە يىپ تورىنى يايىدى ئۇلار،
يول بويىغا قۇردى ھەم تۇزاقلار. سېلاھ
- 6 پەرۋەردىگار «سەن مېنىڭ ئىگەمدۇرسەن» دېگەندىم،
قۇلاق سالغىن ئىلتىجايىمغا، ئى ئىلاھىم.
- 7 ئى رەببىم پەرۋەردىگار، قۇدرەتلىك نىجاتكارىمىسەن،
جەڭلەردە قالقان بولۇپ بېشىمنى قوغدىغانسەن.
- 8 ئى پەرۋەردىگار، ئىجابەت قىلمىغايىسەن رەزىللەرنىڭ ئۈمىدىنى،
ئەمەلگە ئاشۇرمىغايىسەن ئۇلارنىڭ ھىيلىلىرىنى،
بولمىسا ئۇلار چوڭ تۇتۇۋالىدۇ ئۆزلىرىنى. سېلاھ

- 9 تەھدىتلىرى مېنى قورشىۋالغانلارنىڭ،
يانسۇن ئۆز بېشىغا ئۇلارنىڭ.
- 10 قىپقىزىل چوغلار چۈشسۇن ئۇلار ئۈستىگە،
تاشلىۋېتىلسۇن ئۇلار ئوتلار ئىچىگە،
قايتىدىن چىقالمىغۇدەك ھاڭنىڭ تېگىگە.
- 11 يەر يۈزىدە روناقتا يىمىرسۇن چىقىمچىلار،
ئوۋچىلارغا ئولجا بولۇپ يوقالسۇن زوراۋانلار.
- 12 بىلىمەن، ئېزىلگەنلەرگە ئىگە بولۇپ پەرۋەردىگار،
يوقسۇللارنىڭ ھەققىنى قوغدار.
- 13 بەرھەق، ساڭا شۈكۈر ئېيتار ھەققانىيلار،
ھۇزۇرۇڭدا ياشايدۇ دۇرۇس يولدا ماڭغانلار.

141- مۇناجات

داۋۇت يازغان مۇناجات

- 1 پەرۋەردىگار مەن ساڭا قىلدىم نىدا،
كەلسىكەن دەپ سېنى تېزدىن يېنىمغا،
ئاڭلىساڭچۇ ئاۋازىمنى ساڭا نىدا قىلغىنىمدا.
 - 2 قوبۇل قىلغىن ئىسرىق كەبى مېنىڭ دۇئايىمنى،
كەچتە قىلغان قۇربانلىق كەبى كۆتۈرۈلگەن قوللىرىمنى،
پەرۋەردىگار، بىر كۆزەتچى تۇرغۇزغىن ئاغزىمغا،
 - 3 پۈست تۇرسۇن ئۇ لەۋلىرىم دەرۋازىسى ئالدىدا.
رەزىللىككە مايىل قىلىپ مەيلىمنى،
يامانلىق قىلىشقا يول قويما مېنى.
 - 4 قەبىھلەرگە شېرىك قىلما كۆڭلۈمنى،
يېگۈزمىگىن ھەم ئۇلارنىڭ نېمەتلىرىنى.
 - 5 مېنى ئۇرسا ھەققانىي، ئۇ بەرگەندەك بولار ماڭا مېھرىنى،
تەنبىھلىرى بىلەن بېشىمغا ئېسىل ماينى قۇيغاندەك،
تەنبىھنى رەت قىلىپ چايقىمايمەن بېشىمنى،
بولساممۇ گەر كۈلپەتتە توختاتماسمەن يەنىلا دۇئايىمنى.
- 7-6 خۇددى قېزىلىپ چىققان تاشلاردەك سوقا يەرنى ئاغدۇرغاندا،
ئۈستىخانلىرى چېچىلىپ ياتار گۆر ئالدىدا.
تاشلىۋېتىلسە يارلاردىن ئۇلارنىڭ ھاكىملىرى،
ھەقىقەت بولغاچ سۆزۈم قالغانلار چۈشەنەر ئۇنى.

- 8 لېكىن، ئىگەم پەرۋەردىگار، تەلمۈرۈپ قارايمەن ساڭا،
سەندىن پاناھ ئىزدەيمەن، مېنى پاناھسىز قالدۇرما.
- 9 ساقلا مېنى ئۇلارنىڭ ماڭا قۇرغان قىلتاقلىرىدىن،
قەبىھلىك قىلغۇچىلارنىڭ تۇزاقلىرىدىن.
- 10 رەزىللەر چۈشسۇن ئۆزى قۇرغان تۇزاققا،
مەن ئۆتۈپ كېتەي ئۇ خەتەردىن دائىما.

142- مۇناجات

داۋۇت يازغان تەربىيەۋى مۇناجات بولۇپ، ئۇ غاردا يوشۇرۇنۇپ يۈرگەن ۋاقىتلىرىدا بۇ دۇئانى ئوقۇغان.*

- 1 ئاڭلىسۇن دەپ پەرۋەردىگار، بار ئاۋازىمدا نالە-پەرياد قىلىمەن،
پەرۋەردىگاردىن رەھىم تىلەپ ئۈنلۈك ئاۋازدا يېلىنىمەن.
- 2 مەن ئۇنىڭغا دەردلىرىمنى تۆكىمەن،
ھەم ئۇنىڭغا مۈشكۈللىرىمنى ئېيتىمەن.
- 3 رەقىبلىرىم يوللىرىمغا قىلتاق قۇرغان بولسىمۇ،
روھىم مېنىڭ بۇرۇقتۇم بولۇپ تۈگىشەي دېسىمۇ،
ئۆزۈڭ ھالىمدىن خەۋەر ئالسىەن شۇنداقتىمۇ.
- 4 پەرۋەردىگار قاراپ باققىن ئوڭ يېنىمغا،
ماڭا كۆڭۈل بۆلگۈچى يوقتۇر ئەتراپىمدا،
پاناھ بولۇپ ھېچكىم كۆيۈنمەس ماڭا.
- 5 ئى ئىلاھىم، پەرياد چېكىپ ساڭا دېدىم:
«سەن مېنىڭ باشپاناھىمىسەن،
پانىي ئالەم قۇچىقىدا نېسىۋەمسەن.»
- 6 ئى ئىگەم، پەريادىمغا قۇلاق سالغىن،
ئەھۋالىم بەك ناچار-مۈشكۈلدۇر.
قۇتقۇز مېنى ئۇلارنىڭ قوغلىشىدىن،
چۈنكى ئۇلار مەندىن كۈچلۈكتۇر.

شۈكۈر ئېيتماق ئۈچۈن سېنىڭ نامىڭغا،
 ئۆزۈڭ مېنى چىقارغايىسەن زىنداندىن.
 ھەققانىيلار شۇندىلا ئولشىدۇ ئەتراپىمغا،
 چۈنكى زور مېھرىبانلىققا ئېرىشمەن سېنىڭدىن.

*بۇ مۇناجاتتا بايان قىلىنغان ۋەقەلەر داۋۇت پەيغەمبەر سائۇل پادىشاھتىن قېچىپ،
 ئىككى قېتىم غاردا يوشۇرۇنۇپ تۇرغان ۋاقتىدا يۈز بەرگەن ۋەقەلەر بولۇپ،
 «مۇقەددەس كىتاپ. بىرىنچى سامۇئىل» 22- بابتىن 24- بابقىچە بولغان بۆلىكىدە
 خاتىرىلەنگەن.

143- مۇناجات

داۋۇت يازغان مۇناجات

- 1 قۇلاق سالغىن پەرۋەردىگار دۇئايىمغا،
موھتاج بولۇپ ساڭا قىلغان ئىلتىجايىمغا.
ھەققانىيىسەن پەرۋەردىگار، ساداقىتىڭدە
جاۋاب بەرگىن مېنىڭ قىلغان مۇڭ-زارىمغا.
- 2 گۇناھسىز بىر ئىنسان يوقتۇر ئالدىڭدا،
شۇڭا ئۆتۈنەي، مەن قۇلۇڭنى سوراق قىلما.
3 ھاياتىمنى دەپسەندە قىلىپ دۈشمەنلىرىم،
زىيانكەشلىك قىلماقتا بۇ جېنىمغا.
ئۆلۈكلەر ماكانى قەبرىستاندەك،
مەجبۇرلار مېنى زۇلمەت-قاراڭغۇلۇققا.
- 4 شۇڭا روھىم سىقىلىپ بۇرۇقتۇم بولدى،
ئۈمىدلىرىم ئۈزۈلۈپ كۆڭلۈممۇ قايغۇغا تولدى.
5 ئەسلەيمەن بۇرۇن ئۆتكەن كۈنلىرىمنى،
سېغىنىمەن كۆرسەتكەن مۆجىزىلىرىڭنى،
ياد ئېتىمەن سېنىڭ قىلغان ئەجىرلىرىڭنى.
- 6 قوللىرىم ساڭا قاراپ سوزۇلغاندۇر،
ۋۇجۇدۇم چاڭقىغان زېمىندەك ساڭا تەشنادۇر.

- 7 ماڭا تېزىدىن جاۋابىڭنى بەرگىنە پەرۋەردىگار،
بولمىسا ئۈمىدلىرىم بەربات بولۇپ ھالىم كېتەر،
ئۆتۈنەي، دىدارىڭنى يوشۇرمىغىن مەندىن زىنھار.
بولمىسا تېنىم مېنىڭ گۆردە بولار.
- 8 مەڭگۈلۈك مۇھەببىتىڭنى ئاڭلىغۇم بار تاڭ سەھەردە،
چۈنكى مەن پەقەت ساڭا تايانغانمەن.
مېڭىشىم زۆرۈر بولغان يولنى ئۆزۈڭ بىلدۈر ماڭا،
چۈنكى مەن ۋۇجۇدۇمدىن پەقەت ساڭا تەلمۈرگەنمەن.
- 9 قۇتۇلدۇر مېنى پەرۋەردىگار دۈشمەنلىرىمنىڭ ئىلكىدىن،
باشپاناھ ئىزدەپ كەلدىم يېنىڭغا، ئورۇن بەرگىن قوينىڭدىن.
- 10 ئۆگەت ماڭا ئىرادەڭگە ئەمەل قىلىپ ياشاشنى،
چۈنكى سەن مېنىڭ خۇدايىمدۇرسەن،
ئاداشماي، يېتەكلىسۇن ئالىيجاناب روھىڭ مېنى.
- 11 پەرۋەردىگار شۆھرىتىڭ ئۈچۈن بولسىمۇ قۇتقۇز مېنى،
ھەققانىيسەن ئى ئىگەم، پالاکەتتىن ئازاد قىلغىن جېنىمنى.
- 12 ماڭا بولغان مەڭگۈلۈك مۇھەببىتىڭدە
ھالاك قىلغىن ئى ئىگەم، دۈشمەنلىرىمنى،
خاراب قىلغىن ھەم جېنىمنى خار قىلغانلارنى.
بەرھەق، مەن سېنىڭ بەندەڭ، قۇلۇڭدۇرمەن.

144- مۇناجات

داۋۇت يازغان مۇناجات

- 1 ھەمدۇسانا ئوقۇلسۇن قورام تېشىم بولغان خۇداغا،
ماھر قىلار ئۇ مېنىڭ قوللىرىمنى جەڭ قىلىشقا.
- 2 ماڭا سادىق مەدەتكار، قورغىنىمدۇر ئۇ مېنىڭ،
نىجاتكارىم، مۇستەھكەم قەلئەيم ئۇ مېنىڭ.
قالقىنىمدۇر ئۇ مېنىڭ، پاناھ تاپارمەن ئۇنىڭدا،
بويسۇندۇرار ئۇ دائىم خەلقلىرىنى قول ئاستىمغا.
- 3 ئى پەرۋەردىگار، ئىنسان نېمىدى سەن ئۇنىڭغا نەزەر سالغۇدەك،
ئادەم بالىسى نېمىدى سەن ئۇنىڭغا كۆڭۈل بۆلگۈدەك؟
- 4 ئوخشار ئىنسان ھاياتى گويا كېتىۋاتقان سايىغا،
ئوخشار ئۇنىڭ ئۆمرى بەئەينى بىر تىنىققا.
- 5 كۆكنى يېرىپ چۈشكەن ئى خۇدا،
ئىس-تۈتەكلەر چىقارغىن تاغلار ئارا.
- 6 چاقماقلارنى چاقتۇرۇپ قوغلىغايىسەن رەقىبىڭنى،
تارقاتقايسەن ئۇلارنى ئېتىپ تۇرۇپ ئوقلىرىڭنى.
- 7 ئۈزىتىپ قولۇڭنى سەن كۆك باغرىدىن،
تارتىۋالغىن مېنى خۇدا قاينام دەريا-سۇلاردىن،
قۇتقۇزغىن ھەم مېنى ياتلار چاڭگىلىدىن.

- 8 ئۇلار دائىم سۆزلەر يالغان سۆزلەرنى،
بېرەر ساختا، يالغان قەسەملەرنى.
- 9 ئى خۇدا، ساڭا ئاتاپ ئېيتاي يېڭى ناخشا،
كۈيلەي سېنى ئون تارلىق چىلتاردا.
- 10 سەن ئىسرائىلنىڭ پادىشاھلىرىغا زەپەر ئاتا قىلغۇچىسەن،
بەندەڭ داۋۇتنى ئەجەللىك قىلىچ ئاستىدىن قۇتقۇزغۇچىسەن.
- 11 ياتلارنىڭ قولىدىن قۇتقۇزۇپ ئازاد قىل مېنى،
ئۇلار دائىم سۆزلەر يالغان سۆزلەرنى،
بېرەر ساختا، يالغان قەسەملەرنى.
- 12 ئوغۇللىرىمىز ئوخشىغاي ياخشى ئۆسكەن كۆچەتلەرگە،
قىزلىرىمىز ئوردا تۈۋرۈكلىرىدىكى نەپىس نەقىشلەرگە.
- 13 ئامبارلىرىمىزلىق تولغاي ئاشلىقلارغا،
قويللىرىمىز سان-ساناقسىز كۆپەيگەي يايلاقلاردا.
- 14 كۆپ بولغاي ئۆكۈزلىرىمىزنىڭ يۈكلىرى،
ئەسىرگە چۈشمىگەي خەلقىمىزدىن ھېچبىرى.
بۇزۇپ ئۆتەلمىگەي ھېچكىم سېپىللىرىمىزنى،
ئاڭلانمىغاي كوچىلاردىن زارلىنىش ئاۋازلىرى.
- 15 نەقەدەر بەختلىكتۇر،
بۇنداق تىلەكلىرى ئەمەلگە ئاشقان ئىنسانلار!
نەقەدەر بەختلىكتۇر،
ئىگىسى پەرۋەردىگار بولغان قوۋملار!

145- مۇناجات

داۋۇت يازغان مەدھىيە كۈيى

- 1 ئۇلۇغلايمەن پادىشاھىم خۇدا سېنى،
تەرىپلەيمەن تائەبەد نام-شەرىپىڭنى.
- 2 ھەمدۇسانا ئېيتىمەن ھەر كۈنى ساڭا،
ئاپىرىن ئوقۇيمەن مەڭگۈ نامىڭغا.
- 3 خۇدا ئۇلۇغ، ھەسسىلەپ مەدھىيەلەشكە لايىقتۇر،
ئۇلۇغلۇقىنى بىلىشكە ھېچكىم قادىر ئەمەستۇر.
- 4 ئەۋلادلاردىن-ئەۋلادقا قالار ياخشى ئىشلىرىڭ،
تەرىپلىنەر ئۇلارنىڭ تىللىرىدا قۇدرىتىڭ.
- 5 تەپەككۇر قىلىمەن شان-شۆھرىتىڭ ھەققىدە،
چوڭقۇر ئويلايمەن مۆجىزىلىرىڭ ئۈستىدە.
- 6 داستان بولۇپ تارالغان كاتتا ئىشلىرىڭ تىللاردا،
مەنمۇ بايان ئەيلەيمەن ئۇلۇغلۇقىڭنى دائىما.
- 7 ئۇلار ئەسلەپ، سۆزلىشەر شەپقىتىڭنى بەس-بەستە،
ئادالىتىڭنى كۈيلىشەر ناخشا ئوقۇپ ھەۋەستە.
- 8 خۇدا رەھىمدىل، شەپقەتلىكتۇر،
ئاسانلىقچە غەزىپى كەلمەس،
مېھىر-مۇھەببىتى چەكسىزدۇر.
- 9 پەرۋەردىگار ھەممىگە ئىلتىپات قىلار،
بارلىق يارتقانلىرىغا رەھىمدىل بولار.

- 10 ئى پەرۋەردىگار، ساڭا ئۇلار شۈكۈر ئېيتار،
ساڭا سادىق بەندىلىرىڭ مەدھىيە ئوقار.
- 11 ئۇلۇغۋار ھۆكۈمرانلىقنىڭ ھەققىدە ئۇلار سۆزلەر،
بۈيۈك قۇدرىتىڭنى ھەممە ئىنسانغا بايان ئەيلەر.
- 12 جاھان ئەھلىنى ئۇلۇغ ئىشلىرىڭ بىلەن ئۇلار خەۋەردار قىلار،
پادىشاھلىقىڭنىڭ شەرەپلىك سەلتەنەتىنى مەلۇم قىلار.
- 13 پادىشاھلىقنىڭ مەڭگۈلۈك پادىشاھلىقتۇر،
ھۆكۈمرانلىقنىڭ ئەۋلادىتىن-ئەۋلادىچىدۇر،
پەرۋەردىگار ۋەدىسىگە سادىقتۇر،
ئۇ ھەممىگە ھەر دائىم ۋاپاداردۇر.
- 14 پەرۋەردىگار يۆلەر يىقىلغانلارنى،
رۇسلار ئىگىلىگەنلەرنىڭ قەدىنى.
- 15 ئى پەرۋەردىگار،
تەلىمۈرەر ھەممىسىنىڭ كۆزى ساڭا،
بېرسەن رىزقىنى ئۇلارغا ئۆز ۋاقتىدا.
- 16 جانلىقلارنىڭ ئېھتىياجىنى قاندۇرسەن،
ئۇلارغا قولى ئوچۇق سېخىيدۇرسەن.
- 17 پەرۋەردىگار ھەممە ئىشتا ئادىلدۇر،
ئۇ ھەممىگە ھەر دائىم ۋاپاداردۇر.
- 18 پەرۋەردىگار ئۆزىگە نىدا قىلغانلارنىڭ يېنىدىدۇر،
ئۇنى چىن دىلىدىن سېغىنغانلارغا يېقىندۇر.

- 19 ئۇ يەتكۈزەر مۇرادىغا ئۆزىگە ئىخلاى قىلغانلارنى،
ئاڭلاپ نالسىنى قۇتقۇزار ئۇلارنى.
- 20 قوغدار پەرۋەردىگار ئۆزىنى سۆيگەنلەرنى،
ئەمما ھالاک قىلار بارلىق پاسىقلارنى.
- 21 ھەمدۇسانلار چۈشمەس مېنىڭ ئېغىزىمدىن پەرۋەردىگارغا،
پۈتكۈل جانلىقلار مەڭگۈ مەدھىيە ئوقۇسۇن مۇقەددەس نامىغا.

- 1 ئوقۇڭلار پەرۋەردىگارغا ھەمدۇسانا،
ئەي قەلبىم مەدھىيەگىنى ياغدۇر ئاگا!
- 2 ئۆمۈرۋايەت مەدھىيەلەيمەن پەرۋەردىگارنى،
جان تەندە بولسىلا كۈيلەيمەن خۇدايىمنى.
- 3 ئىشەنچ باغلىما شاھزادىلەرگە،
نىجاتلىق بېرەلمەيدىغان بەندىلەرگە.
- 4 تىنىقى توختىشى بىلەنلا قايتار ئۇلار تۇپراققا،
شۇ كۈنلا بارچە پىلانلىرى چىقار يوققا.
- 5 بەختلىكتۇر ياقۇپنى تاللىغان خۇدانى مەدەتكارىم دەپ بىلگەنلەر،
ئۆمىدىنى ئىگىسى پەرۋەردىگارغا باغلىغان ئادەملەر.
- 6 ياراتقاندىن پەرۋەردىگار ئاسمان ۋە زېمىننى،
دېڭىزنى ۋە ئۇنىڭدىكى ھەممە مەۋجۇداتلارنى،
ئۇ مەڭگۈ ئۇنتۇماس قىلغان ۋەدىسىنى.
- 7 يەتكۈزەر ئېزىلگەنلەرنى ئادىللىققا،
رىزىق بىرەر ئاچ قالغانلارغا،
ھۆرلۈك ئاتا قىلار مەھبۇسلارغا.
- 8 ئاچار پەرۋەردىگار قارىغۇلارنىڭ كۆزىنى،
رۇسلار ئېگىلىگەنلەرنىڭ قەدىنى.
سۆيەر توغرا يولدا ماڭغانلارنى.

- 9 قوغدار پەرۋەردىگار مۇساپىرلارنى،
قوللار تۇل خوتۇن، يېتىم-يېسىرلارنى.
لېكىن توسار پاسىقلارنىڭ يولىنى.
- 10 ھۆكۈمراندۇر پەرۋەردىگار ئەۋلادتىن-ئەۋلادقىچە،
ئەي سىئون،* سېنىڭ خۇدايىڭ ھۆكۈم سۈرەر مەشگۈگە.
ئوقۇڭلار پەرۋەردىگارغا ھەمدۇسانا!

*سىئون – يېرۇسالېم شەھىرى ۋە ئۇنىڭدا ياشايدىغانلارنى كۆرسىتىدۇ.

- 1 ھەمدۇسانا ئوقۇڭلار پەرۋەردىگارغا،
ئىگىمىزنى كۈيلىمەك بەختتۇر بىزگە،
خۇشاللىقتۇر مەدھىيە ئوقۇش خۇداغا،
ھەمدۇسانالار لايىقتۇر ئۇنىڭ شەنگە.
- 2 ئىگىمىز قايتىدىن قۇرىدۇ يېرۇسالېمنى،
ئىسرائىلغا يېڭىدىن يىغىدۇ سۈرگۈن بولغانلارنى.
- 3 كۆڭلىگە داۋا بېرىدۇ كۆڭلى سۇنۇقلارنىڭ،
شېپالىق مەلھەم تاڭىدۇ يارىلىرىغا ئۇلارنىڭ.
- 4 خۇدا ئۆزى بەلگىلەيدۇ يۇلتۇزلارنىڭ سانىنى،
ئايرىم نامدا ئاتىغاندۇر ئۇلارنىڭ ھەربىرىنى.
- 5 رەببىمىز بۈيۈكتۇر، قۇدرىتى چەكسىز،
دانالىقى ئۇنىڭ مۆلچەرلىگۈسىز.
- 6 پەرۋەردىگار يۆلەپ كۆتۈرەر ئاجىزلارنى،
ئۇ يەرگە ئۇرار پاسىق-رەزىللەرنى.
- 7 پەرۋەردىگارغا شۈكۈر ئېيتىپ، قوشاق قېتىڭلار،
قوشاقلارنى ساز لىرادا تەڭكەش قىلىپ ئېيتىڭلار.
- 8 ئۇ ئاسماننى بۇلۇتلارغا تولدۇرۇپ،
كۆكتىن يەرگە يامغۇرىنى ياغدۇرۇپ،
تاغ-دالانى ئوت-چۆپلەرگە تولدۇرار.

- 9 خۇدا ئاتا قىلار چارۋا-مالغا ئۆز رىزقىنى،
ئوزۇق بېرەر قاقلىدىغاندا قاغا بالىلىرى.
- 10 ئۇ سۆيۈنمەس ئات كۈچىدىن،
چەبدەس، چاققان ئادەم پۇتىدىن.
- 11 پەرۋەردىگار سۆيۈنەر ئۆزىگە ئىخلاى قىلغانلاردىن،
ئۇنىڭ مەڭگۈلۈك مۇھەببىتىگە ئۈمىد باغلىغانلاردىن.
- 12 ئەي يېرۇسالېم، پەرۋەردىگارنى ئالقىشلا،
ئەي سىئون، مەدھىيە ئوقۇ خۇدايىڭغا.
- 13 چۈنكى پەرۋەردىگار دەرۋاز تاقاقلىرىڭنى مەھكەم قىلار،
سېپىل ئىچىدىكى پەرزەنتلىرىڭگە بەخت ئاتا قىلار.
- 14 ئۇ چېگرالىرىڭغىچە ئاسايىشلىق ئېلىپ كېلەر،
ئۇ سىلەرنى بۇغداينىڭ ئېسىلى بىلەن تەمىنلەر.
- 15 خۇدا يەر يۈزىگە ئەمىر قىلار،
ئەمىرى تېز بېرىپ ئەمەلگە ئاشار.
- 16 پەرۋەردىگار ئاق يۇڭدەك ئاپئاق قارنى ياغدۇرار،
نەپىس قىروۋىنى پۈتكۈل زېمىنغا كۈلدەك چاچار.
- 17 مۆلدۈرلەرنى نان ئۇۋاقلىرىدەك چېچىۋېتەر،
كىممۇ ئۇنىڭ سوغۇقىغا بەرداشلىق بېرەر.
- 18 پەرۋەردىگار سۆزى بىلەن ئېرىتەر ئۇلارنى،
شامىلى بىلەن ئاققۇزار سۇلارنى.

- 19 پەرۋەردىگارنىڭ كالامنى يەتكۈزەر ياقۇپنىڭ نەسلىگە،
پەرمان ھەم پەرزلىرىنى ئايان قىلار ئىسرائىل خەلقىگە.
- 20 پەرۋەردىگار باشقا خەلققە ھېچقاچان بۇنداق مۇئامىلە قىلغان ئەمەس،
ئۇنىڭ پەرزلىرىنى باشقىلارمۇ ھەم بىلگەن ئەمەس.
ھەمدۇسانالار بولسۇن پەرۋەردىگارغا.

- 1 پەرۋەردىگارغا ھەمدۇسانا ئوقۇڭلار!
مەدھىيەلەڭلار ئەرشتىكىلەر خۇدانى،
مەدھىيەلەڭلار ئاسمان-پەلەكتە ئۇنى.
- 2 مەدھىيەلەڭلار پەرىشتىلەر خۇدانى،
ئەي ساماۋى قوشۇنلار، مەدھىيەلەڭلار ئۇنى.
- 3-4 ئاي ۋە قۇياش، جىمى پارلاق يۇلتۇزلار،
ئەرشئەلا ۋە كۆكتىكى ئەي سۇلار،
مەدھىيەلەڭلار پەرۋەردىگارنى ھەممىڭلار.
- 5 مەدھىيەلسۇن ئۇلار پەرۋەردىگارنىڭ نامىنى،
چۈنكى ئۇ ئەمرى بىلەن ياراتقان ئۇلارنى.
- 6 پەرۋەردىگار ئورناتتى ئۆز جايلىرىغا ئۇلارنى،
بۇزماس خۇدا تائەبەد ئۆزى قىلغان ئەمرىنى.
- 7 مەدھىيەلەڭلار پەرۋەردىگارنى يەر يۈزىدىكى جانلىقلار،
ئەي چوڭقۇر دېڭىز ۋە ئۇنىڭدىكى مەخلۇقلار.
- 8 مەدھىيەلەڭلار خۇدانى قار ۋە مۆلدۈر، چاقماق بىلەن تۇمانلار،
ئۇنىڭ ئەمرلىرىگە بويسۇنغان ئەي كۈچلۈك بورانلار.
- 9 مەدھىيەلەڭلار ئۇنى ئەي تاغ ۋە تۆپىلىكلەر،
كېدىر دەرەخلىرى يەنە مېۋىلىك دەرەخلەر.

- 10 مەدەھىيەلەڭلار خۇدانى ئەي ياۋايى ھايۋانلار ۋە بارلىق چارۋىلار،
ئەي ئۆمىلىگۈچى جانلىقلار ۋە ھەممە ئۇچار قاناتلار.
- 11 مەدەھىيەلەڭلار ئۇنى ئەي جاھان شاھلىرى ۋە بارچە خەلقلەر،
مەدەھىيەلەڭلار ئۇنى ئەي بارچە ھۆكۈمرانلار ۋە شاھزادىلەر.
- 12 مەدەھىيەلەڭلار ئۇنى يىگىتلەر شۇنداقلا قىزلار،
مەدەھىيەلەڭلار ئۇنى ئەي ياشانغانلار ھەم ياشلار.
- 13 مەدەھىيەلىسۇن ئۇلار پەرۋەردىگارنىڭ نامىنى،
چۈنكى بۈيۈكتۈر ھەممىدىن ئۇنىڭ نام-شۆھرىتى،
ئاسمان-زېمىندىن يۈكسەكتۈر ھەم شان-شەرىپى.
- 14 ئۆز خەلقىنى كۈچلۈك قىلدى پەرۋەردىگار،*
مەدەھىيەلەر ئوقار ئۇنىڭغا بارلىق تەقۋادارلار –
خۇدا سۆيگەن ئىسرائىللار.
پەرۋەردىگارغا ھەمدۇسانا ئوقۇڭلار!

*ئۆز خەلقىنى كۈچلۈك قىلدى پەرۋەردىگار – بەزى تەرجىمىلەردە «كۈچلۈك پادىشاھ تىكلىدى ئۆز خەلقى ئۈچۈن پەرۋەردىگار»، دەپ ئېلىنغان.

- 1 ئوقۇڭلار پەرۋەردىگارغا ھەمدۇسانا،
ئېيتىڭلار پەرۋەردىگارغا ئاتاپ يېڭى بىر ناخشا،
مەدھىيەلەڭلار ئۇنى تەقۋادارلار ئارىسىدا.
- 2 خۇشال بولسۇن ئىسرائىللار ياراتقۇچىسىدىن،
شادلانسۇن سىئوننىڭ پەرزەنتلىرى پادىشاھى خۇدادىن.
- 3 مەدھىيەلىسۇن خۇدانى ئۇلار ئۇسسۇل ئويناپ،
ئالقىش كۈيى چالسۇن داپ، لىرادا ئۇنىڭغا ئاتاپ.
- 4 چۈنكى پەرۋەردىگار ئۆز قوۋمىدىن سۆيۈنەر،
كەمتەرلەرگە نىجاتلىق تاجىنى كىلدۈرەر.
- 5 شادلانسۇن بۇ شۆھرەتتىن سادىق بولغانلار خۇداغا،
ئېيتسۇن ناخشا خۇشاللىقتىن ئورۇنلىرىدا ياتقاندا.
- 6 چۈشۈرمەس ئۇلار ئېغىزلىرىدىن ئۇلۇغلاشنى خۇدانى،
چۈشۈرمەس ئۇلار قوللىرىدىن قوش بىسلىق قىلىچلىرىنى.
- 7 ئېلىش ئۈچۈن ئىتائەتسىز قوۋملاردىن قىساسنى،
بەرمەك ئۈچۈن ئۇلارنىڭ ھەم ئەدىپىنى،
- 8 زەنجىر بىلەن باغلاپ ئۇلارنىڭ شاھلىرىنى،
تۆمۈر كىشەن بىلەن كىشەنلەر ئېسىلزاڭلىرىنى.
- 9 ئىجرا قىلار پۈتۈلگەن ھۆكۈمنى ئۇلارغا،
مەنسۇپتۇر بۇ شەرەپ خۇدانىڭ تەقۋادارلىرىغا.
ئوقۇڭلار ھەمدۇسانا پەرۋەردىگارغا!

150- مۇناجات

- 1 ئوقۇڭلار پەرۋەردىگارغا ھەمدۇسانا،
مەدھىيەلەڭلار خۇدانى مۇقەددەس جايدا،
قۇدرىتى ئايان بولغان ئەرئەلادا.
- 2 مەدھىيەلەڭلار ئۇنىڭ ياراتقان مۆجىزىلىرىنى،
مەدھىيەلەڭلار ئۇنىڭ ھەممىدىن ئۇلۇغلۇقىنى.
- 3 مەدھىيەلەڭلار ئۇنى بۇرغا* ساداسىدا،
مەدھىيەلەڭلار چېلىپ چىلتار، لىرا.
- 4 مەدھىيەلەڭلار ئۇنى داپ چېلىپ، چۈشۈپ ئۇسسۇلغا،
مەدھىيەلەڭلار ئۇنى تەڭكەش قىلىپ نەي ۋە تارلىق سازغا.
- 5 مەدھىيەلەڭلار ئۇنى جاللىلارنىڭ* ياڭراق ساداسىدا،
مەدھىيەلەڭلار ئۇنى جاللىلارنىڭ جاراڭلىق ئاۋازىدا.
- 6 مەدھىيەلىگەي پەرۋەردىگارنى جىمىكى تىنىقى بارلار،
پەرۋەردىگارغا ھەمدۇسانا ئوقۇڭلار!

*بۇرغا - قوچقار قاتارلىق ھايۋانلارنىڭ مۈڭگۈزىدىن ياسالغان، پۈۋلەپ چېلىنىدىغان
قەدىمىي كاناي.
*جاللا - مىستىن ياسالغان بىر خىل چالغۇ ئەسۋاب بولۇپ، ئۇ يەنە «جاڭ» دەپمۇ
ئاتىلىدۇ.